

تحقیق و تفہیم

مولانا اسید الحق قادری

ادارہ فکر اسلامی، دہلی

©All rights reserved

Tahqeeque-o-Tafheem

By:Usaid ul Haq Mohammad Asim Qadri

First edition:December 2009

Second edition:April 2014

Price:Rs:125/-

Idara-e-Fikre Islami, Delhi

Distributed by: Maktaba Jaam-e-Noor

422 Matia Mahal, Jama Masjid, Delhi-6

Phone:011-23281418

email: ifikreislami@gmail.com

انتساب



ان مضامین کے ہر حرف کا انتساب میں اپنے استاذ محترم

علامہ خواجہ مظفر حسین

کے نام

کرتے ہوئے اس بات کا اعتراف کر رہا ہوں کہ

حق تو یہ ہے کہ حق ادا نہ ہوا

فہرست مسمولات

6	پیش گفتار
	تحقیقات
10	نزول کے اعتبار سے قرآن کریم کی آخری آیت
28	خدا کی طرف واپسی
31	عصر حاضر میں مطالعہ سیرت کی معنویت، اہمیت اور جہت
37	تحفظ توحید کے نام پر کتب اسلاف میں تحریف
56	مطبع اہل سنت و جماعت بریلی: تاریخی پس منظر اور اشاعتی خدمات
72	کشف الظنون عن اسامی الکتب والفنون: ایک تحقیقی مطالعہ
86	عربی اور اردو محاورات کا تقابلی جائزہ
94	ہم نامی کا مغالطہ
	تفہیم حدیث
102	تشہد کے سلسلے میں ایک مغالطے کا تحقیقی جائزہ
120	کیا رسول اللہ ﷺ امت کے احوال سے باخبر ہیں؟
133	تبرک بالآثار کے خلاف ایک روایت کا علمی جائزہ
141	متن حدیث کی بازیافت
146	حدیث عمامہ پر ایک شبہ اور اس کا ازالہ
	اجتہاد و تقلید
156	فقہ حنفی اور عمل بالحدیث

- 172 ائمہ مجتہدین پر ترک حدیث کا الزام
- 182 مصنف ابن ابی شیبہ اور فقہ حنفی
- 188 علامہ یوسف قرضاوی اور جماعت سلفیہ
- 198 رفع یدین کے مسئلے پر ایک دلچسپ مباحثہ

تصوف و سلوک

- 204 کیا موجودہ تصوف خالص اسلامی ہے؟
- 231 شیخ بہاء الدین شطاری اور رسالہ شطاریہ
- 235 خانوادہ برکاتیہ اور فیضانِ چشت

مباحثہ

- 245 کیا عالم عرب کے دینی جامعات میں صرف عربی زبان و ادب پر ہی زور دیا جاتا ہے؟
- 252 دعوت و تبلیغ کے لیے خانقاہی نظام کتنا مؤثر ہے؟
- 258 آج اہل خانقاہ کی نئی نسل تعلیم سے دور کیوں ہے؟
- 263 جماعت اہل سنت کا حقیقی تعارف کیا ہے؟
- 268 دینی کام کا معنی اور اس کے تقاضے کیا ہیں؟

پیش گفتار

قلم و قسطاس سے میرا رشتہ زمانہ طالب علمی سے ہی رہا ہے، غالباً اس کا آغاز درسی کتابوں کے نوٹس تیار کرنے سے ہوا، اس کے بعد بے تکلف احباب سے خط و کتابت شروع ہوئی، جس میں زیادہ سے زیادہ ادب ”بگھارنے“ کی کوشش ہوتی تھی، اسی زمانے میں اپنے ذوق کی تسکین کے لیے مزاحیہ انشائیے اور سفر نامے بھی لکھے جو ظاہر ہے کہ طبع نہیں ہوئے، صرف احباب کی محفل میں سننے سنانے اور ہنسنے ہنسانے تک محدود رہے۔

۱۹۹۸ء کے اوائل میں خانقاہ قادریہ بدایوں سے ماہنامہ مظہر حق کا اجرا ہوا، اس میں باقاعدگی سے لکھتا رہا اور یہ سلسلہ میرے مصر جانے (ستمبر ۱۹۹۹ء) تک جاری رہا، ان دو برسوں میں کافی لکھا، جو مضامین مظہر حق میں ”میرے نام“ سے شائع ہوئے ہیں ان کی تعداد پندرہ بیس سے کم نہیں ہوگی۔

میں اپنے قلمی سفر کو دو ادوار میں تقسیم کرتا ہوں مصر جانے سے پہلے اور مصر جانے کے بعد۔ مصر جانے سے پہلے کی تحریریں موضوع، مواد، اسلوب اور زبان و بیان کے اعتبار سے ان تحریروں سے بہت مختلف ہیں جو مصر جانے کے بعد لکھی گئی ہیں۔

مصر جانے کے بعد دو تین سال تک اُردو میں لکھنے لکھانے کا سلسلہ منقطع رہا، اس زمانے میں حواس پر عربی سوار تھی، لکھنا پڑھنا سب عربی میں ہو رہا تھا اور آئندہ بھی عربی میں ہی لکھنے کا ارادہ تھا، اسی درمیان میرے دوست خوشتر نورانی نے جام نور کا اجرا کیا اور جام نور میں لکھنے کے لیے اصرار کرتے رہے، ان کی خوشی کے لیے پھر اُردو میں لکھنا شروع کیا، شاید ۲۰۰۳ء میں میری پہلی تحریر جام نور میں شائع ہوئی اور اس کے بعد سے اب تک یہ سلسلہ قائم

ہے۔

زیر نظر کتاب انہیں مضامین کا انتخاب ہے جو میں نے ۲۰۰۳ء سے لے کر اب تک جام نور کے لیے لکھے ہیں۔ ان میں صرف چار مضامین ایسے ہیں جو جام نور میں شائع نہیں ہوئے ہیں۔ اس کے علاوہ جام نور میں شائع شدہ تقریباً ۱۵ مضامین اس مجموعے میں شامل نہیں ہیں۔

مجموعے میں شامل مضامین میں اغلاط کتابت کی تصحیح اور صرف دو تین مضامین میں چند جملوں کے حذف و اضافہ کے علاوہ اور کوئی تصرف نہیں کیا گیا ہے، جس طرح جام نور میں شائع ہوئے تھے ویسے ہی شائع کیے جا رہے ہیں۔ صرف ایک جگہ دو مضمون ملا کر ایک کر دیے گئے ہیں۔ ”علامہ یوسف قرضاوی اور جماعت سلفیہ“ (جام نور، فروری ۲۰۰۶ء) اور ”جماعت سلفیہ کے لیے لمحہ فکریہ“ (جون ۲۰۰۶ء)، یہ دو الگ الگ مضمون تھے، مگر اس مجموعے میں دونوں کو ملا کر ایک مضمون کر دیا گیا ہے۔

یہ مضامین بغیر کسی بلند بانگ دعوے کے اہل علم کی خدمت میں پیش کیے جا رہے ہیں، تنقید و تنقیح اور اصلاح و استدراک کے دروازے ہر وقت کھلے ہوئے ہیں، غلطی تسلیم کرنا جرأت کی بات ہے اور الحمد للہ میں یہ جرأت رکھتا ہوں۔

اسید الحق قادری
بدایوں

۲۸/ ذوالحجہ ۱۴۳۰ھ
۱۶/ دسمبر ۲۰۰۹

□□□

تحقیقات

نزول کے اعتبار سے قرآن کریم کی آخری آیت

مفسرین اور علوم قرآن کے ماہرین کے درمیان یہ مسئلہ مختلف فیہ ہے کہ آخر کون سی آیت یا کون سی سورت سب سے آخر میں نازل ہوئی ہے؟ اس سلسلہ میں متعدد اقوال اور مختلف روایات ہیں، علوم قرآن کا ایک عام طالب علم اس وقت بڑی الجھن کا شکار ہوتا ہے جب وہ یہ طے نہیں کر پاتا کہ آخر ان مختلف اقوال میں کس کو رائج اور صحیح تسلیم کرے نیز یہ کہ ان متعدد اور بظاہر متضاد روایتوں کے درمیان تطبیق و جمع کی کیا صورت ہوگی؟ زیر نظر مضمون میں ہم ان ساری روایتوں کو یکجا کر کے ان پر سند و متن کے اعتبار سے تحقیقی نظر ڈالیں گے اور پھر ان میں تطبیق و جمع کی کوشش کریں گے، پھر آخر میں اس مسئلہ پر اپنی رائے اور دلائل کا ذکر کریں گے۔

اس بحث کے آغاز سے قبل ایک اہم سوال یہ ہے کہ آخر اس بات کی کیا اہمیت ہے کہ کون سی آیت پہلے یا بعد میں یا سب سے آخر میں نازل ہوئی ہے؟ کیونکہ قرآن کریم کی موجودہ ترتیب خود صاحب قرآن علیہ التحیۃ والثناء کے حکم سے دی گئی ہے اور شریعت مطہرہ نے اسی موجودہ ترتیب کے اعتبار سے تلاوت قرآن کرنے کا حکم دیا ہے، لہذا اب اس بحث میں پڑنے سے کیا فائدہ کہ کون سی آیت سب سے پہلی اور کون سی سب سے آخری ہے؟ اس سوال کے جواب میں علامہ ڈاکٹر عبد العظیم الزرقانی نے اس بحث کے تین فوائد بیان کیے ہیں، فرماتے ہیں:

”نزول کے اعتبار سے تقدیم و تاخیر کی اہمیت اور اس میں بحث و تحقیق کے فائدے تین بنیادی نکتوں سے اجاگر ہوتے ہیں۔

(۱) نسخ و منسوخ کی معرفت یعنی اگر دو یا اس سے زائد آیات کسی ایک ہی موضوع سے متعلق ہوں اور دونوں میں الگ الگ حکم ہو تو باعتبار نزول تقدیم و تاخیر یا اول و آخر کی تحقیق سے یہ معلوم ہوتا ہے کہ کون سی آیت نسخ ہے اور کون سی منسوخ۔

(۲) شریعت اسلامیہ کے تدریجی ارتقا کا علم اور بالتدریج نزول احکام میں مضمر اعلیٰ حکمتوں کا ادراک، نیز اسلام کے اس اعتدال پسندانہ مزاج کی واقفیت جس نے رفتہ رفتہ احکام نازل کر کے سہولت، ساحت اور تسخیر کا اعلیٰ معیار قائم کیا۔

(۳) قرآن کریم کے ساتھ امت مسلمہ کے گہرے لگاؤ اور شغف کا اظہار کہ اس امت نے دیگر امتوں کے برخلاف اپنی آسمانی کتاب کے ہر پہلو پر غور و خوض اور بحث و تحقیق کی ہے“ (۱)

سب سے پہلے ہم ان ساری روایات کو یکجا کر کے پیش کرتے ہیں جن کی رو سے قرآن کریم کی کوئی آیت یا کوئی سورت آخری قرار پاتی ہے۔ (۲)

(۱) امام بخاری نے حضرت عبداللہ ابن عباس رضی اللہ عنہما سے روایت کی ہے کہ سب سے آخر میں آیت رب یعنی سودوالی آیت نازل ہوئی ہے۔ آیت رب سے سورہ بقرہ کی یہ آیت مراد ہے۔ یا ایہا الذین آمنوا اتقوا اللہ و ذروا ما بقی من الربا ان کنتم مؤمنین (بقرہ آیت: ۲۷۸) امام بخاری کے علاوہ حضرت ابن عباس کے اس قول کو ابن جریر، ابو عبیدہ اور امام بیہقی نے بھی بروایت شعی نقل کیا ہے (۳) اسی قسم کی ایک روایت حضرت فاروق اعظم سے بھی مروی ہے جس کو امام بیہقی، امام احمد اور ابن ماجہ نے حضرت عمر سے اور ابن مردویہ نے حضرت ابوسعید خدری سے روایت کیا ہے۔ حضرت ابوسعید خدری کے الفاظ یہ ہیں کہ ایک مرتبہ حضرت عمر نے ہمیں خطبہ دیا جس میں فرمایا کہ قرآن کی سب سے آخری آیت رب ہے۔ (۴)

(۲) امام بخاری اور امام مسلم نے حضرت براء بن عازب سے روایت کیا ہے کہ قرآن کی سب سے آخری آیت یستفتونک قل اللہ یفتیکم فی الکلالۃ (۵) ہے اور آخری سورت برأت یعنی سورہ توبہ ہے۔

(۳) امام نسائی نے بطریق عکرمہ حضرت ابن عباس رضی اللہ عنہما سے روایت کی ہے کہ قرآن کی آخری آیت واتقوا يوماً ترجعون فيه الى الله ثم توفى كل نفس ما كسبت وهم لا يظلمون (۶)

یہ روایت عکرمہ کے علاوہ حضرت ابن عباس سے اور بھی کئی حضرات نے روایت کی ہے مثلاً:

- (۱) بطریق عبید بن سلیمان عن الضحاک عن ابن عباس
- (ب) بطریق حجاج عن ابن جریج عن ابن عباس (۷)
- (ج) ابن مردویہ نے بطریق سعید بن جبیر عن ابن عباس
- (د) ابن ابی حاتم نے بھی بطریق سعید بن جبیر عن ابن عباس رضی اللہ تعالیٰ عنہم (۸)
- (۴) ابن جریر نے بطریق ابن شہاب، سعید ابن مسیب سے روایت کی ہے کہ قرآن کی آخری آیت دین ہے یعنی یا ایہا الذین آمنوا اذا تداینتم (الی آخر الآیہ) (۹) یہ قرآن کریم کی سب سے طویل آیت بھی ہے۔
- (۵) عبد اللہ ابن احمد نے زوائد میں ابی ابن کعب سے روایت کیا ہے کہ سب سے آخر میں سورہ توبہ کی یہ آیت نازل ہوئی۔ لقد جاءکم رسول من انفسکم الخ (۱۰)
- اس آیت کے متعلق دوسری روایات بھی ہیں جن میں بعض حضرت ابن عباس سے بھی مروی ہیں جو ابی بن کعب کی روایت کی تائید کرتی ہیں (۱۱)
- (۶) امام مسلم نے حضرت عبد اللہ ابن عباس سے روایت کی ہے کہ قرآن کی آخری سورت اذا جاء نصر الله و الفتح ہے۔

(۷) امام ترمذی اور حاکم نے سیدہ عائشہ رضی اللہ تعالیٰ عنہما سے روایت کی ہے کہ سب سے آخری سورت سورہ مائدہ نازل ہوئی ہے تو تم اس میں جس چیز کو حلال پاؤ اس کو حلال قرار دو۔

نیز امام ترمذی اور حاکم نے حضرت عبد اللہ ابن عمر رضی اللہ تعالیٰ عنہما سے روایت کی ہے کہ قرآن کی آخری سورتیں مائدہ اور فتح ہیں۔ یہ روایت سابقہ دونوں روایتوں کو جمع کرتی

ہے۔ یہاں یہ بات قابل ذکر ہے کہ اس روایت میں سورہ فتح سے حضرت عبداللہ ابن عمر کی مراد سورہ نصر ہے یعنی اذا جاء نصر الله والفتح کیونکہ سورہ نصر کا ایک نام سورہ فتح بھی ہے، ورنہ وہ سورہ فتح کے نام سے مشہور ہے جس کی ابتدا انا فتحنا لک فتحا مبینا سے ہوتی ہے۔ اس کے بارے میں اتفاق ہے کہ وہ صلح حدیبیہ کے موقع پر مکہ مکرمہ اور مدینہ منورہ کے درمیان نازل ہوئی تھی، خود اس سورت کی آیات بھی اس جانب واضح اشارہ کرتی ہیں لہذا اس کا آخری ہونا بعید از قیاس ہے۔

ان سابقہ سات روایات کے علاوہ اور بھی کچھ روایات ہیں جن کی رو سے قرآن کریم کی کوئی نہ کوئی آیت آخری قرار پاتی ہے، لیکن ان روایات کو خود امام سیوطی نے بھی ”غریب“ قرار دیا ہے لہذا ہم بھی ان کے ذکر کو قلم انداز کرتے ہیں، ان ساری روایات پر بحث کے بعد امام سیوطی نے سورہ مائدہ کی اس آیت کی طرف توجہ کی ہے جس کا آخری ہونا مشہور ہے یعنی اليوم اکملت لکم دینکم و اتممت علیکم نعمتی (الی آخر الآیہ، المائدہ: ۱۳)

اس سے قبل کہ ہم ان روایات کا تحقیقی تجزیہ کریں چند بنیادی نکات ذہن نشین کر لینا ضروری ہے۔

(۱) یہ صحابہ کرام اور تابعین کے اقوال ہیں اگر ان کی صحت فرض کر لی جائے اور ان کی نسبت ان کے قائلین کی طرف درست کر لی جائے تو پہلی قابل توجہ بات تو یہ ہے کہ ان میں کوئی روایت مرفوع نہیں ہے، اصطلاح حدیث میں مرفوع اس روایت کو کہتے ہیں جس میں صحابی یہ کہیں کہ میں نے حضور اکرم صلی اللہ علیہ وسلم کو یہ کہتے ہوئے سنا یا یہ کرتے ہوئے دیکھا یا حضور علیہ السلام نے یہ فرمایا وغیرہ وغیرہ، ان روایات کا مرفوع نہ ہونا اس بات کی طرف اشارہ کرتا ہے کہ صحابہ کے یہ اقوال ان کے اپنے اجتہاد پر مبنی ہیں، قاضی ابوبکر ”الانتصار“ میں فرماتے ہیں:

هذه الاقوال ليس فيها شيء مرفوع الى النبي صلى الله عليه وسلم و كل

مقاله بضرب من الاجتهاد و غلبة الظن (۱۲)

ان اقوال میں کوئی بھی قول نبی اکرم ﷺ تک مرفوع نہیں ہے اور ہر شخص نے اپنے اجتہاد اور غلبہٴ ظن کی بنیاد پر اپنی رائے کا اظہار کیا۔

اب ان مختلف اقوال میں جمع و تطبیق کے لیے ایک عام تاویل یہ کی جائے گی کہ جس صحابی نے حضور اکرم صلی اللہ علیہ وسلم کی زبان مبارک سے خود سب سے آخر میں جو آیت سنی اسی کو مطلقاً قرآن کی آخری آیت گمان فرمایا، علامہ ڈاکٹر محمد بلتاجی تحریر فرماتے ہیں:

”یہ بعض صحابہ اور تابعین کی طرف منسوب چند اقوال ہیں، اگر ان کی صحت فرض کر لی جائے تو اس بات کا قوی احتمال ہے کہ جس صحابی نے براہ راست خود حضور اکرم صلی اللہ علیہ وسلم سے سب سے آخر میں حضور کے وصال سے کچھ قبل یا آپ کی ناسازی طبع سے کچھ قبل جو آیت سنی اس کے بارے میں خبر دی، اب ان کے علاوہ کسی دوسرے صحابی نے سب سے آخر میں حضور سے کوئی آیت سنی جس کو پہلے والے صحابی نے نہیں سنا اور دونوں نے یہ گمان فرمایا کہ جو آیت انہوں نے سب سے آخر میں سنی ہے وہی قرآن کی آخری آیت ہے۔ (۱۳)

(۲) دوسرا بنیادی نکتہ یہ ہے کہ یہ اختلاف اس وقت مانا جائے گا جب ہم ان روایات کی صحت فرض کرتے ہوئے ان کی نسبت ان کے قائلین کی طرف درست تسلیم کریں، جب کہ ان کی عدم صحت کو بھی خارج از امکان قرار نہیں دیا جاسکتا، آپ نے گزشتہ اوراق میں ملاحظہ فرمایا کہ اس مسئلہ میں صرف حضرت عبداللہ ابن عباس ہی سے چار مختلف اقوال مروی ہیں۔ جو ”غریب روایات“ ہم نے ترک کر دیں ان میں بھی ایک روایت حضرت ابن عباس سے مروی ہے، یہ بات بعد از قیاس ہے کہ ایک ہی مسئلہ میں حضرت ابن عباس پانچ متضاد آرا کے حامل ہوں، لہذا یہ بات حتمی طور پر کہی جاسکتی ہے کہ درمیان کے راویوں کو سننے یا سمجھنے میں کوئی مغالطہ ہوا ہے، جس کی وجہ سے یہ متعدد اور مختلف اقوال آج ہمارے سامنے ہیں، اس مغالطہ کے اسباب تلاش کیے جائیں تو دو احتمال فرض کیے جاسکتے ہیں۔

(۱) صحابی نے کسی خاص موضوع یا معین مسئلہ کے بارے میں فرمایا ہو کہ اس موضوع سے متعلق یہ آخری آیت ہے، اب اس کے بعد اس موضوع پر کوئی آیت نازل نہیں ہوئی،

لیکن سننے والے نے یہ سمجھا کہ مطلقاً یہ قرآن کی آخری آیت ہے۔

(۲) صحابی نے فرمایا ہو کہ هذه الآية من آخر ما نزل یعنی یہ آیت ان آیتوں میں سے ہے جو آخر میں نازل ہوئی ہیں، اس جملہ سے مراد یہ تھی کہ آخری دور میں جو چند آیات نازل ہوئی ہیں ان میں یہ آیت بھی ہے۔ لیکن سننے والے نے یہ سمجھا ہو کہ هذه الآية آخر ما نزل یعنی یہ آیت سب سے آخر میں نازل ہوئی ہے، جملہ میں لفظ ”من“ کے ہونے یا نہ ہونے سے زمین و آسمان کا فرق پیدا ہو گیا، یہ دونوں احتمال قرین قیاس ہیں، عقلاً بھی ممکن ہیں اور عادتاً بھی۔

(۳) سننے یا سمجھنے میں یہ احتمال اس صورت میں فرض کیے جائیں گے جب یہ تسلیم کیا جائے کہ یہ غلطی سہواً اور بلا قصد واقع ہوئی ہے، ورنہ تحریف، وضع اور کذب بالعمد کو بھی سرے سے رد نہیں کیا جاسکتا، مثال کے طور پر اس سلسلہ میں جو اقوال حضرت ابن عباس سے مروی ہیں، ان میں ایک قول بروایت کلبی عن ابی صالح عن ابن عباس بھی مروی ہے۔ اس طریقہ روایت کے متعلق امام سیوطی کا فیصلہ ملاحظہ فرمائیے:

جن طریقوں سے حضرت ابن عباس سے تفسیر مروی ہے ان میں سب سے گہرا گزرا طریقہ وہ ہے جس میں کلبی ابو صالح سے اور وہ ابن عباس سے روایت کرتے ہیں اور کلبی سے اگر محمد بن مروان السدی الصغیر روایت کریں پھر تو یہ طریقہ سلسلۃ الکذب ہے۔“ (۱۴) ان بنیادی نکات کی طرف اشارہ کرنے کے بعد اب ہم الگ الگ ہر روایت کا تحقیقی تجزیہ کریں گے۔ یہاں ایک بات اور قابل ذکر ہے کہ ان روایات میں ایک سے زیادہ روایتیں ایسی ہیں جن میں صحت وضعف اور سند روایت کے اعتبار سے کلام کی گنجائش ہے مگر ہم اس طویل بحث میں پڑنے کی بجائے ان کی صحت فرض کر کے ان کا تجزیہ کریں گے۔

سب سے پہلی روایت جو آیت ربا کے بارے میں حضرت ابن عباس اور حضرت عمر رضی اللہ تعالیٰ عنہم سے مروی ہے، اس کے بارے میں مفسرین نے ان دونوں احتمالات کے امکان کو تسلیم کیا ہے جن کا ہم نے ذکر کیا تھا، یعنی یا تو یہ آیت سود کے سلسلہ میں نازل ہونے والی آیات میں سے آخری ہے یا پھر یہ آیت منجملہ ان آیات میں سے ہے جو آخری دور میں

نازل ہوئی تھیں، علامہ آلوسی فرماتے ہیں:

ان المراد من هذا ان آخر ما نزل من الآيات في البيوع آية الرباء او
ان المراد ذالك من آخر ما نزل كما يصرح به ما اخرجہ الامام احمد
(۱۵)

ترجمہ: آیت ربا کے آخری ہونے کا مطلب یہ ہے کہ بیوع (خرید و فروخت اور مالی معاملات) کے سلسلہ میں نازل ہونے والی آیات میں یہ سب سے آخری آیت ہے۔ یا پھر یہ مراد ہے کہ جو آیات آخر میں نازل ہوئیں مجملہ ان آیات میں آیت ربا بھی شامل ہے۔ جیسا کہ امام احمد کی روایت میں اس کی تصریح موجود ہے۔
علامہ موصوف نے امام احمد کی جس روایت کی طرف اشارہ کیا ہے اس کو علامہ سیوطی نے نقل کیا ہے، فرماتے ہیں:

عند احمد و ابن ماجه عن عمران من آخر ما نزل آية الرباء (۱۶)
ترجمہ: امام احمد اور ابن ماجہ نے حضرت عمر سے روایت کی ہے کہ جو آیات آخر میں نازل ہوئی ہیں ان میں آیت ربا بھی ہے۔

اس احتمال کو علامہ ابن حبان الاندلسی نے بھی لکھا ہے کہ دراصل آیت ربا ”من آخر ما نزل“ ہے (۱۷) گزشتہ اوراق میں ہم نے ذکر کیا تھا کہ روایت میں لفظ ”من“ کے ہونے اور نہ ہونے سے معنی میں زمین و آسمان کا فرق پیدا ہو گیا۔ ایک اور بات قابل ذکر ہے کہ اس آیت کے سبب نزول کے سلسلہ میں روایتیں اتنی مضطرب اور مختلف ہیں کہ اس کے بارے میں حتمی طور پر کچھ نہیں کہا جاسکتا۔ (۱۸)

(۲) حضرت براء بن عازب کی جو روایت ہم نے امام بخاری و مسلم کے حوالے سے نقل کی تھی اس کی رو سے سورۃ النساء کی آخری آیت ”يَسْتَفْتُونَكَ قُلِ اللَّهُ يَفْتِيكُمْ فِي الْكَالَةِ“ (جو آیت کلالہ کے نام سے مشہور ہے) آخری قرار پاتی ہے اور سورۃ توبہ آخری سورت۔

اس آیت کے سبب نزول کے سلسلہ میں جو روایات ملتی ہیں ان میں کہیں سے کہیں

تک یہ بات ثابت نہیں ہوتی کہ یہ مطلقاً قرآن کی آخری آیت ہے۔ صحیح روایتوں سے معلوم ہوتا ہے کہ حضرت عمر ابن الخطاب کو اس کا معنی سمجھنے میں دشواری ہوئی تھی جس کے لیے آپ نے کئی مرتبہ حضور اکرم ﷺ کی طرف رجوع کیا تھا۔ حضرت عمر کے استفسار اور حضور کے جواب کے سلسلہ میں بھی متعدد روایات ہیں لیکن ان میں بھی کوئی ایسا اشارہ نہیں ہے جس کی بنیاد پر اس کو قرآن کریم کی آخری آیت سمجھا جائے (۱۹)، لہذا یہاں بھی اس بات کا قوی احتمال ہے کہ اپنے موضوع میں یہ آخری آیت ہے۔ یہ آیت وراثت اور ترکہ کی تقسیم کے سلسلہ میں ہے۔ اس موضوع سے متعلق متعدد آیات سورہ بقرہ اور سورہ نساء کے شروع میں ہیں۔ لہذا یہاں بھی یہ کہا جائے گا کہ وراثت کے بارے میں جو آیات ہیں ان میں یہ سب سے آخری آیت ہے اور اس کے بعد وراثت کے موضوع پر کوئی آیت نازل نہیں ہوئی۔ امام حجر عسقلانی نے بھی اس احتمال کا ذکر فرما کر اسی کو رائج قرار دیا ہے۔

ويحتمل ان تكون الآخرة في النساء مقيدة بما يتعلق بالمواريث
مثلا بخلاف آية البقرة و يحتمل عكسه والاول ارجح (۲۰)

ترجمہ: اور احتمال ہے کہ اس کا آخری ہونا وراثت کے سلسلہ میں نازل ہونے والی آیات کے ساتھ مقید ہو برخلاف سورہ بقرہ کی آیت کے اور اس کے برعکس کا بھی احتمال ہے (یعنی بقرہ والی آیت خاص موضوع پر آخری ہو اور نساء والی مطلقاً آخری ہو) لیکن پہلی والی بات زیادہ رائج ہے۔

حضرت ابن عباس کا قول آیت ربا کے بارے میں اور حضرت براء بن عازب کا قول آیت کلالہ کے بارے میں ان دونوں اقوال میں تطبیق دیتے ہوئے امام ابن حجر فرماتے ہیں:

كلا منهما اراد آخرة مخصوصة (۲۱)

دونوں حضرات نے آخریت مخصوصہ مراد لی ہے۔

اس آیت کلالہ کے سلسلہ میں امام سیوطی نے بھی یہی تاویل کی ہے:

وقول البراء آخر مانزل ”يستفتونك“ ای فی شان الفرائض (۲۲)

اور حضرت براء کا یہ قول کہ يستفتونک سب سے آخر میں نازل ہوئی ہے، اس سے مراد یہ ہے کہ فرائض (یعنی وراثت) میں سب سے آخری ہے۔

جیسا کہ ہم نے نقل کیا تھا کہ حضرت براء بن عازب کی اس روایت میں یہ بھی ہے کہ آخری سورت سورہ برأت ہے، سورہ توبہ کی آیات اور ان کے اسباب نزول کا بغور مطالعہ کرنے کے بعد ہم اس نتیجہ پر پہنچے کہ یہ سورت کسی بھی حال میں قرآن کی آخری سورت نہیں ہو سکتی، اس میں متعدد آیات بالکل آخری زمانے میں نازل ہوئی ہیں۔ یہ بات تو درست ہے مگر اس میں بہت سی آیات ایسی ہیں جو حضور اکرم صلی اللہ علیہ وسلم کے وصال مبارک سے برسوں قبل نازل ہو چکی تھیں بلکہ بعض آیات کا تعلق تو ہجرت اور جنگ بدر سے بھی ہے (۲۳) لہذا حضرت براء بن عازب کے اس قول میں تاویل کی جائے گی، علامہ ابن حجر عسقلانی نے اس کی یہ تاویل کی ہے کہ غالباً سورہ برأتہ کا اکثر حصہ آخری دور میں نازل ہوا تھا اس لیے حضرت براء نے تعلیماً اس کو آخری سورت قرار دیا ہے۔ (۲۴)

(۳) حضرت سعید ابن المسیب نے فرمایا ہے کہ آیت ذین قرآن کی آخری آیت ہے۔ اس پر عرض ہے کہ پہلی بات تو یہ ہے کہ حضرت سعید بن المسیب صحابی نہیں ہیں بلکہ تابعی ہیں، دوسرے یہ کہ آپ اس قول میں منفرد ہیں یعنی آپ کے علاوہ کسی صحابی یا تابعی نے آیت دین کو آخری آیت نہیں کہا ہے، تیسرے یہ کہ آپ کے قول کے برخلاف صحابہ کرام کے اقوال موجود ہیں، ان تینوں امور کے پیش نظر آیت دین والے قول کو رائج قرار نہیں دیا جاسکتا۔ حد سے حد یہی کہا جاسکتا ہے کہ ممکن ہے تشریعات مالیہ اور معاملات کے سلسلہ میں یہ آخری آیت ہے۔

علامہ سیوطی نے ایک تاویل یہ کی ہے کہ آیت ربا، و اتقوا یوما الخ اور آیت دین کے آخری ہونے میں کوئی منافات نہیں ہے۔ ممکن ہے جس طرح یہ موجودہ ترتیب میں یکے بعد دیگرے واقع ہوئی ہیں اسی طرح تینوں آیات ایک ساتھ سب سے آخر میں اسی ترتیب سے نازل ہوئی ہوں، لہذا یہ تینوں روایات اپنی جگہ درست ہیں۔ آخر میں علامہ سیوطی نے و ذالک صحیح کہہ کر اس تاویل کو صحیح قرار دیا ہے (۲۵)

(۴) حضرت ابی بن کعب نے فرمایا کہ سب سے آخر میں سورہ توبہ کی یہ دو آیتیں نازل ہوئی ہیں:

لقد جاءكم رسول الى قوله وهو رب العرش العظيم (آیت ۱۲۸-۱۲۹)
ہم نے پہلے بھی ذکر کیا تھا کہ صحیح روایات سے ثابت ہے کہ سورہ توبہ کا اکثر حصہ آخری عہد میں نازل ہوا ہے۔ ظاہر ہے کہ یہ دونوں آیات بھی دور آخر میں نازل ہوئی ہوں گی۔ لیکن ان آیتوں کو مطلقاً قرآن کی آخری آیات قرار نہیں دیا جاسکتا کیونکہ خود حضرت ابی ابن کعب کی زیر نظر روایت میں اس بات کا اشارہ موجود ہے کہ یہ آیتیں قرآن کی نہیں بلکہ سورہ توبہ کی آخری آیتیں ہیں۔ حضرت ابی کی پوری روایت اس طرح ہے:

سیدنا صدیق اکبر کے زمانہ خلافت میں قرآن کریم جمع کیا جا رہا تھا اور لوگ اس کو لکھ رہے تھے، جب لکھنے والے سورہ توبہ کی اس آیت تک پہنچے ”ثم انصرفوا صرف الله قلوبهم بانهم قوم لا يفقهون“ (توبہ: ۱۲۷) تو انہوں نے گمان کیا کہ یہی آخری آیت ہے، حضرت ابی ابن کعب نے ان سے فرمایا کہ رسول اللہ ﷺ نے مجھے اس آیت کے بعد دو آیات اور تعلیم فرمائی تھیں لقد جاءكم رسول الى قوله وهو رب العرش العظيم (آیت ۱۲۸/۱۲۹) اور فرمایا کہ یہ قرآن میں سب سے آخر میں نازل ہوئی ہیں۔ (۲۶)

اس روایت سے صاف ظاہر ہے کہ حضرت ابی ابن کعب کی مراد یہ نہیں ہے کہ یہ آیتیں مطلقاً قرآن کی آخری آیات ہیں بلکہ یہ مراد ہے کہ یہ سورہ توبہ کی آخری آیات ہیں، یہ بات بعید از امکان ہے کہ لکھنے والوں نے آیت نمبر ۱۲۷ کو یہ سمجھا ہو کہ یہ قرآن کی آخری آیت ہے جس پر حضرت ابی ابن کعب نے فرمایا ہو کہ قرآن کی آخری آیات ۱۲۸ و ۱۲۹ ہیں۔ اس لیے کہ آخری آیت کے سلسلہ میں اتنی کثرت سے مختلف روایات کے باوجود کسی روایت میں یہ نہیں ہے کہ توبہ کی ۱۲۷ قرآن کی آخری آیت ہے۔ لہذا یہی بات قرین قیاس ہے کہ لکھنے والوں نے اس کو سورہ توبہ کی آخری آیت گمان کیا ہو جس پر حضرت ابی نے فرمایا ہو کہ یہ سورہ توبہ کی آخری آیت نہیں ہے بلکہ اس کے بعد دو آیات اور بھی ہیں جو سورہ توبہ کی آخری آیات ہیں اور ان کے بعد سورہ توبہ میں کوئی آیت نازل نہیں ہوئی۔ اس بارے میں

جو روایت ابن عباس سے ہے اس میں بھی یہی تاویل کی جائے گی کہ یہ توبہ کی آخری آیت ہے۔

(۵) امام مسلم نے حضرت ابن عباس سے روایت کی ہے کہ قرآن کی آخری سورت سورہ نصر ہے، اس سلسلہ میں اور بھی چند روایات ہیں جن سے اس بات کی تائید ہوتی ہے کہ یہ سورہ بھی آخری دور میں نازل ہوئی ہے۔ اگرچہ ایک روایت میں یہ بھی ہے کہ اس کے نزول کے بعد حضور اکرم ﷺ دو سال تک اس ظاہری دنیا میں جلوہ افروز رہے (۲۷) ایک روایت میں یہ بھی ہے کہ یہ سورت حجتہ الوداع کے موقع پر ایام تشریق کے درمیان نازل ہوئی ہے (۲۸) صحیح روایات سے ثابت ہے کہ اس کے نزول کے بعد بعض صحابہ (حضرت عمر اور ابن عباس) نے یہ سمجھ لیا تھا کہ اس سورت میں حضور کے جلدی ہی پردہ فرمانے کی طرف اشارہ ہے (۲۹) اس سے اس بات کی تائید ہوتی ہے کہ یہ سورت آخری عہد میں نازل ہوئی تھی۔ اگر یہ قرآن کی سب سے آخری سورت ہے (جیسا کہ زیر بحث روایت سے ظاہر ہے) تو اس کی آخری آیت قرآن کی بھی سب سے آخری آیت قرار پائے گی۔ لیکن ہمیں ڈاکٹر بلتاجی کی اس بات سے اتفاق ہے کہ یہ اس معنی میں آخری سورت ہے کہ اس کے بعد کوئی مکمل سورت نہیں نازل ہوئی بلکہ اس کے بعد متفرق آیات نازل ہوئی ہیں۔ (۳۰)

(۶) سیدہ عائشہ رضی اللہ تعالیٰ عنہا کی روایت کہ سورہ مائدہ سب سے آخر میں نازل ہوئی ہے۔ یہ بات حتمی طور پر کہی جاسکتی ہے کہ سیدہ عائشہ کی مراد یہ ہے کہ حلال و حرام کے سلسلہ میں یہ آخری سورت ہے۔ کیونکہ اسی روایت میں آپ نے فرمایا ہے:

فما وجدتم فيها حلالاً فاستحلوه یعنی سورہ مائدہ میں تم جس چیز کو حلال پاؤ اس کو حلال قرار دو، سورہ مائدہ کے موضوعاتی مطالعہ سے معلوم ہوتا ہے کہ بعض چیزیں جو مسلمانوں پر حرام تھیں اس سورت میں ان کو حلال قرار دے دیا گیا ہے مثلاً آیت ۴، ۵، ۹۶ وغیرہ وغیرہ، رہی یہ بات کہ پوری سورہ مائدہ مطلقاً سب سے آخر میں نازل ہوئی ہے تو یہ بات درست نہیں معلوم ہوتی کیونکہ جب اس کی آیات کے اسباب نزول پر غور کیا جائے تو معلوم ہوگا کہ اس کی آیات مختلف مواقع اور مختلف مناسبتوں سے نازل ہوئی ہیں۔ یہ ایک

طویل سورت ہے جس میں ۱۲۰ آیات ہیں بلکہ اس میں کچھ آیات تو ایسی ہیں جو قبل ہجرت مکہ مکرمہ میں نازل ہوئی ہیں (۳۱) آخری آیت کے سلسلہ میں جو روایات ہیں ہم نے اپنے محدود مطالعہ کی روشنی میں ان کا تحقیقی تجزیہ کیا، اب صرف دو روایتیں باقی رہتی ہیں جن میں سے ایک حضرت ابن عباس سے مروی ہے کہ سب سے آخر میں سورۃ البقرۃ کی یہ آیت نازل ہوئی ہے۔

واتقوا یوماً ترجعون فیہ الی اللہ ثم توفی کل نفس ما کسبت وہم لا یظلمون (البقرۃ: ۲۸۱) اور دوسری سورۃ مائدہ کی وہ آیت جس کے بارے میں مشہور ہے کہ وہ سب سے آخر میں نازل ہوئی ہے یعنی الیوم اکملت لکم دینکم و اتممت علیکم نعمتی و رضیت لکم الاسلام دیناً (المائدہ: ۱۳) پہلے ہم اسی آیت کی طرف توجہ کرتے ہیں اس کے بعد واتقوا یوماً الخ پر اپنی رائے کا اظہار کریں گے۔

بعض متاخرین نے بڑی شد و مد سے یہ ثابت کرنے کی کوشش کی ہے کہ یہی آیت علی الاطلاق قرآن کی آخری آیت ہے (مثلاً علامہ ڈاکٹر محمد الزفزاف، التعریف بالقرآن والحديث، ص: ۳۱ تا ۳۳) اور عام طور پر مشہور بھی یہی ہے۔ مگر اس بات کو تسلیم کرنے میں ہمیں ذرا تاامل ہے۔ سب سے پہلی بات یہ ہے کہ ہمیں کسی کی کتاب میں کوئی صحیح روایت تو درکنار ضعیف روایت بھی ایسی نظر نہیں آئی جس کی رو سے اس کو آخری قرار دیا جاسکے۔ یہی وجہ ہے کہ امام سیوطی جیسے وسیع النظر محدث نے بھی صرف اس کی شہرت کا حوالہ دیا ہے، کوئی ضعیف سے ضعیف روایت بھی اس شہرت کی تائید میں پیش نہیں کی۔ (۳۲)

دوسری بات یہ کہ یہ آیت آخری ہو یا نہ ہو مگر بہر حال اس میں کوئی شک نہیں کہ یہ آیت حجۃ الوداع کے موقع پر عرفات کے میدان میں نازل ہوئی۔ بخاری و مسلم نے جعفر ابن عون سے اور عباد ابن ابی عمار نے حضرت ابن عباس سے اور امام سیوطی نے حضرت عمر سے یہ روایت بیان کی ہے کہ یہ آیت میدان عرفات میں حجۃ الوداع کے موقع پر نازل ہوئی (۳۳) حضور اکرم صلی اللہ علیہ وسلم کے وصال مبارک اور حجۃ الوداع کے درمیان ذوالحجۃ کے باقی ایام، محرم و صفر کے دو ماہ اور کچھ ایام ربیع الاول کے حائل ہیں، اس اختلاف سے قطع

نظر کہ حضور علیہ الصلوٰۃ والسلام نے ربیع الاول کی کس تاریخ میں پردہ فرمایا، بہر حال اس آیت کے نزول کے بعد حضور اکرم ﷺ لگ بھگ ڈھائی سے تین ماہ کے عرصہ تک اس دنیا میں ظاہری طور پر جلوہ افروز رہے۔ متعدد صحیح روایات سے ثابت ہے کہ اس درمیانی عرصہ میں بھی قرآن نازل ہوتا رہا۔ ابن حیان الاندلسی لکھتے ہیں کہ جمہور مفسرین نے فرمایا ہے کہ اس کے بعد بھی قرآن نازل ہوتا رہا مثلاً آیت ربا اور آیت کلالہ وغیرہ (۳۴) امام بغوی نے بھی حضرت ابن عباس کے حوالے سے کہا ہے کہ آیت ربا اس کے بعد نازل ہوئی ہے (۳۵) امام رازی نے بھی حضرت ابن عباس کی اس روایت کا ذکر فرمایا ہے (۳۶) لہذا پورے یقین سے یہ بات کہی جاسکتی ہے کہ یہ قرآن کی آخری آیت نہیں ہے۔ دراصل آخری آیت کی حیثیت سے اس کی شہرت کی اصل وجہ اس کا معنی ہے جس میں اکمال دین اور اتمام نعمت کی بشارت دی گئی ہے۔ اس بشارت سے یہی ظاہر ہوتا ہے کہ اب تمام فرائض و احکام مکمل ہو گئے اور حلال و حرام کے سارے قوانین بتا دیئے گئے اور اللہ نے اپنی نعمت کا اتمام اس طور پر کر دیا کہ قرآن مکمل نازل ہو گیا، اب قیامت تک دنیا کو کسی دوسری کتاب اور کسی دوسرے قانون کی ضرورت نہیں رہے گی۔ چنانچہ بعض مفسرین نے اس بات کی صراحت کی ہے کہ اس کے بعد کوئی حلال و حرام نازل نہیں ہوا، تفسیر خازن میں ہے کہ اس کے بعد نہ کوئی حلال و حرام نازل ہوا اور نہ فرائض میں سے کچھ نازل ہوا (۳۷) اسی طرح امام رازی نے بھی لکھا ہے کہ شریعت میں اس آیت کے بعد کوئی زیادتی، نسخ یا تبدیلی وارد نہیں ہوئی (۳۸) امام سیوطی لکھتے ہیں کہ:

”اس آیت کا ظاہری معنی یہ ہے کہ تمام فرائض و احکام مکمل ہو گئے اور بہت سے لوگوں نے اس بات کی صراحت بھی کی ہے مثلاً السدی نے کہا ہے کہ اس کے بعد کوئی حلال و حرام نازل نہیں ہوا“ (۳۹)

مفسرین نے اکمال دین اور اتمام نعمت کا جو معنی بتایا ہے (یعنی احکام و فرائض کا مکمل ہونا اور حلال و حرام کا نازل نہ ہونا) اس سے ایک الجھن یہ پیدا ہو گئی کہ آخر پھر ان روایات کا کیا بنے گا جس میں یہ کہا گیا ہے کہ آیت ربا وغیرہ اس آیت کے بعد نازل ہوئی ہیں۔ ظاہر ہے کہ سود والی آیت میں سود سے بچنے کا حکم ہے اور اس کا لینا حرام قرار دیا گیا ہے۔ علامہ

سیوطی کو بھی اس الجھن کا سامنا ہوا تھا، فرماتے ہیں:

”السدي نے کہا ہے کہ اس کے بعد حلال و حرام نازل نہیں ہوا حالانکہ آیت ربا، دین اور کلالہ کے بارے میں وارد ہوا ہے کہ وہ اس آیت کے بعد نازل ہوئی ہیں۔“ (۴۰)

اس اعتراض اور بظاہر تعارض سے بچنے کے لیے مفسرین نے دو طرح کے جوابات دیئے ہیں، پہلا تو یہ کہ اس آیت سے مراد یہ ہے کہ دین کی اساس اور بنیادی ارکان بیان کر دیئے گئے اور اس کے بعد بنیادی فرائض و احکام میں سے کچھ نازل نہیں ہوا۔ یہ اس بات کے منافی نہیں ہے کہ اب ایسی آیات بھی نازل نہ ہوں جو ان بنیادی ارکان میں کوئی نسخ و زیادتی نہ کرتی ہوں بلکہ پہلے سے نازل شدہ احکام کی تائید اور ان پر عمل کی تاکید کرتی ہوں یا پہلے سے نازل شدہ احکام و قوانین کا تکملہ ہوں مثلاً آیت ربا یعنی سود والی آیت ہی کو لیں جو اس آیت کے بعد نازل ہوئی ہے۔ اس آیت ربا سے سود کو حرام نہیں کیا گیا ہے بلکہ سود کی حرمت تو بہت پہلے نازل ہو گئی تھی، اس آیت میں محض سود سے بچنے کی مزید تاکید کی گئی ہے۔ علامہ ابن حجر عسقلانی فرماتے ہیں: ربا والی آیت کے بعد میں نازل ہونے کا مطلب یہ ہے کہ سود سے متعلق بعض آیات کا نزول متاخر ہے، رہی سود کی حرمت تو وہ اس آیت ربا سے ایک زمانے پہلے اللہ تعالیٰ کے اس قول میں نازل ہو گئی تھی یا ایہا الذین آمنوا لا تاكلوا الربا اضعافاً مضاعفة واتقوا الله لعلکم تفلحون (۴۱) اسی قسم کی تاویل دیگر آیتوں میں بھی کی جائے گی۔ اس تعارض کا دوسرا جواب یہ دیا گیا ہے کہ اکمال دین اور اتمام نعمت کا معنی یہ نہیں ہے کہ فرائض و احکام اور حلال و حرام کے سلسلہ میں دین مکمل کر دیا گیا بلکہ اس کا معنی یہ ہے کہ فتح مکہ کے باوجود مسجد حرام میں مشرکین کے آنے اور حج وغیرہ کرنے کی ممانعت نہیں تھی، چنانچہ مسلمانوں کے ساتھ مشرکین بھی اپنے طور پر حج اور دوسرے مناسک ادا کیا کرتے تھے مگر سورہ برأت کے نزول کے بعد مشرکین کا داخلہ قطعاً ممنوع قرار دے دیا گیا اور دس ہجری میں مسلمانوں نے اس شان سے حج (حجۃ الوداع) کیا کہ ایک بھی مشرک ان کے درمیان موجود نہیں تھا، دراصل اکمال دین و اتمام نعمت کا یہی معنی ہے۔ ابن جریر الطبری فرماتے ہیں کہ ”اکمال دین کا معنی یہ ہے کہ بلد حرام میں صرف

مسلمان ہی تھے اور مشرکین کو اس سے نکال دیا گیا تھا یہاں تک کہ مسلمانوں نے اس طرح فریضہ حج ادا کیا کہ ایک بھی مشرک ان کے درمیان میں موجود نہیں تھا۔“ اب جریر نے اپنے بیان کردہ معنی کی تائید میں بطریق ابن ابی طلحہ حضرت ابن عباس سے ایک روایت بیان کی ہے۔ حضرت ابن عباس ارشاد فرماتے ہیں کہ مشرکین اور مسلمان ایک ساتھ حج کیا کرتے تھے پھر جب برأت نازل ہوئی اور بیت حرام سے مشرکین کو نکال باہر کیا گیا اور مسلمانوں نے اس شان سے حج کیا کہ بیت حرام میں ان کے ساتھ ایک بھی مشرک نہیں تھا دراصل یہی اتمام نعمت ہے“ (۴۲) یہاں یہ بتانا بھی غیر مناسب نہ ہوگا کہ تفسیر کے سلسلہ میں حضرت ابن عباس کی روایات جن طرق سے مروی ہیں ان میں سب سے بہتر اور جید طریقہ یہی علی ابن ابی طلحہ عن ابن عباس والا ہے۔ امام بخاری نے حضرت ابن عباس کی تفسیر کے سلسلہ میں اسی طریقہ پر اعتماد کیا ہے۔ نیز علامہ سیوطی نے اس طریقہ روایت کے سلسلہ میں امام احمد بن حنبل، ابن جریر، ابن ابی حاتم ابن منذر اور ابن حجر وغیرہ کی توثیق کا تذکرہ کیا ہے (۴۳) آیت زیر بحث میں اکمال دین اور اتمام نعمت کا یہ معنی ابن جریر کے علاوہ دیگر مفسرین مثلاً امام رازی، ابن حیان اور علامہ آلوسی وغیرہ نے بھی ذکر کیا ہے (۴۴) اب آخر میں ہم حضرت ابن عباس کی اس روایت کی طرف توجہ کرتے ہیں جس کی رو سے سورہ بقرہ کی آیت نمبر ۲۸۱ یعنی **وَاتَّقُوا يَوْمًا تُرْجَعُونَ فِيهِ إِلَى اللَّهِ** الخ۔ آخری قرار پاتی ہے۔ اس آیت کے سلسلہ میں کچھ ایسے شواہد و قرائن موجود ہیں جن کی بنیاد پر اس کو قرآن کریم کی آخری آیت کہا جاسکتا ہے، اکثر مفسرین نے اسی قول کو رائج قرار دیا ہے، اس سلسلہ میں گہرے مطالعہ کے بعد ہم بھی اس نتیجہ پر پہنچے ہیں کہ مذکورہ بالا آیت مطلقاً قرآن کی آخری آیت ہے۔ ہماری ناقص رائے میں اس قول کی ترجیح کے چند اسباب ہیں:

(۱) اس آیت کے آخری ہونے کے سلسلہ میں متعدد صحابہ اور تابعین سے مختلف طرق سے اس کثرت سے روایات وارد ہوئی ہیں کہ اس کی صحت کا پایہ زیر بحث مسئلہ میں وارد ہونے والی تمام روایات سے بلند ہے۔

(۲) اس کے علاوہ کسی روایات میں اس مدت کی تحدید نہیں ہے کہ حضور کے وصال

مبارک سے کتنے دن قبل یہ آیت نازل ہوئی ہے؟ صرف اسی روایت میں اس بات کا بیان ملتا ہے، یہ الگ بات ہے کہ اس مدت میں اختلاف ہے، بعض کے نزدیک یہ آیت حضور کے وصال مبارک سے تین ساعتیں قبل نازل ہوئی ہے، بعض کے نزدیک سات دن بعض کے نزدیک نو راتیں بعض کے نزدیک ۲۱ دن اور بعض کے نزدیک ۸۱ دن قبل نازل ہوئی ہے۔ ۸۱ دن والی روایت اس لیے زیادہ قابل اعتبار نہیں ہے کہ اس کو کلبی نے ابو صالح سے اور انہوں نے ابن عباس سے روایت کیا ہے۔ گزشتہ اوراق میں اس طریقہ روایت کے متعلق آپ علامہ سیوطی کا فیصلہ ملاحظہ کر چکے ہیں۔ اس سلسلہ میں علما نے نو راتوں والی روایت کو زیادہ پسند کیا ہے، اس لیے کہ از روئے سند اس کا پایہ دوسری روایات سے بلند ہے اور پھر یہ اس روایت کی تصدیق بھی کرتی ہے کہ حضور کی ناسازی طبع تک مسلسل قرآن نازل ہوتا رہا۔ (۴۵)

(۳) آیت رہا، دین اور کلامہ وغیرہ کے برخلاف اس کا معنی بھی نزول کے اختتام کی طرف اشارہ کرتا ہے کہ اس دن سے ڈرو جس دن تم سب اپنے رب کی طرف واپس جاؤ گے اور اس دن ہر نفس اپنے کیے کا بدلہ پائے گا، اس حال میں کہ کسی پر کوئی زیادتی نہ کی جائے گی، یوم قیامت کا ذکر اس کے لیے تیار رہنے کا حکم اور اس میں اعمال کے حساب و کتاب کا ذکر وغیرہ، اختتام وحی کے عین مناسب ہے۔

جن علما نے اس کو آخری آیت کے طور پر ترجیح دی ہے ان میں علامہ زنجیری (۴۶) امام رازی (۴۷) ابن جریر طبری (۴۸)، بغوی (۴۹) خازن (۵۰) علامہ آلوسی (۵۱) وغیرہم شامل ہیں، امام عسقلانی نے اس کو اصح الاقوال قرار دیا ہے (۵۲) ابن حبان نے اس کو جہور کا قول قرار دیا ہے (۵۳) متاخرین اور معاصرین میں علامہ عبد العظیم زرقانی (۵۴) ڈاکٹر محمد عبد اللہ الروزہ (۵۵) ڈاکٹر محمد بلتاجی (۵۶) اور استاذ گرامی ڈاکٹر جمال مصطفیٰ وغیرہ نے بھی اس کو آخری آیت تسلیم کیا ہے۔

(جام نور اکتوبر ۲۰۰۵ء)

حواشی

- (۱) ترجمہ ملخصاً از منابیل العرفان فی علوم القرآن، ص: ۸۵ مصنفہ ڈاکٹر عبد العظیم الزرقانی مطبوعہ قاہرہ
- (۲) ان میں سے زیادہ تر روایات ہم نے علامہ جلال الدین سیوطی کی الاقان فی علوم القرآن کے ص: ۳۷ تا ۳۹ سے اخذ کی ہیں (۳) روح المعانی، ج: ۳، ص: ۵۴، از علامہ محمود آلوسی، مطبوعہ قاہرہ (۴) الاقان، ص: ۳۸، علامہ سیوطی (۵) سورۃ النساء آیت ۱۷۶، یہ سورہ نسا کی آخری آیت ہے (۶) سورۃ البقرہ: ۲۷۸ (۷) تفسیر طبری ج: ۶، ص: ۴۱ (۸) ابو جعفر محمد ابن جریر الطبری (۹) البقرہ آیت: ۲۸۲ (۱۰) سورۃ توبہ آیت ۱۲۸ و ۱۲۹ (۱۱) دیکھیے الاقان: ۳۸ (۱۲) الاقان، ص: ۳۸، از علامہ جلال الدین سیوطی (۱۳) مدخل الی الدراسات القرآنیہ، ص: ۲۱۵، ڈاکٹر محمد بلتاجی ڈین فیکٹی آف اصول الدین جامعۃ القاہرہ (۱۴) الاقان، ص: ۵۶۶، علامہ جلال الدین سیوطی، اس سلسلہ میں تفصیل کے لیے راقم الحروف کا مقالہ ”تفسیر ابن عباس ایک تحقیقی مطالعہ“ جام نور کے کسی آئندہ شمارے میں ملاحظہ فرمائیں (۱۵) تفسیر روح المعانی، ج: ۳، ص: ۵۵، علامہ سید محمود آلوسی مطبوعہ بغداد (۱۶) الاقان: ۳۷ (۱۷) البحر المحیط، ص: ۲۶۶ (۱۸) تفصیل کے لیے دیکھیے ابوالحسن علی ابن احمد نیشاپوری کی اسباب النزول: ۵۶ تا ۵۸ (۱۹) منہج عمر ابن الخطاب فی التشریح، ص: ۳۱۹ تا ۳۲۱، ڈاکٹر محمد بلتاجی مطبوعہ قاہرہ ۱۹۷۰ء (۲۰) فتح الباری، ج: ۱، ص: ۱۶۴، علامہ ابن حجر عسقلانی (۲۱) فتح الباری، ج: ۱، ص: ۱۶۵ (۲۲) الاقان، ص: ۳۸ (۲۳) اسباب النزول، ص: ۱۶۳ تا ۱۷۹، ابوالحسن علی نیشاپوری (۲۴) فتح الباری، ج: ۱، ص: ۱۸، (۲۵) الاقان: ۳۸ (۲۶) الاقان، ص: ۳۸ (۲۷) اسباب النزول، ص: ۳۰۸، ابوالحسن علی بن احمد نیشاپوری (۲۸) مرجع سابق (۲۹) الاقان، ص: ۵۶۴ (۳۰) مدخل الی الدراسات القرآنیہ، ص: ۲۲۴ (۳۱) اسباب نزول، ص: ۱۲۵ تا ۱۴۳، از نیشاپوری (۳۲) دیکھیے الاقان، ص: ۳۹ (۳۳) اسباب النزول، ص: ۲۶۸، نیشاپوری، والاقان، ص: ۲۷، علامہ سیوطی (۳۴) تفسیر البحر المحیط، ص: ۴۲۶ ابن حیان الاندلسی

(۳۵) تفسیر بغوی: ۲، ص: ۱۱ (۳۶) مفتاح الغیب، تفسیر کبیر، ج: ۴، ص: ۱۱۱ (۳۷) لباب التاویل
 فی معانی التنزیل، ص: ۹، ج: ۲، علاء الدین بغدادی خازن (۳۸) تفسیر کبیر، ج: ۷، ص: ۱۱۱ (۳۹)
 الاقان، ص: ۳۹ (۴۰) الاقان، ص: ۳۹ (۴۱) فتح الباری، ج: ۱، ص: ۱۶۵ یہ سورہ آل عمران کی
 آیت نمبر ۱۳۰ ہے (۴۲) الاقان، ص: ۳۹ (۴۳) الاقان، ص: ۵۶۵ (۴۴) آیت الیوم
 اکملت لکم کے تحت دیکھیے تفسیر کبیر، تفسیر البحر المحیط اور روح المعانی (۴۵) فضائل
 القرآن، ص: ۱۱۲، از ابن کثیر (۴۶) تفسیر کشاف، ص: ۳۰۳ (۴۷) تفسیر کبیر، ج: ۷، ص: ۱۱۱-۱۱۲
 (۴۸) تفسیر طبری، ج: ۶، ص: ۴۱ (۴۹) تفسیر بغوی، ج: ۱، ص: ۳۰۴ (۵۰) تفسیر خازن، ج: ۱،
 ص: ۳۰۴ (۵۱) روح المعانی، ج: ۳، ص: ۵۵ و ۵۴ (۵۲) فتح الباری، ج: ۱، ص: ۱۶۵ (۵۳)
 البحر المحیط، ج: ۱، ص: ۳۴۱ (۵۴) منابیل العرفان فی علوم القرآن، ص: ۹۰ (۵۵) تفسیر القرآن،
 ج: ۱، ص: ۲۱۱ (۵۶) مدخل الی الدراسات القرآنیہ، ص: ۲۲۱



خدا کی طرف واپسی

انسان جس کو ”اشرف المخلوقات“ کہا گیا ہے، اس کی پیدائش کا مقصد یہ بتایا گیا تھا کہ وہ اپنے پیدا کرنے والے کی عبادت کرے (القرآن: ۵۱، ۵۶)۔ دنیا کے آغاز کے ابتدائی زمانے میں انسان اپنے مقصد تخلیق کو پورا کرتا رہا، لیکن پھر رفتہ رفتہ اس کا رشتہ اپنے خالق سے کمزور ہوتا چلا گیا، انسان نے اپنے اصل خالق اور معبود کو چھوڑ کر اپنے دل سے بہت سے معبود بنالئے اور انھیں معبودوں کی عبادت میں الجھ کر انسان اپنے اصل معبود کو بھول گیا، انسان کی اس غلطی کی اصلاح کے لیے اس کے اصل خالق نے رسولوں کی بعثت کا سلسلہ شروع کیا، تاکہ بھٹکے ہوئے انسان کو دوبارہ اس کے رب کے راستے کی طرف لایا جائے، نبی کریم ﷺ نے ارشاد فرمایا ہے کہ ہر بچہ فطرت اسلام پر پیدا ہوتا ہے (ترمذی) اس کا مطلب یہ ہوا کہ خدا کے راستے پر چلنا یہ انسان کی فطرت کا تقاضا ہے، تاریخ کے جس دور میں بھی انسان نے خدا کے راستے کو چھوڑا ہے تو گویا اس نے اپنی فطرت کے خلاف قدم اٹھایا ہے، اپنے فطری تقاضوں سے انحراف کر کے انسان اس حد تک چلا گیا کہ اس نے اپنے خالق کا ہی انکار کر دیا، ایک مشہور کمیونسٹ رہنما نے کہا کہ ”خدا نے انسان کو نہیں بنایا ہے بلکہ انسان نے خدا کو پیدا کیا ہے“، گویا یہ اپنی فطرت سے بغاوت کی انتہا تھی۔

آج کے ترقی یافتہ انسان کی سب سے بڑی پرالہم اس کی اپنی فطرت سے جنگ ہے، یہ اسی جنگ کا نتیجہ ہے کہ مادی طور پر تاریخ انسانی کا سب سے ترقی یافتہ اور طاقت ور انسان بے چینی اور بے اطمینانی کا شکار ہے، اپنی اس بے اطمینانی کو دور کرنے کے لیے نئی نئی ایجادات کا سہارا لے رہا ہے مگر چونکہ یہ تمام سہارے بھی غیر فطری ہیں اس لیے انسان کے

مرض میں دن بدن اضافہ ہی کر رہے ہیں، تازہ سروے کے مطابق مغرب میں ہر ساتواں آدمی رات میں سونے کے لیے نیند کی گولی استعمال کرتا ہے، یہ اس بات کی دلیل ہے کہ انسان اندر سے کتنا بے سکون ہے، اس کی یہی بے سکونی اور بے اطمینانی اس کو سونے نہیں دیتی، سروے رپورٹ بتاتی ہے کہ مغرب میں خودکشی کرنے کا رجحان تیزی سے زور پکڑتا جا رہا ہے، وہاں باقاعدہ ایسے ادارے وجود میں آچکے ہیں جو کسی بھی آدمی کو خودکشی کرنے میں مدد کرتے ہیں، اگر کوئی انسان زندگی جیسی قیمتی چیز ختم کرنے پر آمادہ ہے تو اس کا مطلب یہ ہے کہ مایوسی، بے سکونی اور بے اطمینانی کی انتہائی منزل تک پہنچ گیا ہے۔ خالق کے انکار سے لے کر آج تک انسان نے اپنی بے سکونی کو دور کرنے کی جتنی جدوجہد کی اتنا ہی وہ اندر سے بے سکون ہوتا چلا گیا، اب جا کر انسان کو یہ احساس ہونے لگا ہے کہ اس کی بے اطمینانی کا علاج ان مادی وسائل میں نہیں ہے، بلکہ وہ کوئی اور نسخہ کیسیا ہے جو اس کو حقیقی سکون و اطمینان سے آشنا کر سکتا ہے، یہ سوچ اب مغرب میں تیزی کے ساتھ عام ہو رہی ہے اور انسان حقیقی سکون و اطمینان کی تلاش میں ہے، روحانیت کو ترک کر کے مادیت کے جس راستے پر انسان نے گزشتہ دو صدیوں میں برق رفتاری سے سفر کیا ہے، اب مادی منزل مقصود تک پہنچ کر انسان کو اچانک یہ احساس ہوا کہ یہ اس کی حقیقی منزل نہیں تھی، اس نے غلط راستے کا انتخاب کر لیا تھا، اس خیال نے انسان کو اس بات پر مجبور کیا کہ اب وہ اسی تیزی کے ساتھ واپسی کا سفر طے کرے، جس طرح اس نے روحانیت سے مادیت کی طرف سفر کیا تھا، اس لیے انسان اب ایک بار پھر پلٹ کر مادیت سے روحانیت کی طرف سفر کرنے کے لیے راستہ تلاش کر رہا ہے۔

دنیا میں پیتل کو سونا کہہ کر بیچنے والوں کی کمی نہیں، مغرب میں سوامی رجینیش اور ان جیسے دوسرے ”روحانی رہنما“ بڑی آسانی کے ساتھ انسان کو حقیقی روحانی سکون کا خواب دکھا کر متاثر کرتے رہے اور اب بھی کر رہے ہیں، اس قسم کے روحانی رہنماؤں کی صحبت سے انسان کو حقیقی سکون ملا یا نہیں یہ ایک الگ مسئلہ ہے مگر مغرب میں ان لوگوں کی مقبولیت اور ان کی طرف لوگوں کے میلان کو اس بات کی دلیل تو بنایا ہی جاسکتا ہے کہ انسان واقعی

حقیقی سکون و اطمینان کا کس قدر پیسا ہے۔

اللہ تعالیٰ نے ارشاد فرمایا ہے کہ ”وہ اللہ کو بھول گئے تو اللہ نے انہیں خود فراموش بنادیا“ (القرآن: ۱۹/۵۶) یعنی اللہ کو بھولنے کی سزا ان کو یہ دی گئی کہ وہ خود کو بھول گئے، جب انسان خود کو پہچان لے گا تو اپنے رب کو بھی پہچان لے گا اور جب اپنے رب کو پہچان لے گا تو اس کی عبادت کی طرف آمادہ ہوگا اور جب انسان اپنے فطری تقاضوں کو پورا کرے گا تو وہ اس حقیقی سکون و اطمینان کو پا لے گا جو اس نے غیر فطری طریقوں کو اختیار کرنے کے نتیجے میں کھودیا تھا۔ سورج مکھی (Sun Flower) اسی وقت تک شاداب رہتا ہے جب تک اس کا رخ سورج کی طرف ہوتا ہے، گویا یہ اس کی فطرت کا تقاضا ہے کہ اس کا رخ سورج کی طرف رہے اور جب اس کا رخ سورج کی طرف سے ہٹتا ہے تو اس کے چہرے کی شادابی بھی ختم ہو جاتی ہے، گویا سورج سے انحراف اس کے فطری تقاضے سے انحراف ہے اور فطری تقاضوں سے انحراف ہی کی وجہ سے وہ اپنی شادابی کھودیتا ہے۔

مادیات پر مبنی الحادی نظریات کی شکست ہو چکی ہے اور آج کا انسان ایک بار پھر اپنے انہیں فطری تقاضوں کا سرا تلاش کر رہا ہے اور تیزی کے ساتھ واپس اپنے خالق حقیقی کی طرف لوٹ رہا ہے۔ جو لوگ اسلام کے دامن سے وابستہ ہو رہے ہیں ان کے بارے میں کسی نے کہا یہ لوگ کسی نئے مذہب کو اختیار نہیں کر رہے ہیں بلکہ یہ لوٹ کر واپس اپنے مذہب میں آ رہے ہیں، گویا یہ ”دخول“ نہیں ہے بلکہ ”رجوع“ ہے، یہ اپنی پیدائش کے وقت فطری طور پر اسی مذہب پر تھے، پھر اپنی فطرت سے بغاوت کر کے اپنے اصلی گھر کو چھوڑ کر چلے گئے تھے آج پھر یہ اپنے گھر میں واپس آ گئے۔

(نیو ایج ویژن، مئی ۲۰۰۹ء)



عصرِ حاضر میں مطالعہٴ سیرت کی معنویت، اہمیت، اور جہت

سرور کائنات ﷺ کی حیات طیبہ ایک نمونہٴ عمل ہے، قرآن کریم نے اس کو مسلمانوں کے لیے ”اسوۂ حسنہ“ قرار دیا ہے۔ یہ لفظ اپنے معنی کی وسعتوں کے اعتبار سے انسانی زندگی کے ہر پہلو کا احاطہ کرتا ہے، اسے زندگی کے کسی ایک شعبے کے ساتھ خاص نہیں کیا جاسکتا۔ اسی طرح لفظ ”سیرت“ بھی اپنے اندر بڑی وسعت رکھتا ہے، بعض حلقوں میں یہ سمجھ لیا گیا ہے کہ سیرت یا مطالعہٴ سیرت کا صرف یہ مطلب ہے کہ حضور اکرم ﷺ کی حیات مبارکہ کو تاریخی تسلسل اور جغرافیائی پس منظر میں سمجھ لیا جائے، آپ کی ولادت کب ہوئی، کس طرح آپ کی پرورش ہوئی، پہلی وحی کب آئی، ابتدا میں کون کون لوگ ایمان کی دولت سے مشرف ہوئے، ہجرت کب ہوئی اور اس کے اسباب کیا تھے، کون سا غزوہ کس سن میں ہوا، اور اس کا نتیجہ کیا رہا، آپ کے بعض حسی معجزات، آپ کی بعثت اور دعوت کے نتیجے میں دنیا میں کیا سیاسی، جغرافیائی، اور معاشی انقلابات آئے وغیرہ وغیرہ۔ اس میں کوئی شک نہیں کہ یہ سارے امور بھی ”سیرت“ کا حصہ ہیں مگر ”سیرت“ کے معنی اور مفہوم کی حدیں صرف یہیں آ کر ختم نہیں ہو جاتیں بلکہ سیرت کا مفہوم اس سے کہیں زیادہ وسیع ہے۔ سیرت قرآنی تعلیمات کی عملی تصویر کا نام ہے، اسلامی عقائد، اسلامی اعمال، اسلامی اخلاق، فرد کا نظام حیات، معاشرے کے مسائل، بین الاقوامی تعلقات و روابط، امن کے تقاضے، جنگی قوانین وغیرہ یہ سب کے سب سیرت کے موضوعات میں شامل ہیں۔ اور سیرت طیبہ کو اسی وسیع مفہوم میں ”اسوۂ حسنہ“ قرار دیا گیا ہے، اگر سیرت پاک صرف واقعات کو تاریخی تسلسل سے بیان کرنے کا نام ہو، اور اس میں انسانی ہدایت کے گوشوں پر گفتگو نہ ہو تو پھر وہ ”اسوۂ حسنہ“ یا

بہترین نمونہ کیسے ہوگی؟ تاریخ میں اپنے اپنے میدانوں میں عظیم اور عبقری شخصیات کی سوانح اور سرور کائنات ﷺ کی سوانح کو یہی بنیادی نقطہ جدا کرتا ہے، تاریخ انسانی کی دیگر عظیم شخصیات کی سوانح انسان کی تاریخی معلومات میں اضافے کا سبب بنتی ہے لیکن سرور کائنات ﷺ کی مقدس زندگی کا مطالعہ انسان کو آفاقی سعادتوں سے بہرہ مند کرتا ہے - سیرت کے اس وسیع مفہوم کے تناظر میں اگر مطالعہ سیرت کی معنویت اور اہمیت پر غور کیا جائے تو مندرجہ ذیل حقائق سامنے آتے ہیں۔

سیرت طیبہ قرآن فہمی کا ایک بنیادی اور ناگزیر ماخذ ہے، قرآن کریم کی بے شمار آیات ایسی ہیں جن کے حقیقی معانی تک رسائی اس وقت تک ممکن نہیں ہے جب تک ان آیات سے متعلق سیرت طیبہ کے بعض گوشوں سے پردہ نہ اٹھایا جائے، قرآن کریم اور صاحب قرآن میں باہم ایسا رشتہ اور تعلق ہے کہ سیدہ عائشہ صدیقہ رضی اللہ تعالیٰ عنہا نے صاحب قرآن کے اخلاق ہی کو قرآن فرمایا ہے۔ قرآن فہمی کے سلسلہ میں مطالعہ سیرت کی اہمیت اس بات سے بھی اجاگر ہوتی ہے کہ قرآن کی سورتوں کی تقسیم صاحب قرآن کی حیات مبارکہ کے دو مختلف ادوار کے حوالوں سے کی گئی ہے، یعنی جو سورتیں زمانہ قیام مکہ میں نازل ہوئی ہیں ان کو مکی کہا جاتا ہے اور جو سورتیں مدینہ منورہ میں نازل ہوئی ہیں ان کو ہم مدنی کہتے ہیں۔

مطالعہ سیرت کے نتیجے میں انسان اپنے سامنے انسانیت کاملہ کی ایک ایسی اعلیٰ مثال دیکھتا ہے جو زندگی کے ہر شعبے میں مکمل نظر آتی ہے، آپ انسانی زندگی کے جس پہلو اور جس گوشے کو بھی سامنے رکھ کر سیرت مبارکہ کا مطالعہ کریں تو ہر پہلو سے انسانی زندگی کا کمال آپ کو سرور کائنات ﷺ کی زندگی میں نظر آئے گا، یہی وجہ ہے کہ مغرب کے مشہور اسکالر مائیکل ہارٹ نے جب دنیا کے عظیم انسانوں پر کتاب لکھی تو عیسائی ہونے کے باوجود اس نے اعلیٰ انسانی اقدار کے حوالے سے سب سے پہلے سرور کائنات ﷺ کا ذکر کیا۔

مطالعہ سیرت کے نتیجے میں اسلام کے بنیادی عقائد، احکام، اخلاق اور ہر اس چیز کی معرفت ہوتی ہے جس کی ایک مسلمان کو اپنی زندگی میں ضرورت ہے۔ یہی وہ بنیادی

سبب ہے جس کی وجہ سے اللہ تعالیٰ نے حضور ﷺ کی زندگی کو ہمارے لیے بہترین نمونہ قرار دیا ہے۔

انسان کی ہدایت و رہنمائی اور ملتوں اور قوموں کی اصلاح احوال اور تربیت کے لیے ایک داعی، مبلغ، مصلح اور رہنما کو دعوت و تبلیغ اور اصلاح و تربیت کے میدان میں جس جس چیز کی ضرورت ہو سکتی ہے اس کا ایک پورا انصاب سیرت میں موجود ہے، دعوت و تبلیغ چونکہ یہ منصب نبوت و رسالت کا حصہ ہے اس لیے اس میدان میں اس وقت تک کامیابی نہیں مل سکتی جب تک دعوت و تبلیغ منہاج نبوی کے مطابق نہ ہو۔ لہذا کامیاب تبلیغ و دعوت کے لیے سیرت کا مطالعہ ناگزیر ہے۔

مطالعہ سیرت کی معنویت اور اہمیت کے بعد اب ہم اس بات کا جائزہ لیتے ہیں کہ عصر حاضر میں مطالعہ سیرت کی جہت کیا ہونا چاہیئے۔

آج اسلام کو دہشت گرد مذہب کے طور پر دیکھا جا رہا ہے اور (معاذ اللہ) رسول اسلام ﷺ پر دہشت گردی کا الزام لگایا جا رہا ہے، کسی نے کہا کہ اسامہ کو اس کے حالات نے دہشت گرد نہیں بنایا ہے بلکہ اس کو اس کے مذہب اور اس کے رسول کی تعلیمات نے آنتک وادی بنایا ہے۔ ان حالات میں مطالعہ سیرت کی اہمیت اور بڑھ جاتی ہے، لیکن آج مطالعہ سیرت کی جہت ذرا مختلف ہونا چاہیئے۔ جہاں تک سرور کائنات ﷺ پر (معاذ اللہ) دہشت گردی کے الزام کا سوال ہے تو یہ ان مستشرقین کا چھوڑا ہوا شوشہ ہے جن کے دلوں میں اسلام اور رسول اسلام ﷺ کی طرف سے بغض و عناد بھرا ہوا تھا۔ مگر اس پہلو پر بھی غور کرنے کی ضرورت ہے کہ خود ہم نے عملی طور پر دنیا کے سامنے اپنے مذہب اور اپنے رسول کو کس طرح پیش کیا ہے؟ شاید آپ کو یہ سن کر حیرت ہو کہ سیرت طیبہ پر جو سب سے پہلی کتاب لکھی گئی ہے اس کا نام ”مغازی رسول“ ہے یعنی حضور کے جنگی کارنامے۔ ہمارے یہاں بارہ ربیع الاول کے جلوس میں دو داڑھی والے حضرات عربی لباس میں ملبوس ہاتھ میں (لکڑی) کی تلواریں لیے ہوئے جلوس کے آگے آگے چلتے ہیں، ممکن ہے یہ منظر اور جگہ بھی دیکھنے کو ملتا ہو، میں آج تک یہ نہیں سمجھ سکا کہ آخر پیغمبر امن و سلامتی کے جشن ولادت

کے موقع پر ہم ہاتھ میں تلوار لے کر کیا پیغام دینا چاہتے ہیں؟ حالانکہ اگر اعلان نبوت سے لے کر آپ کے وصال تک کی ۲۳ سالہ زندگی کو مختلف کاموں پر تقسیم کر کے دیکھا جائے تو بڑے حیرت انگیز انکشافات ہونگے۔ مثال کے طور پر آپ ﷺ نے جتنے غزوات میں شرکت فرمائی اگر ان سب کو جمع کر کے ان کے گھنٹے اور دن بنا لیے جائیں تو معلوم ہوگا کہ ان ۲۳ برسوں میں صرف چھ ماہ ایسے ہیں جن میں آپ کے ہاتھ میں تلوار ہے، گویا ساڑھے بائیس سال میں آپ یا تو لوگوں کے ساتھ عدل و انصاف فرما رہے ہیں، یا پھر غریبوں اور مسکینوں کو مال تقسیم فرما رہے ہیں، یا لوگوں کے درمیان مساوات قائم فرما رہے ہیں، کبھی غلاموں، مزدوروں اور یتیموں کے ساتھ حسن سلوک فرما رہے ہیں اور اپنے صحابہ کو بھی ایسا ہی کرنے کا حکم فرما رہے ہیں، کبھی آپ عورتوں اور بیواؤں کے حقوق کے سلسلہ میں لوگوں کو متنبہ فرما رہے ہیں وغیرہ وغیرہ۔ اب اگر آپ ان ۶ ماہ (جن میں حضور ﷺ کے ہاتھ میں تلوار ہے) سے ان ساڑھے بائیس سال کا موازنہ کریں تو ایک نئی دنیا کی سیر ہوگی، یہاں یہ بات بھی دیکھنے کی ہے کہ ان چھ مہینوں میں بھی آپ نے لوگوں کو ظلم و زیادتی سے بچانے کے لیے اور فتنہ و فساد رفع کر کے امن کے قیام کے لیے تلوار اٹھائی ہے۔ آج کے بدلتے ہوئے حالات میں ضرورت ہے کہ سیرت طیبہ کے ان ساڑھے بائیس برسوں کو زیادہ سے زیادہ اجاگر کیا جائے۔ سیرت طیبہ سے متعلق ہمارے خطابات ہوں یا مضامین و مقالات ان میں عموماً حضور اکرم ﷺ کے معجزات یا آخرت میں آپ کی شفاعت اور اللہ کے نزدیک آپ کے مقام رفیع کا بیان ہماری توجہ کا مرکز ہوا کرتا ہے، اس میں کوئی شک نہیں کہ ان امور کے بیان سے ہمارے ایمان بالرسول میں تازگی اور پختگی کا سامان ہوتا ہے، مگر ساتھ ہی ہمیں آج کے بدلتے حالات میں زمانے کے تقاضوں کو سامنے رکھتے ہوئے سیرت طیبہ کے ان گوشوں پر روشنی ڈالنا بھی ضروری ہے جن میں فرد کی اصلاح اور ایک اسلامی معاشرے کی تشکیل کی سمت سفر کا آغاز کیا جاسکے۔ آج مطالعہ سیرت کی جہت کے تعین میں حضور اکرم ﷺ کی حیات مبارکہ کے ان گوشوں کو تحریراً، تقریراً اور عملاً سامنے لانے کی ضرورت ہے جن کا براہ راست تعلق انسان کی ہدایت و رہنمائی سے ہے، آپ کا اخلاق، صبر و رضا، قناعت

و توکل، دشمنوں سے آپکا حسن سلوک، مصیبت زدہ اور آفت رسیدہ انسانوں پر آپ کی شفقت و نوازش، غیر مسلموں کے ساتھ آپکا حسن معاملہ وغیرہ تاکہ ایک طرف تو ہم اپنی قوم کے افراد کے لیے آپ کی زندگی کو ”اسوۂ حسنہ“ یا بہترین نمونے کے طور پر پیش کر سکیں جس پر عمل کر کے ہم اعلیٰ انسانی اقدار سے متصف ہو کر ابدی سعادتوں سے بہرہ مند ہوں، اور دوسری طرف ہم دوسری اقوام کے سامنے اپنے رسول کا صحیح تعارف کروا سکیں جس سے اسلام کی دعوت اور غیر مسلموں میں تبلیغ اسلام کے راستے ہموار ہوں۔ آج اسلام دشمن میڈیا کی طرف سے یہ تاثر دیا جا رہا ہے کہ حضور اکرم ﷺ نے مسلمانوں کو صرف دو چیزیں دی ہیں ایک تلوار اور دوسری چار شادیوں کی اجازت، اس مکروہ پروپگنڈے کے جواب میں ہمیں مثبت طریقوں سے غیر مسلموں تک سیرت طیبہ کے اخلاقی، روحانی اور آفاقی پہلوؤں کو پہچانے کی ضرورت ہے۔

جب ہم مطالعہ سیرت کا آغاز کرتے ہیں تو سب سے پہلے ہم غار حرا میں اللہ کے اولین پیغام کا ذکر کرتے ہیں اور اس کے بعد کے واقعات کو ہم سرسری طور پر پڑھ کر آگے بڑھ جاتے ہیں، مگر اسی واقعاتی تسلسل میں یہ بات توجہ طلب ہے کہ جب آپ غار حرا سے اپنے کا شانہ اقدس میں واپس تشریف لائے اور آپ نے اپنی شریک حیات سیدہ خدیجہ رضی اللہ تعالیٰ عنہا سے پورا واقعہ بیان کر کے فرمایا کہ خدیجہ مجھے ڈر لگتا ہے کہ پتا نہیں کیا ہونے والا ہے؟ اس کے جواب میں آپ کی زوجہ محترمہ نے جن الفاظ میں آپ کو تسلی دی وہ خاص طور پر توجہ طلب ہیں آپ نے فرمایا ”نہیں، آپ کو ڈر کس بات کا؟ میں دیکھتی ہوں کہ آپ اقربا پر شفقت فرماتے ہیں، سچ بولتے ہیں، یتیموں اور بے کسوں کی دیکھری کرتے ہیں، مہمان نوازی فرماتے ہیں، اور مصیبت زدوں سے ہمدردی کرتے ہیں خدا آپ کو کبھی رنجیدہ نہ فرمائے گا“ حضرت خدیجہ کے ان کلمات پر غور کرنے سے یہ حقیقت سامنے آتی ہے کہ آپ کی بیوی کو آپ کی شخصیت میں جو سب سے اہم بات نظر آئی وہ یہ نہیں تھی کہ آپ بہت طاقتور، بہادر اور جنگجو ہیں لہذا آپ کو ڈرنے کی ضرورت نہیں ہے بلکہ ان گزشتہ ۱۵ سالہ رفاقت کے دوران حضور ﷺ کی حیات مبارکہ میں سب سے نمایاں انسانی ہمدردی، درد

مندى اور مخلوق خدا كى دستگىرى كے پہلو نظر آئے، اور ايسا كيون نہ ہو؟ كيونكہ آپ كى ۶۳ سالہ ظاہرى حيات مباركہ كا يہى غالب پہلو ہے جس كى جلوہ نمائى ان ۶۳ برسوں ميں صبح و شام نظر آتى ہے۔ ہم جب خوارق عادات كى بات كرتے ہيں تو سيرت كے اس پہلو كو فراموش كر ديتے ہيں كہ جو دوستخا كے سلسلہ ميں آپ كا طريقہ يہ تھا كہ دن بھر ميں جو كچھ بھى دنياوى مال و متاع آپ كى بارگاہ ميں پيش كيا جاتا اس سب كو آپ اس دن كا سورج غروب ہونے سے پہلے پہلے محتاجوں اور ضرورت مندوں ميں تقسيم فرما ديا كرتے تھے۔ يہ بات چاہے معجزے كى اصطلاحى تعريف كے تحت نہ آتى ہو مگر كيا يہ كسى معجزے سے كم ہے؟

عصر حاضر ميں مطالعہ سيرت كى اسى جہت كو مد نظر ركھنا نہ صرف يہ كہ آج وقت كى ضرورت ہے بلكہ ہمارى اور پورى انسانيت كى ضرورت ہے، كيونكہ ہمارى اور پورى انسانيت كى كاميابى اور فلاح كى ضمانت اسى سرچشمہ ہدايت ميں مضمر ہے۔



تحفظ توحید کے نام پر کتب اسلاف میں تحریف

لبنیا کے ایک جلیل القدر عالم اور شیخ طریقت حضرت شیخ سید یوسف عبداللہ البخور الحسینی مصر تشریف لائے، قاہرہ میں اپنے مریدین (ملیشیائی طلبہ) کے یہاں فروکش ہوئے، یہ ۲۰۰۱ء کی بات ہے، اپنے احباب مولانا جلال رضا ازہری، مولانا منظر الاسلام ازہری، اور مولانا نعمان احمد ازہری کے ہمراہ میں بھی زیارت کے لیے حاضر ہوا، وہاں ان کے مصری عقیدت مندوں کے علاوہ مختلف ممالک کے طلباء ازہری کی بھی اچھی خاصی تعداد موجود تھی، شیخ نے گفتگو کے دوران بالخصوص طلبہ کی طرف مخاطب ہو کر فرمایا کہ ”آج ہمارے یہاں اشاعتی انقلاب آیا ہوا ہے، اسلاف کی وہ کتابیں جو مخطوطات کی شکل میں کتب خانوں کی زینت بنی ہوئی تھیں اور اپنے بچپن میں ہم صرف ان کا نام کتابوں میں پڑھتے تھے، اب جدید انداز میں شائع ہو کر عام طور سے دستیاب ہیں، اسلاف کی ان نایاب کتب کو تخریج، تحقیق اور تعلیق کے ساتھ جدید انداز میں شائع کیا جا رہا ہے، اس کے پیچھے یقیناً علم کی اشاعت کا جذبہ بھی ہے، مگر ایک طبقہ منصوبہ بند سازش کے طور پر اسلاف کی کتابوں میں ”تحقیق و تخریج“ اور ”ترتیب و تعلیق“ کے نام پر ”تحریف و تلفیق“ اور ”حذف و اضافہ“ کر کے علمی اور دینی خیانت کا ارتکاب کر رہا ہے۔“ شیخ یوسف حسینی نے یہ بھی فرمایا کہ ”قرآن کریم میں یہود و نصاریٰ کے جو عیوب بیان کیے گئے ہیں ان میں یہ بھی فرمایا ہے کہ ”یحرفون الکلم عن مواضعہ“ (وہ اللہ تعالیٰ کی کتاب کے کلموں کو ان کی جگہ سے بدل دیتے ہیں) اور ایک جگہ بنی اسرائیل کو مخاطب کر کے فرمایا ”ولا تلبسوا الحق بالباطل وتکتُموا الحق وانتم تعلمون“ (اور سچ میں جھوٹ نہ ملاؤ، اور دیدہ و دانستہ حق

نہ چھپاؤ) یہود و نصاریٰ کا طریقہ یہ تھا کہ کتاب اللہ میں جو بات ان کی خواہشات اور طبیعت کے مطابق ہوتی اس کو مانتے، اور جو بات ان کی خواہشات اور طبیعت کے خلاف ہوتی تھی اس کو یا تو عوام کی نگاہوں سے پوشیدہ رکھتے تھے یا پھر اپنی طرف سے اس میں حذف و اضافہ کر کے اس کو اپنی خواہش کے مطابق کر لیا کرتے تھے، افسوس آج اسلام کا نام لینے والے کچھ افراد اور کچھ ادارے ”تحقیقی منہج“ کی آڑ میں تحریف و تلبیس کے اسی ”یہودی منہج“ پر کام کر رہے ہیں۔ شیخ نے آخر میں طلبہ سے زور دے کر فرمایا کہ ”آپ عالم اسلام کے علمی مرکز سے وابستہ ہیں محنت سے علم حاصل کیجیے اور اپنا مزاج تحقیقی بنائے، اسلاف میں سے کسی جلیل القدر عالم کی کسی جدید شائع شدہ کتاب میں اگر کوئی ایسی بات نظر آئے جو جمہور اہل سنت کے نظریات سے متصادم ہو تو فوراً اس کی تحقیق کیجیے، اس کتاب کا کوئی قدیم مطبوعہ نسخہ یا مخطوطہ تلاش کر کے اس کا مقابلہ کیجیے۔“

یہ بات دیانت و امانت کے منافی ہوگی اگر میں یہ ذکر نہ کروں کہ شیخ حسینی نے خاص طور سے ہم ہندوستانی طلبہ کی طرف روئے سخن کر کے فرمایا تھا کہ ”لیسیا میں تمہارے ہندوستان کا ایک طالب علم پڑھتا تھا اس کا نام ”علیم اشرف جاسی“ تھا، وہ بہت وسیع المطالعہ تھا اور اس کا منہج و مزاج تحقیقی تھا، تم لوگ بھی ویسا ہی بننے کی کوشش کرو۔“ (شیخ نے یہ ساری گفتگو عربی میں کی تھی میں نے اپنے الفاظ میں اس گفتگو کا خلاصہ نقل کیا ہے) اس ملاقات کے بعد جیسے جیسے اس بے بضاعت کا مطالعہ بڑھتا گیا، اس تحریف و تلبیس کے بہت سے شواہد سامنے آتے گئے، اور شیخ حسینی کی اس گفتگو کا علمی ثبوت فراہم ہوتا گیا۔ یہاں تک کہ اب اس سلسلہ میں اتنا مواد جمع ہو گیا ہے کہ یہ کم مایہ راقم سطور اس موضوع پر اردو اور عربی دونوں زبانوں میں ایک مکمل کتاب لکھنے کا ارادہ رکھتا ہے۔

زیر نظر مقالہ جمع شدہ سارے مواد اور تحریف کی تمام مثالوں کو پیش کرنے کا متحمل نہیں ہے، لہذا ہم صرف چند اشارات پر اکتفا کریں گے۔ کتب اسلاف میں تحریف، تلفیق اور تلبیس کئی طرح کی جارہی ہے، مثلاً

(۱) کتاب کی عبارت میں ایسی تبدیلی جس سے مصنف کتاب کا مسلک و نظریہ اس

کے حقیقی مسلک کے بالکل مخالف اور تحریف کرنے والے کے مسلک کے عین مطابق ہو جائے، یہ تحریف کی سب سے گھناؤنی اور خطرناک صورت ہے۔

(۲) عبارت سے ایک یا چند لفظ حذف کرنا جن کی موجودگی سے کوئی ایسا معنی پیدا ہو رہا تھا جو حذف کرنے والے کی نظر میں توحید کے منافی اور شرک پر مبنی تھا، جب کہ حقیقت حال یہ ہوتی ہے کہ وہ عبارت اپنی اصلی صورت میں جمہور علماء اہل سنت کے نزدیک نہ منافی توحید ہوتی ہے اور نہ ہی شرک پر مبنی۔

(۳) کسی کتاب کی ترتیب جدید یا اختصار و تلخیص کے نام پر اس میں سے ہر وہ باب، فصل، یا عبارت حذف کر دینا جو مرتب کے مخصوص نظریات کے مطابق نہ ہو۔

(۴) ایک تحریف وہ ہے جس کو تحریف معنوی کہا جاتا ہے، یہ تحریف کتابوں کی تحقیق کے نام پر ہو رہی ہے، محقق کسی حدیث یا عبارت پر حاشیہ چڑھا کر اس کا ایک ایسا معنی بیان کرتا ہے جس سے وہ حدیث یا عبارت اس کے مخصوص عقائد کے مطابق ہو جائے، یا ایسی تاویل کر دیتا ہے کہ وہ حدیث یا عبارت کم از کم اس کے مسلک مخالف کے لیے دلیل نہ بن سکے۔

(۵) ایک تحریف کتابوں کی تخریج کے نام پر ہو رہی ہے، یعنی ہر وہ حدیث یا اثر جو تخریج کرنے والے کے مخصوص نظریات کے مخالف ہو اس میں اپنی طرف سے خود ساختہ علتیں بیان کر کے اس کو موضوع یا ضعیف قرار دینا یا کم از کم اس کی صحت میں شک پیدا کر کے اس کو ناقابل استدلال بنا دینا۔

تحریف کی ان تمام اقسام کی مثالیں ہمارے پاس ہیں ہم یہاں ان میں سے چند مثالوں کی طرف اشارہ کریں گے۔

امام یحییٰ بن شرف النووی نے اپنی کتاب ”الاذکار“ میں ایک فصل قائم کی ”فصل فی زیارة قبر رسول اللہ ﷺ و اذکارھا“ (فصل رسول اللہ ﷺ کی قبر کی زیارت اور اس کے اذکار کے بیان میں) یہ اذکار کے تمام قدیم نسخوں میں دیکھا جاسکتا ہے، لیکن جب یہی کتاب ۱۴۰۹ھ میں دار الہدیٰ ریاض سے شائع ہوئی تو اس کے صفحہ ۲۹۵ پر فصل کا عنوان

بدل کر یہ کر دیا گیا ’فصل فی زیارة مسجد رسول اللہ ﷺ‘ (فصل رسول اللہ ﷺ کی مسجد کی زیارت کے بیان میں) صرف اتنا ہی نہیں کیا گیا بلکہ امام نووی کی ایک پوری عبارت کو تبدیل کر دیا گیا، امام نووی نے اس فصل میں تحریر فرمایا تھا:

اعلم انه ينبغي لكل من حج ان يتوجه الى زيارة رسول
الله ﷺ سواء كان ذلك طريقه او لم يكن فان زيارته
ﷺ من اهم القربات واربح المساعي وافضل الطلبات
جاننا چاہئے کہ جو شخص بھی حج کرے اس کے لیے مناسب
ہے (۱) کہ اللہ کے رسول ﷺ کی زیارت کرے خواہ وہ اس کے
راستے میں ہو یا نہ ہو کیوں کہ آپ کی زیارت تقرب حاصل کرنے
والے امور میں سب سے اہم، کوششوں میں سب سے زیادہ نفع بخش
اور طلبات میں سب سے زیادہ افضل ہے
اس عبارت کو بھی اذکار کے کسی بھی نسخے میں دیکھا جاسکتا ہے، لیکن دارالہدی کے
مطبوعہ نسخے میں یہ عبارت یوں کر دی گئی ہے:

اعلم انه يستحب من اراد زيارة مسجد رسول الله ﷺ ان
يكثّر من الصلاة عليه ﷺ، (۲)
جاننا چاہئے کہ جو شخص بھی مسجد نبوی کی زیارت کا ارادہ کرے
اس کے لیے مستحب ہے کہ حضور پر درود کی کثرت کرے
ناشرین نے صرف اسی ایک تحریف پر اکتفا نہیں کیا بلکہ امام نووی نے حضرت
محمد بن عبید اللہ العتبی کی یہ ایمان افروز روایت بھی نقل فرمائی تھی:
میں ایک مرتبہ حضور ﷺ کی قبر انور کے پاس بیٹھا ہوا تھا کہ ایک
اعرابی آیا اور اس نے کہا السلام علیک یا رسول اللہ ﷺ میں نے سنا
ہے کہ اللہ تبارک و تعالیٰ نے فرمایا ہے ولو انهم اذ ظلموا انفسهم
جاءوك فاستغفروا الله واستغفر لهم الرسول لوجدوا الله

تو ابار حیما

(اگر وہ لوگ جنہوں نے اپنی جانوں پر ظلم کیا ہے آپ کے پاس آئیں اور اللہ سے معافی چاہیں، اور رسول ﷺ بھی ان کے لیے مغفرت طلب کریں تو ضرور اللہ کو بڑا توبہ قبول کرنے والا اور مہربان پائیں گے) اب میں آپ کی خدمت میں حاضر ہوں اپنے گناہ کی مغفرت چاہتا ہوں اور آپ کو اپنے رب کی بارگاہ میں شفیع بناتا ہوں، پھر اس اعرابی نے نعت پاک کے دو شعر پڑھے اور واپس ہو گیا، اس کے بعد مجھے نیند آگئی میں نے خواب میں نبی کریم ﷺ کی زیارت کی آپ نے فرمایا کہ اے تقی اس اعرابی کے پیچھے جاؤ اور اس کو خوشخبری سنا دو کہ اللہ نے اس کی مغفرت فرمادی

آپ امام نووی کی ”اذکار“ کا کوئی بھی نسخہ دیکھ لیں آپ کو ایمان میں تازگی اور حب رسول میں اضافہ کرنے والی حضرت تقی کی یہ روایت مل جائیگی، مگر دارالہدیٰ ریاض کے شائع کردہ نسخے سے یہ روایت حذف کر دی گئی ہے۔

امام اہل سنت امام ابوالحسن اشعری کی کتاب ”الابانۃ عن اصول الدیانۃ“ میں ”باب ذکر الاستواء علی العرش“ کے تحت چھ سطر کی ایک ایسی عبارت تھی جو استواء کے سلسلہ میں ان لوگوں کے موقف کے خلاف تھی جو استواء کا معنی ”بیٹھنا“ کرنے پر اصرار کرتے ہیں، ڈاکٹر فوقیہ نے ابانہ کے مختلف نسخوں کو سامنے رکھ کر اس کتاب کی تحقیق کی، ڈاکٹر فوقیہ کے اس محقق نسخے کو دارالانصار نے شائع کیا، اس کے صفحہ ۲۱ پر یہ عبارت موجود ہے:

وان الله تعالى استوى على العرش على الوجه الذى قاله
وبالمعنى الذى اراده، استواء منزها عن المماسه والاستقرار
والتمكن والحلول والانتقال لا يحمله العرش، بل العرش
حملته محمولون بلطف قدرته، ومقهورون فى قبضته-الى
آخر العبارة“

مگر ابانہ کے دوسرے مطبوعہ نسخوں میں اس عبارت کا نام و نشان نہیں ہے (۳)
ایک نابینا صحابی بارگاہ رسالت میں حاضر ہوئے اور اپنی آنکھوں کے لیے حضور سے
دعا کی درخواست کی، آپ نے ان کو ایک دعا تعلیم فرمائی:

”اللهم انی اسئلك واتوجه اليك بنبيك محمد نبی الرحمة یا
محمد انی توجهت بك الی ربی فی حاجتی هذه لتقضى
لی اللهم فشفعه فی“ (اے اللہ میں تجھ سے سوال کرتا ہوں اور
تیری طرف متوجہ ہوتا ہوں تیرے نبی رحمت کے وسیلے سے، اے محمد
ﷺ میں آپ کے وسیلے سے اپنے رب کی بارگاہ میں اپنی یہ حاجت
پیش کرتا ہوں، تاکہ میری یہ حاجت بر آئے، اے اللہ تو میرے حق
میں ان کی شفاعت قبول فرما

یہ روایت صحیح ہے اور صحیح ابن خزیمہ، جامع ترمذی، سنن ابن ماجہ، مسند احمد بن
حنبل، مستدرک حاکم، عمل الیوم واللیلۃ للنسائی، دلائل النبوة للبیہقی، اور معجم طبرانی (۴)
وغیرہ میں مذکور ہے، ان تمام کتابوں میں لفظ ”یا محمد“ موجود ہے، مگر ترمذی کے جو نسخے
آج کل رائج ہیں ان میں اس حدیث کے ضمن میں لفظ ”یا محمد“ موجود نہیں ہے، ہمارے
سامنے اس وقت دار احیاء التراث بیروت، مطبع مجتبیٰ، مطبع احمدی دہلی اور کتب خانہ رشیدیہ
دہلی کے شائع شدہ نسخے ہیں، مگر ان میں لفظ ”یا محمد“ ندارد ہے، جب کہ شیخ ابن تیمیہ، قاضی
شوکانی، امام نووی، اور امام جذری وغیرہ نے اس حدیث کو امام ترمذی کے حوالے سے نقل کیا
ہے اور اس میں ”یا محمد“ موجود ہے (۵) اس کا مطلب یہ ہے کہ ان حضرات کے پیش نظر
ترمذی کے جو قلمی نسخے تھے ان میں لفظ ”یا محمد“ موجود تھا بعد کے مطبوعہ نسخوں سے اس کو
حذف کر دیا گیا۔

امام بخاری نے اپنی کتاب الادب المفرد میں ایک روایت نقل فرمائی ہے کہ ایک مرتبہ
حضرت ابن عمر کا پیر سو گیا، لوگوں نے کہا کہ آپ اپنے سب سے زیادہ محبوب شخص کو یاد
کیجیے، یہ سن کر آپ نے نعرہ لگایا ”یا محمد اہ“ یہ کہتے ہی آپ کا پیر ٹھیک ہو گیا، الادب المفرد کے

دو نسخے ہمارے پیش نظر ہیں، ایک مطبع خلیلی آرہ (۱۳۰۶ھ) کا اور دوسرا دارالبشائر الاسلامیہ بیروت (۱۹۸۹ء) اول الذکر کے صفحہ ۱۴۰ پر یہ روایت ہے اور دوسری کے صفحہ ۳۳۵ پر مگر فرق یہ ہے کہ پہلے نسخہ میں الفاظ یہ ہیں ”فصاح یا محمد اہ“ (انہوں نے زور سے کہا اے محمد) جبکہ دوسرے نسخے میں یہ ہے ”فصاح محمد“ (انہوں نے زور سے کہا محمد) یعنی دوسرے نسخے میں لفظ ”یا“ موجود نہیں ہے۔ اسی روایت کو امام نووی نے بھی اپنی کتاب الاذکار میں نقل کیا ہے اس میں ”یا محمد اہ“ ہی مذکور ہے۔

امام ابن حجر عسقلانی کی شہرہ آفاق کتاب ”فتح الباری“ کی تحقیق، تعلیق، تذهیب اور اختصار کے نام پر جو گل افشائیاں کی گئی ہیں ان کا شکوہ کس سے کیا جائے کہ اب تو ”الاحطاء الاساسیۃ فی توحید اللوہیۃ الواقعۃ فی فتح الباری“ (فتح الباری میں واقع توحید الوہیت کی بنیادی غلطیاں) جیسی کتابیں بھی مارکٹ میں دستیاب ہیں۔ فتح الباری کے تعلق سے اس بات کا ذکر دلچسپی سے خالی نہ ہوگا کہ آج کل کے ”موحدین“ کے معتمد علیہ امام قاضی محمد بن علی شوکانی سے جب صحیح بخاری کی شرح لکھنے کی فرمائش کی گئی تو انہوں نے جواب دیا ”لا ہجرۃ بعد الفتح“ (۶)۔ جب توحید الوہیت اور قاضی شوکانی کا ذکر ایک ہی جگہ آجائے تو پھر اس بات کی طرف اشارہ کرنے کو ہرگز بے محل قرار نہیں دیا جاسکتا کہ یہ وہی قاضی شوکانی ہیں جن کی بارگاہ میں اثبات توحید اور ردِ شرک و بدعت کے علم بردار نواب صدیق حسن خاں بھوپالی نے اپنے دیوان ”نفح الطیب من ذکر منزل والحبیب“ میں اس خوبی سے استعانت و استمداد کی ہے کہ عقیدہ توحید پر ذرا بھی آنچ نہیں آنے دی، فرماتے ہیں۔

زمرہ رائے در افتاد بارباب سنن

شیخ سنت مددے قاضی شوکان مددے

نواب صاحب کی سوانح نگار ڈاکٹر رضیہ حامد نے اس شعر سے یہ کہہ کر گلو خلاصی کی کہ ”ان کے اس شعر کی کوئی توجیہ ممکن نہیں، ممکن ہے کہ یہ شعر کسی طرح ان کی نظر اور ان کے علم کے خلاف دیوان میں شامل ہو گیا ہو“۔ (۷)

یہ بات تو جملہ معترضہ کے طور پر درمیان میں آگئی ہم فتح الباری کا ذکر کر رہے تھے، امام ابن حجر عسقلانی نے فتح الباری میں زمانہ فاروقی کا یہ واقعہ نقل کیا ہے کہ اس دور میں ایک بار قحط پڑ گیا، ایک شخص حضور اکرم ﷺ کی قبر انور پر حاضر ہوا اور حضور سے یوں فریاد کی ”یا رسول اللہ اپنی امت کے لیے بارش کی دعا فرمائے امت ہلاک ہو رہی ہے“، حضور ﷺ اس شخص کے خواب میں تشریف لائے اور فرمایا کہ عمر کو سلام کہنا اور کہہ دو کہ عنقریب بارش ہوگی۔ ملخصاً (۸)۔ اس ایمان افروز واقعہ کو حافظ ابن حجر کے علاوہ امام ابن ابی شیبہ نے مصنف میں، حافظ ابن کثیر نے البدایہ والنہایہ میں امام بیہقی نے دلائل النبوة میں، اور ابن عبد البر نے الاستیعاب میں ذکر کیا ہے۔ حافظ ابن حجر نے اس کو صحیح قرار دیا ہے، مگر چونکہ روایت میں فریاد کرنے والے شخص کا نام مذکور نہیں ہے اس لیے حافظ نے ایک اور روایت نقل کی ہے جس کے راوی سیف ہیں اس میں اس بات کی صراحت ہے کہ فریاد کرنے والا شخص اور کوئی نہیں بلکہ صحابی رسول حضرت بلال بن حارث المزنی ہیں۔

سعودی عرب کے سابق مفتی اعظم شیخ عبدالعزیز بن عبداللہ بن باز نے فتح الباری پر تعلق تصنیف کی ہے، اس روایت میں چونکہ ایک صحابی نے ایسا کام کیا ہے جو شیخ ابن باز کے نزدیک شرک یا کم از کم وسیلہ شرک قرار پاتا ہے، لہذا ان کے ”جذبہ ریشہ شرک“ نے ان کو مجبور کیا کہ وہ اس روایت پر کوئی تعلق ضرور لکھیں، اولاً انہوں نے اس روایت کی صحت کو مشکوک کرنے کی کوشش کی جب اس میں خاطر خواہ کامیابی نہیں ہوئی تو انہوں نے فرمایا:

هذا الاثر - على فرض صحته كما قال الشارح - ليس

بحجة على جواز الاستسقاء بالنبي ﷺ بعد وفاته، لان

السائل مجهول، ولان عمل الصحابة على خلافه

اس روایت کو اگر صحیح فرض کر لیا جائے جیسا کہ شارح (حافظ ابن

حجر) نے کہا ہے تو بھی یہ روایت وفات کے بعد حضور سے فریاد

کرنے کے جواز کی دلیل نہیں بن سکتی، اس لیے کہ یہ سوال کرنے

والا مجهول ہے [یعنی اس کا نام مذکور نہیں] اور اس لیے بھی کہ دیگر

صحابہ کا عمل اس کے خلاف ہے
پھر آگے فرماتے ہیں:

ان ما فعله هذا الرجل منكر، ووسيلة الى الشرك، بل قد جعله
بعض اهل العلم من انواع الشرك، (اس شخص نے جو کچھ کیا یہ
منکر ہے، اور شرک کا ذریعہ ہے، بلکہ بعض اہل علم نے اس کو شرک کی
اقسام میں شمار کیا ہے)

مگر پھر ان کو خیال آیا کہ حافظ ابن حجر نے دوسری روایت میں صراحت کر دی ہے کہ
وہ فریاد کرنے والا صحابی رسول حضرت بلال مزی تھے، اور گویا وہ ایک صحابی کی طرف شرک کی
نسبت کر رہے ہیں، لہذا انہوں نے اس پر یہ تعلیق لگا دی:

واما تسمية السائل في رواية سيف المذكورة ففي صحة
ذلك نظير (رہا یہ کہ سیف کی مذکورہ روایت میں اس فریاد کرنے
والے کا نام موجود ہے تو اس روایت کی صحت میں کلام ہے)
شیخ ابن باز سے پہلے بالکل یہی بات شیخ ناصر الدین البانی بھی لکھ چکے ہیں:
هب ان القصة صحيحة، فلا حجة فيها لان مدارها على
رجل لم يسم، وتسميته بلالاً في رواية سيف لا يساوي
شيئاً، لان سيفاً متفق على ضعفه

مانا کہ یہ قصہ صحیح ہے، لیکن اس میں (استنقا بعد وفات کے لیے
دلیل نہیں ہے، اس لیے کہ اس روایت کا مدار ایک ایسے شخص پر ہے
جس کا نام مذکور نہیں ہے، اور سیف والی روایت میں اس شخص کا نام
بلال ذکر ہونا کوئی حیثیت نہیں رکھتا کیونکہ سیف بالاتفاق ضعیف ہیں
شیخ ابن باز اور شیخ البانی کی اس تحقیق اور تخریج پر علامہ محمود سعید مدوح نے بہت تحقیقی
کلام کیا ہے، ہمیں علامہ محمود کی یہ بات پسند آئی کہ ”چلئے سیف کی روایت جس میں صحابی کا
نام مذکور ہے ضعیف ہی سہی، مگر ہماری دلیل صرف اس نام معلوم شخص کا عمل نہیں ہے بلکہ

ہماری دلیل یہ ہے کہ حضرت عمر فاروق کو اس نامعلوم شخص کے ایک ایسے فعل کی اطلاع ملی جو شرک یا وسیلہ شرک تھا اس کے باوجود آپ نے اس کو تنبیہ نہیں کی حضرت عمر کا ایسے فعل پر سکوت کرنا ہی اس کے جائز ہونے کی دلیل ہے“ (۹)

خاتمہ المحققین علامہ عبداللہ صدیق الغماری نے اپنی کتاب ”بدع التفسیر“ میں یہ حیرت انگیز انکشاف کیا ہے کہ مشہور تفسیر ”البحر المحیط“ کے مصنف امام ابو حیان اندلسی (معاصر شیخ ابن تیمیہ) ابتدا میں شیخ ابن تیمیہ کے علم و وسعت نظر سے متاثر ہو گئے تھے لہذا آپ نے بعض جگہ شیخ ابن تیمیہ کی تعریف و توصیف کی ہے، مگر جب آپ کو شیخ موصوف کے بعض افکار و نظریات کا علم ہوا تو آپ نے شیخ کا ردِ بلیغ کیا اور اپنی کتاب تفسیر بحر محیط میں شیخ ابن تیمیہ کے ان افکار کی مذمت کی، لیکن بقول علامہ غماری:

”ولكن القائمين على طبع التفسير حذفوا منه ذم ابن تيمية“ (۱۰)

(لیکن اس تفسیر کو شائع کرنے والوں نے اس میں سے ابن تیمیہ کی

مذمت حذف کر دی)

علامہ غماری نے امام ذہبی کی میزان الاعتدال کے بارے میں لکھا ہے کہ اس میں ابن ابی داؤد کے حالات میں ایک اثر نقل کیا گیا تھا، جس میں ایک جگہ لفظ ”علی“ تھا، کتاب کے ناشر امین الخانجی نے کسی مصلحت کے پیش نظر اس کو ”علی“ کی جگہ ”فلان“ کر دیا (۱۱)۔

علامہ غماری نے خود اپنا ایک دلچسپ واقعہ لکھا ہے، فرماتے ہیں ”جن صاحب نے تفسیر قاسمی شائع کی ہے ایک بار میں ان سے ملنے ان کے گھر گیا، انہوں نے مجھے تفسیر قاسمی کا وہ نسخہ دکھایا جو خود مصنف کتاب علامہ جمال الدین قاسمی کے ہاتھ کا لکھا ہوا تھا، اور ان کے پوتے نے شائع کرنے کے لیے مذکورہ صاحب کے حوالے کیا تھا، میں نے دیکھا کہ ”سيقول السفها من الناس - الاية“ کے تحت مصنف نے نسخ کی جو بحث کی ہے اس کو لال قلم سے کاٹ دیا گیا ہے، میں نے اس کا سبب پوچھا تو انہوں نے جواب دیا کہ یہ بحث علامہ قاسمی کے مقام و مرتبہ سے فزوں ہے اس لیے اس کو میں نے حذف کر دیا، اور اس تفسیر میں سے ہر اس چیز کو حذف کر دیا جو بے فائدہ تھی، میں نے ان سے کہا کہ یہ تو علمی امانت

کے خلاف ہے، انہوں نے جواب دیا کہ یہ تفسیر اس سے پہلے کبھی شائع نہیں ہوئی لہذا کسی کو خبر ہی نہیں ہوگی کہ میں نے اس میں سے کیا حذف کر دیا، اور پھر مصنف کے پوتے نے مجھے اس اجازت کے ساتھ یہ کتاب شائع کرنے کو دی ہے کہ میں مصلحت کے تحت اس میں جو چاہوں تصرف کروں۔“ ترجمہ ملخصاً (۱۲)

علامہ محمود آلوسی کی شہرہ آفاق تفسیر ”روح المعانی“ میں بعض مقامات ایسے آجاتے ہیں جن میں مصنف کتاب جمہور اہل سنت سے الگ تھلگ کھڑے نظر آتے ہیں، جب کہ اسی کتاب میں دوسرے مقامات پر مصنف کا موقف وہی ہوتا ہے جو عام اہل سنت کا ہے، آخر یہ تضاد کیوں؟ علامہ یوسف بن اسماعیل نبہانی (۱۳) اور علامہ زاہد کوثری نے یہ شبہ ظاہر کیا ہے کہ روح المعانی شائع کرتے وقت علامہ آلوسی کے صاحبزادے نعمان آلوسی نے اس میں کچھ حذف و اضافات کیے ہیں، نعمان آلوسی صاحب کا مسلک و مزاج سمجھنے کے لیے اتنا بتانا کافی ہوگا کہ حافظ ابن حجر مکی البیہقی نے ”فتاویٰ حدیثیہ“ میں شیخ ابن تیمیہ کی بہت سی شاذ آرا کا ذکر کیا ہے، نواب صدیق حسن خاں بھوپالی کی فرمائش پر نعمان آلوسی صاحب نے ابن حجر مکی کے اس فتوے کے رد اور ابن تیمیہ کے دفاع میں ایک کتاب لکھ ڈالی ”جلاء العینین فی محاکمة الاحمدین“۔ علامہ آلوسی نے روح المعانی تصنیف کرنے کے بعد اس کا ایک نسخہ ترکی خلیفہ سلطان عبدالحمید خاں کی خدمت میں پیش کیا تھا، یہ نسخہ استنبول کے مکتبہ راغب پاشا میں موجود ہے، کوئی صاحب ہمت آگے آئے اور اس اصلی نسخے سے آج کے مطبوعہ نسخے کا مقابلہ کرے تو حقیقت حال کھل کر سامنے آئے (۱۴)

مردے از غیب بروں آید و کارے بکند

تبرک الصحابة بآثار رسول الله ﷺ و بیان فضله العظیم نامی کتاب کے دو مختلف نسخے ہمارے پیش نظر ہیں، دونوں نسخوں کے سرورق پر کتاب کے مصنف کا نام ان الفاظ میں درج ہے ”العلامة المحقق المؤرخ الباحث الشيخ محمد طاهر بن عبد القادر بن محمود الكردي المكي الخطاط“۔ ایک نسخہ مکتبۃ القاہرۃ قاہرہ مصر سے ۱۹۸۸ء میں شائع ہوا ہے، یہ کتاب کا پہلا ایڈیشن ہے (طبع اول کے بعد یہ کتاب

اس مکتبہ نے کم از کم دو مرتبہ اور شائع کی ہے، کیونکہ مذکورہ مکتبہ کا شائع شدہ ایک اور نسخہ بھی ہمارے کتب خانے میں موجود ہے، جس پر الطبعة الثالثة (تیسرا ایڈیشن) درج ہے اور اس کا سن طباعت ۱۹۹۷ء لکھا ہے۔) دوسرا نسخہ المکتبة المکیة مکہ مکرمہ کا شائع کردہ ہے جس پر سن طباعت ۱۹۹۶ء درج ہے، اس سعودی نسخہ کے سرورق پر قوسین میں ”اختصار و ترتیب“ بھی لکھا ہوا ہے، اور جگہ جگہ حاشیہ میں آیات و احادیث کی تخریج بھی کر دی گئی ہے لیکن کتاب میں اس بات کا کہیں ذکر نہیں ہے کہ آخر ”اختصار و ترتیب“ اور ”تخریج و تحقیق“ کا اہم فریضہ کس صاحب علم نے انجام دیا ہے، کتاب کی ابتدا میں محشی یا مرتب کا کوئی مقدمہ بھی شامل نہیں ہے جس میں یہ وضاحت ہوتی کہ ایک مرتب اور متعدد مرتبہ شائع شدہ کتاب کو از سر نو ترتیب دینے کی ضرورت کیوں پیش آئی، اگر مقدمہ ہوتا تو اس میں یہ وضاحت بھی ضرور ہوتی کہ اختصار و ترتیب میں کن اصولوں کو پیش نظر رکھا گیا ہے، اگر کچھ مباحث حذف کیے گئے ہیں تو کن بنیادوں پر، اگر کتاب کے مباحث اور فصلوں میں تقدیم و تاخیر کی گئی ہے تو اس کی کیا وجہ ہے، یہ چند ایسے نکات ہیں جن کی طرف اشارہ کرنا کسی بھی تحقیقی کام کا ناگزیر جز ہے، چونکہ اس میں ایسا کوئی مقدمہ نہیں ہے لہذا یہ سارے سوالات تشبہ جواب ہیں، ہم نے ان دونوں نسخوں کا بنظر غائر مطالعہ کیا، اور نہایت افسوس کے ساتھ لکھنا پڑ رہا ہے کہ سعودی نسخہ کے گم نام مرتب نے ”اختصار و ترتیب“ کے نام پر ہر قسم کے حذف و اضافہ اور عبارتوں میں تقدیم و تاخیر کو روا رکھا ہے۔ کتاب ۶ فصلوں پر مشتمل ہے، دوسری فصل کا عنوان اس طرح ہے، ”الفصل الثانی فی صفة نعال رسول اللہ ﷺ“ (دوسری فصل رسول اللہ ﷺ کی نعلین مبارک کی صفت کے بیان میں) اس فصل میں چند ذیلی عناوین ہیں، جن میں ایک عنوان یہ ہے ”تاریخ ماعثر علیہ من النعال الشریفہ وما کتب حولہا“ (حضور ﷺ کی نعلین مبارک کی تاریخ جواب تک پائی گئیں ہیں، اور جو کچھ ان کے بارے میں لکھا گیا ہے) اس عنوان کے تحت مصنف نے تقریباً ساڑھے پانچ صفحات تحریر فرمائے ہیں، سعودی نسخہ میں ”اختصار و ترتیب“ کے نام پر یہ ساڑھے پانچ صفحات مع اس عنوان کے حذف کر دئے گئے ہیں، چوتھی فصل کا عنوان ہے

”الفصل الرابع فى ذكر بعض البلدان الاسلامية التى فيها شئى من الآثار النبوية“ (چوتھی فصل ان بلاد اسلامیہ کے ذکر میں جہاں حضور کے کچھ آثار موجود ہیں) اس فصل میں درمیان کے ساڑھے تین صفحات اور آخر کا پورا ایک صفحہ سعودی نسخہ میں نثار ہے، پانچویں فصل اس عنوان سے ہے الفصل الخامس فى تبرک الصحابة بتقبيل يده ورأسه وقدمه ﷺ (پانچویں فصل حضور ﷺ کی دست بوسی، سر اور قدم بوسی کے ذریعہ صحابہ کے برکت حاصل کرنے بیان میں) اس میں مصنف نے ایک جگہ ذکر کیا ہے کہ امام مسلم نے ملاقات کے وقت اپنے استاذ امام بخاری سے عرض کیا تھا

دعنى اقبل رجلك يا طبيب الحديث فى علله وسيد

المحدثين

اے علل حدیث کے طبیب اور محدثین کے سردار مجھے اپنی قدم بوسی کرنے

دیکھیے

امام مسلم کی عقیدت و محبت کا یہ واقعہ جو سات سطروں میں مصنف نے نقل کیا تھا وہ بھی سعودی نسخے میں ”اختصار و ترتیب“ کی نذر ہو گیا، اسی فصل کے آخر میں ایک ذیلی عنوان تھا ”السرفى عدم شيوخه التقبيل فى تحيته ﷺ“ اس عنوان کے تحت ڈھائی صفحات لکھے گئے تھے، سعودی نسخے میں یہ ذیلی عنوان مع ان ڈھائی صفحات کے موجود نہیں ہے، چھٹی فصل کا عنوان ہے الفصل السادس فيما جاء فى القرآن فى فضل الرسول ﷺ (چھٹی فصل قرآن کریم کی ان آیات کے بیان میں جو حضور ﷺ کی فضیلت میں ہیں) اس فصل میں مصنف نے قرآن کریم کی ۲۵ آیات کریمہ نقل کی ہیں جن میں اللہ کے رسول ﷺ کے مقام و مرتبہ اور فضیلت و عظمت کا بیان ہے، قرآن کریم سے سرور کائنات ﷺ کا مقام و مرتبہ بیان کرنے کے بعد مصنف نے مختلف پہلوؤں سے بڑے دل آویز انداز میں فضائل رسالت مآب کا ذکر فرمایا ہے، اور ساتھ ہی امام بوصیری سمیت بہت سے عاشقان رسول کے مدحیہ قصائد کے منتخب اشعار سے کتاب کو زینت بخشی ہے، یہ پوری گفتگو تقریباً دس صفحات پر مشتمل ہے، ان میں بہت سے اشعار ایسے بھی ہیں جو شاید سعودی

مرتبین کے نزدیک ”شُرک“ پر مبنی ہوں، لہذا عقیدہ توحید کے تحفظ کے لیے انہوں نے ان دس صفحات کو حذف کرنا ضروری سمجھا۔

یہ تحریف و تلفیق صرف عالم عرب ہی میں نہیں ہوئی ہے بلکہ برصغیر کے ناشران کتب بھی اس کے مرتکب ہوئے ہیں، گزشتہ نصف صدی سے مدارس اسلامیہ کی نصابی کتابوں کے ساتھ جو ستم کیا جا رہا تھا اس کی حقیقت تو اس وقت کھلی جب کچھ صاحبان ہمت نے جامعہ اشرفیہ مبارکپور میں ”مجلس البرکات“ قائم کر کے درسی کتب، ان کی شروح اور حواشی کو ان کے حقیقی مصنفین کے نام سے شائع کر دیا، ورنہ اس سے پہلے بعض ناشرین کتب ان اہم حواشی کو اپنی جماعت کے علما کی علمی خدمات کے کھاتے میں ڈالے ہوئے تھے۔

مسند الہند شاہ ولی اللہ محدث دہلوی اور ان کے عظیم الشان خاندان کے علما کی تصنیفات میں جو تحریف والحاق اور حذف و اضافات کیے گئے ہیں وہ خود ایسا وسیع موضوع ہے جو ایک مستقل مقالے کا متقاضی ہے، یہاں تو یہ ستم بھی کیا گیا کہ پوری پوری کتابیں تصنیف کر کے ان حضرات کی طرف منسوب کر دی گئیں، کم از کم دو کتابوں کے بارے میں حتمی طور سے کہا جاسکتا ہے کہ وہ شاہ ولی اللہ کی نہیں ہیں بلکہ کسی نے ان کو تصنیف کر کے شاہ صاحب کی طرف منسوب کیا ہے، ایک تحفۃ الموحدین، اور دوسری البلاغ المبین۔ پروفیسر ایوب قادری نے تاریخی حوالوں، شواہد و قرائن اور خود شاہ صاحب کے تلامذہ و اہل خاندان کے حوالوں سے ان دونوں رسالوں کے جعلی ہونے کا ثبوت فراہم کیا ہے (۱۵) سوال یہ ہے کہ تحفۃ الموحدین نامی رسالے میں ایسا کیا ہے جس کی وجہ سے اس کو شاہ صاحب کی طرف منسوب کیا گیا؟ اس کا جواب دارالعلوم دیوبند کے مستند اور نامور فرزند جناب منظور نعمانی صاحب کے اس دعویٰ میں آپ خود تلاش کر لیں، وہ فرماتے ہیں:

”شاہ ولی اللہ کی کتاب تحفۃ الموحدین گویا متن ہے اور ان کے پوتے

شاہ اسماعیل دہلوی کی کتاب تقویۃ الایمان اس کی شرح“ (۱۶)

اس پرسید فاروق القادری مترجم ”انفاس العارفین“ کا یہ دلچسپ ریمارک بھی ملاحظہ فرمائیں:

”اس سے آپ اندازہ لگا لیجیے کہ متن بھی خود ساختہ اور اس کی شروع و تفصیلات بھی من مانی اور ستم یہ کہ پھر بھی اسے فکر ولی اللہی کا نام دیا جاتا ہے۔“ (۱۷)

تختہ الموحیدین، البلاغ المبین اور قول سدید وغیرہ کے جعلی ہونے کا ذکر کرتے ہوئے خانوادہ ولی اللہی کے آثار و معارف کے مستند محقق مولانا محمود احمد برکاتی فرماتے ہیں:

”مندرجہ رسائل اہل سنت والجماعت کے نظریات سے متصادم نظریات اور وہ متشددانہ افکار پیش کیے گئے ہیں جن کو یہ حضرات تمسک بالکتاب والسنت کا نام دیتے ہیں اور جو کتاب التوحید کی بازگشت ہیں“ (۱۸)۔

شاہ صاحب کی کتاب ”تفہیمات“ شاہ ولی اللہ اکبرؒ کی حیدر آباد سندھ نے شائع کی تو اس میں یہ عبارت بھی موجود تھی

”کل من ذهب الی بلدة اجمیر او الی قبر سالار مسعود او
ما ضاهاها لاجل حاجة یطلبها فانه اثم اثمًا اکبر من القتل
والزنا لیس مثله الا مثل من کان یبعد المصنوعات او مثل
من یدعو اللات والعزی“ (۱۹)

ہر وہ شخص جو شہر اجمیر یا سالار مسعود کی قبر یا ان سے مشابہ کسی جگہ اپنی حاجت طلب کرنے جائے تو اس نے ایسا گناہ کیا جو قتل اور زنا کے گناہ سے بھی بڑا ہے، یہ شخص اس شخص کی طرح ہے جو بنائی ہوئی چیزوں کی عبادت کرتا ہے، یا اس کی طرح جولاء و عزّٰی کو پکارتا ہے

اس عبارت کو سامنے رکھ کر آپ شاہ صاحب کی دوسری کتب مثلاً انفاس العارفین، فیوض الحرمین، الدر الثمین، الانتباه فی سلاسل اولیاء اللہ، اور ان کے ملفوظات القول الجلی کی صرف اگر فہرست مضامین پر ایک سرسری سی نظر ڈال لیں تو آپ (بشرط انصاف) ہرگز اس بات کو تسلیم کرنے کو راضی نہ ہوں گے کہ یہ عبارت شاہ صاحب کے قلم

سے نکلی ہوگی۔

شاہ رفیع الدین کے نواسے سید ظہیر الدین عرف سید احمد ولی اللہی نے شاہ صاحب اور ان کے خاندان کے بزرگوں کی بہت سی تصانیف شائع کروائی ہیں، سید صاحب شاہ صاحب کی کتاب تاویل الاحادیث کے خاتمے میں لکھتے ہیں:

”آج کل بعض لوگوں نے بعض تصانیف کو اس خاندان کی طرف منسوب کر دیا ہے اور درحقیقت وہ تصانیف اس خاندان میں سے کسی کی نہیں اور بعض لوگوں نے جو ان کی تصانیف میں اپنے عقیدے کے خلاف بات پائی تو اس پر حاشیہ جڑا اور موقع پایا تو عبارت کو تغیر و تبدل کر دیا“ (۲۰)۔

ویسے ہمارے خیال میں جناب صلاح الدین مقبول احمد صاحب نے زیادہ درست موقف اختیار کیا کہ جنہوں نے شاہ صاحب کو ”توحیدیانے“ کی بجائے ان کے ”شرکیات“ سے اپنا دامن جھاڑ لیا۔ صلاح الدین مقبول صاحب شاہ ولی اللہ دہلوی کی خدمات حدیث کا اجمالی تعارف کرانے کے بعد لکھتے ہیں کہ

”اہل الحدیث فی شبه القارة الهندية يعرفون هذا الدهلوی المحدث ولا صلة لهم بالدهلوی الصوفی واتباعه وانصاره الذين عضوا على التقليد والتصوف بالنواجذ“ (۲۱)

برصغیر کے اہل حدیث انہی شاہ ولی اللہ محدث کو جانتے ہیں، شاہ ولی اللہ صوفی اور ان کے تبعین و انصار سے ان کا کوئی لینا دینا نہیں جو تقلید اور تصوف پر سختی سے قائم ہیں

یہ صرف چند سرسری اشارے ہیں، ورنہ اسلاف کی کتب میں لفظی اور معنوی تحریف کی اور بھی بہت سی مثالیں دی جاسکتی ہیں۔ غالباً ایسی ہی کسی صورت حال سے متاثر ہو کر اقبال نے کہا تھا۔

خود بدلتے نہیں قرآن کو بدل دیتے ہیں

ہوئے کس درجہ فقیہانِ حرم بے توفیق
 یہ کم مایہ راقم سطور اس موضوع پر اردو اور عربی دونوں زبانوں میں ایک مفصل کتاب
 لکھنے کا ارادہ رکھتا ہے، کافی مواد جمع ہو چکا اور ہنوز تلاش و تحقیق جاری ہے۔ السعی منی
 والایتمام من اللہ۔

(جام نور دسمبر ۲۰۰۷ء/ جنوری ۲۰۰۹ء)

□□□

مراجع و مصادر

(۱) ”یہ یٰنِیغی“ کا لفظی ترجمہ ہے، فقہاء کی اصطلاح میں اس کا مطلب کبھی ”بہتر ہے“، کبھی ”مستحب ہے“، کبھی ”سنت ہے“ اور کبھی ”واجب ہے“ ہوتا ہے۔ دیکھیے شرح الاشباہ والنظائر للحموی (۲) الاذکار ص: ۲۹۵، دار الہدیٰ، ریاض ۱۴۰۹ھ (۳) بحوالہ: محمود سعید ممدوح: رفع المنارة لتخریج احادیث التوسل والزيارة ص ۶ دارالامام ترمذی قاہرہ ۱۹۹۷ء (۴) اس حدیث کی تفصیلی تخریج اور اس پر مکمل بحث ملاحظہ کرنے کے لیے دیکھیں: احقاق حق ص ۵۴ تا ۵۷، تخریج و تحقیق: اسید الحق بدایونی (۵) بحوالہ: علامہ غلام رسول سعیدی: شرح صحیح مسلم: ج ۷ ص ۶۲، ۶۵، ۶۶، پور بندر گجرات ۱۴۲۳ھ (۶) محمود سعید ممدوح: رفع المنارة ص ۶، دارالامام الترمذی، قاہرہ ۱۹۹۷ء (۷) ڈاکٹر رضیہ حامد: نواب صدیق حسن خاں ص ۲۷، باب العلم پہلی کیلشنز، دہلی ۱۹۹۸ء (۸) فتح الباری ج ۲ ص ۴۹۵ (۹) بلال بن حارث المزنی کی روایت سے متعلق یہ پوری بحث ہم نے علامہ محمود سعید ممدوح کی کتاب رفع المنارة سے اخذ کی ہے دیکھیے: رفع المنارة لتخریج احادیث التوسل والزيارة ، ص ۳۶، ۳۷، ۳۸، اور ۲۶۲ تا ۲۸۷، دارالامام الترمذی قاہرہ ۱۹۹۷ء (۱۰) عبد اللہ محمد صدیق غماری: بدیع التفاسیر ص ۱۵۶، مکتبۃ القاہرہ، ۱۹۹۴ء طبع دوم (۱۱) مرجع سابق، نفس صفحہ (۱۲) مرجع سابق ص ۱۶۴ (۱۳) چند سال قبل علامہ نبہانی کی کسی کتاب میں میں نے یہ بات پڑھی تھی، مگر اب یہ مقالہ لکھتے وقت وہ کتاب میرے سامنے نہیں ہے، اس لیے علامہ نبہانی کی طرف اس قول کی نسبت کرنے پر مجھے اصرار نہیں ہے (۱۴) علامہ زاہد الکوثری: حاشیہ السیف الصقل فی الرد علی ابن زبیل ص ۱۱۶، المکتبۃ الازہریہ للتراث قاہرہ ۲۰۰۳ء (۱۵) محمد ایوب قادری: مقدمہ وصایا اربعہ ص ۲۶، شاہ ولی اللہ اکیڈمی حیدرآباد (۱۶) منظور نعمانی: ماہنامہ الفرقان شاہ ولی اللہ نمبر بحوالہ تقدیم انفاص العارفین: سید محمد فاروق قادری ص ۱۹، مکتبۃ الفلاح دیوبند (۱۷) سید محمد فاروق قادری: تقدیم انفاص العارفین، ص ۱۹، مکتبۃ الفلاح دیوبند (۱۸) حکیم محمود احمد برکاتی: شاہ ولی اللہ اور ان کے

اصحاب، ص ۲۲، مکتبہ جامعہ لمیٹڈ دہلی ۲۰۰۶ (۱۹) شاہ ولی اللہ دہلوی: فقہیات، ج ۲ ص ۲۸، بحوالہ تقدیم
 انفاس العارفین: سید محمد فاروق قادری ص ۱۹، مکتبہ الفلاح دیوبند (۲۰) حکیم محمد محمود احمد برکاتی: شاہ ولی اللہ
 اور ان کے اصحاب، ص ۲۰۱، مکتبہ جامعہ لمیٹڈ دہلی ۲۰۰۶ (۲۱) صلاح الدین مقبول احمد: الاستاذ ابوالحسن
 الہندی وجہ آخر فی کتابانہ ص ۱۰۸، مطبوعہ کویت۔



مطبع اہل سنت و جماعت بریلی

تاریخی پس منظر اور اشاعتی خدمات

گزشتہ ڈیڑھ سو سالہ جماعتی تاریخ پر بہت کچھ لکھا گیا ہے، لیکن ابھی تاریخ کے بہت سے اہم گوشے ایسے ہیں جن کی طرف ارباب تحقیق اور اصحاب قلم نے توجہ نہیں فرمائی ہے، تاریخ کی انہیں فراموش شدہ اہم کڑیوں میں مطبع اہل سنت و جماعت بریلی اور اس کی ذریعہ خدمات کا شمار بھی کیا جاسکتا ہے۔ یہ مطبع محلہ سوداگران بریلی میں قائم تھا اور اس نے تقریباً چوتھائی صدی تک اشاعت دین و سنت کی گراں قدر خدمت انجام دی۔ علما اہل سنت اور بالخصوص اعلیٰ حضرت فاضل بریلوی کی تصانیف کی طباعت و اشاعت میں اس مطبع نے اہم رول ادا کیا ہے۔

ہماری محدود معلومات کی حد تک مطبع اہل سنت و جماعت بریلی پر کوئی مستقل تحقیقی کام اب تک سامنے نہیں آ سکا ہے، بعض مضامین اور مقالوں میں کہیں اس کا تذکرہ آ بھی گیا تو مواد اور معلومات کی قلت کے سبب چند سطور سے تجاوز نہ کر سکا۔

زیر نظر مضمون میں ہم اس مطبع کے قیام کے تاریخی پس منظر اور اس کی اشاعتی خدمات پر ایک نظر ڈالیں گے۔

مطبع کے قیام کا تاریخی پس منظر - مطبع اہل سنت و جماعت بریلی کا دستور العمل (مطبوعہ ۱۳۱۴ھ/۱۸۹۶ء) ہمارے پیش نظر ہے۔ اس کی تمہید میں لکھا ہے:

”آئے دن نئے نئے زوالے فتنے فساد اٹھتے نکلتے طرح طرح کے رنگ
روپ بدلتے، بے چارے ناواقفوں کو لہاتے چھلتے ہیں، مخالفین
کے متعدد گروہ اپنی کانفرنسیں، کمیٹیاں روز بروز قائم کرتے بڑھاتے

جاتے ہیں اور بڑے اہتماموں سے مذاہب باطلہ کی کتابیں چھاپ
چھاپ کر شائع کرتے کراتے ہیں، علمائے اہل سنت میں اول تو اس
طرف توجہ فرمانے والے حضرات بہت کم اور جو بندگان خدا جس
طرح ممکن ہو اپنا گرامی وقت صرف کر کے کچھ تحریر فرمائیں اس کی طبع
واشاعت کے سامان نافرماہم، ان کے رسائل بستوں ہی میں رکھ رہ
جاتے ہیں، دو ایک نے اپنے ذاتی مصارف یا بدقت چندہ سے کچھ
چھپوایا بھی تو اسباب اشاعت کم پاتے ہیں، یہ بڑا سبب مخالفین کے
حملوں، جراتوں، جرجوں، ہنگھٹوں اور اہل مذہب حق کی اپنی مذہبی
قوتوں، طاقتوں سے بے خبری، غفلتوں کا ہے، نظر برآں کچھ مبارک
نفوس قدسیہ کے قلوب زکیہ میں خیال آیا، نہیں بلکہ دین حق کے
مالک حق حضرت حق عز جلالہ نے الہام فرمایا کہ ایک مجلس خاص
علمائے اہل سنت کی مرتب ہو کر اپنی نگرانی سے مطبع اہل سنت و
جماعت جاری فرمائے کہ بفضلہ تعالیٰ تمام علمائے کرام کو حمایت دین
کی طرف توجہ خاص دے کر اشاعت حق و حمایت سنت و دفع فتنہ و
ازالہ بدعت عمل میں لائے۔“ (۱)

مطبع اہل سنت کے قیام کا تاریخی پس منظر سمجھنے کے لیے ہمیں ان حالات پر ایک
سرسری نظر ڈالنا ہوگی جو اس کے قیام کا محرک بنے۔

۱۳۱۰ھ/۱۸۹۲ء میں مدرسہ فیض عام کانپور کا سالانہ جلسہ دستار بندی بڑے عظیم
الشان پیمانے پر منعقد کیا گیا، اسی جلسہ میں مولانا محمد علی مونگیری نے ندوۃ العلماء کے
قیام کا خاکہ پیش کیا۔ ندوۃ العلماء کے قیام کے دو بنیادی مقصد بتائے گئے تھے ایک اتحاد بین
المسلمین اور دوسرا اصلاح نصاب۔ ان دونوں مثبت اور تعمیری مقاصد کی وجہ سے اکثر علمائے
اہل سنت نے اس تجویز سے اتفاق کیا اور انھیں مقاصد کے تحت ندوۃ العلماء کے قیام کی
سنجیدہ کوششیں ہونے لگیں۔ اس وقت تک اکثر اکابر علمائے اہل سنت اس تحریک میں شامل

تھے۔ ندوۃ العلماء کا دوسرا اجلاس لکھنؤ میں منعقد ہوا، جب ان اجلاسوں کی رودادیں شائع ہو کر آئیں تو علمائے اہل سنت کو تشویش لاحق ہوئی کیوں کہ ان میں بعض چیزیں ایسی تھیں جو شرعی نقطہ نظر سے قابل قبول نہیں تھیں۔ دینی خیر خواہی کے پیش نظر علمائے اہل سنت نے ندوہ میں در آنے والے ان مفاسد کی اصلاح کی کوششیں شروع کیں، ابتدا میں یہ کوششیں ذاتی ملاقاتوں اور افہام و تفہیم پر مبنی خط و کتابت تک محدود رہیں، لیکن جب حالات بہتر ہونے کی بجائے دن بدن بگڑتے گئے تو اصلاح ندوہ کی ان کوششوں نے باقاعدہ ایک تحریک کی شکل اختیار کر لی۔

شوال ۱۳۱۳ھ میں بریلی میں ندوۃ العلماء کے اجلاس کا اعلان کیا گیا اور زور و شور سے اس کی تیاریاں شروع کر دی گئیں۔ ادھر علمائے اہل سنت نے بھی اصلاح احوال کی کوششیں تیز کر دیں۔ اس ضمن میں علمائے اہل سنت کی ایک بڑی تعداد بریلی میں جمع ہو گئی۔ ندوہ کے تین روزہ اجلاس کے دوران گفت و شنید اور افہام و تفہیم، ذاتی ملاقاتوں اور مراسلت کے ذریعہ کی جاتی رہی مگر اس کا کوئی خاطر خواہ نتیجہ برآمد نہ ہوا اور آخر کار ندوہ کا جلسہ ختم ہو گیا۔

مجلس علمائے اہل سنت کا قیام۔ انہیں حالات میں بعض مخلص علما کو یہ خیال ہوا کہ اہل سنت کی ایک مجلس تشکیل دی جائے جو نظم و ضبط اور باقاعدگی کے ساتھ خلوص و للہیت کی بنیادوں پر تحریر و تقریر کے ذریعے احقاق حق اور ابطال باطل کا فریضہ انجام دے، بریلی میں ندوہ کے اجلاس کے فوراً بعد شوال ۱۳۱۳ھ میں علمائے اہل سنت کی ایک میٹنگ رضا مسجد محلہ سودا گران بریلی میں منعقد کی گئی اور وہیں ”مجلس علمائے اہل سنت“ کے نام سے ایک تنظیم کی تشکیل عمل میں آئی۔ اس مجلس کا صدر باتفاق رائے تلمیذ تاج الفحول حافظ بخاری سید شاہ عبدالصمد چشتی سہسوانی (متوفی ۱۳۲۳ھ) کو نامزد کیا گیا۔

اس مجلس کے لیے ۱۶ دفعات پر مشتمل ایک دستور العمل ترتیب دیا گیا، اس دستور کی ابتدائی پانچ دفعات مندرجہ ذیل ہیں:

(۱) یہ مجلس مبارک حمایت دین متین و حفاظت مذہب اہل سنت و ترویج مسائل نافعہ و فضائل

- اخلاق و نصاب و مصالح دینیہ و دنیویہ کے لیے آخر ماہ شوال ۱۳۱۳ھ سے منعقد ہوئی۔
- (۲) یہ مجلس وقتاً فوقتاً تجویز کر کے شائع کرتی رہے گی کہ علمائے اہل سنت کو اس وقت کیا کرنا چاہیے اور کس قسم کی کتب و رسائل تصنیف فرمانا چاہئیں، جن کی اشاعت کی ضرورت ہے۔
- (۳) اس مجلس کا اہم کام ایک مطبع اہل سنت جاری کرنا ہے جس میں کتب مفیدہ و اخبار حسب تجویز و منظوری مجلس طبع ہو کر قیمتاً اور بلا قیمت نفع مسلمین کے لیے شائع ہوں۔
- (۴) صدر مجلس حضرت مولانا مولوی حافظ حاجی سید شاہ عبدالصمد صاحب نقوی مودودی سہوانی چشتی فخری نظامی تشریف فرمائے پچھوند ضلع اٹا وہ ہیں۔
- (۵) اس مجلس میں رائے دینے کا اختیار ہر اہل سنت کو ہے اور امور انتظامی خاص علمائے اہل سنت سے متعلق ہیں۔ (۲)

ارکان مجلس علمائے اہل سنت - مجلس علمائے اہل سنت کے اس تاسیسی اجلاس میں ۲۵ علمائے اہل سنت نے شرکت کی جن کے اسمائے گرامی مجلس کے دستور العمل میں شائع کیے گئے ہیں۔ یہاں شائع شدہ فہرست کے مطابق اسمائے گرامی درج کیے جاتے ہیں (اختصار کے پیش نظر ہم نے القاب و خطابات حذف کر دیئے ہیں)

- ۱- سید شاہ عبدالصمد سہوانی، صدر مجلس علمائے اہل سنت
- ۲- حضرت مولانا عبدالقادر محبت رسول قادری بدایونی
- ۳- حضرت مولانا احمد رضا خاں صاحب فاضل بریلوی
- ۴- حکیم سراج الحق صاحب برکاتی بدایونی
- ۵- مولانا محمد عبدالمتقندر صاحب قادری بدایونی
- ۶- مولانا وصی احمد محدث سورتی
- ۷- مولانا نواب محمد علی خاں صاحب رامپوری
- ۸- مولانا محمد امیر اللہ صاحب بریلوی
- ۹- مولانا محمد عبدالرشید صاحب ولایتی مدرس مدرسہ اکبریہ بریلی
- ۱۰- مولانا سید محمد نظیر الحسن صاحب مفتی جے پور

- ۱۱- مولانا محمد خلیل الرحمن صاحب پیلی بھیت
- ۱۲- مولانا محمد فضل مجید فاروقی بدایونی
- ۱۳- مولانا حکیم عبدالقیوم عثمانی برکاتی بدایونی
- ۱۴- مولانا محمد عبداللطیف صاحب سورتی
- ۱۵- مولانا عبدالسلام صاحب جملپوری
- ۱۶- قاضی محمد بشیر الدین صاحب مدرس مدرسہ اسلامیہ اٹا دہ
- ۱۷- مولانا حافظ بخش قادری آنولوی
- ۱۸- مولانا عبدالنعیم صاحب رائے بریلی
- ۱۹- مولانا عبدالحق صاحب مدرس جامع مسجد پیلی بھیت
- ۲۰- مولانا سید محمد غوث قادری بریلوی
- ۲۱- مولانا محمد سلطان احمد خاں برکاتی بریلوی
- ۲۲- مولانا ضیاء الدین صاحب بریلوی
- ۲۳- مولانا محمد حامد رضا خاں صاحب برکاتی بریلوی
- ۲۴- مولانا محمد خلیل اللہ خاں صاحب بریلوی
- ۲۵- مولانا محمد ابراہیم صاحب بریلوی (۳)

مطبع اہل سنت کا قیام۔ مجلس علمائے اہل سنت کی اسی تاسیسی میٹنگ میں مطبع اہل سنت و جماعت کے قیام کی تجویز پاس ہوئی اور اسی نشست میں مطبع کے قیام کے لیے سات سو روپے سے زیادہ کا چندہ جمع ہو گیا جس میں پانچ سو روپے کی پرنٹنگ پریس مع کل ساز و سامان کے اور ۱۱ روپے نقد شہزادہ تاج الفحول حضرت مولانا مطبع الرسول عبدالمقتدر قادری بدایونی نے عطا فرمائے، اس کے علاوہ آپ نے ۴۸ روپیہ سالانہ (۴ روپے مہینہ) دینے کا وعدہ کیا۔ اس نشست کے چشم دید گواہ مولوی عبدالحی پیلی بھیتی اپنے رسالے ”سرگزشت و ماجرائے ندوہ“ میں اس کا آنکھوں دیکھا حال یوں تحریر فرماتے ہیں:

”جب جلسہ ندوہ ختم ہو گیا اور حضرات ندوہ نے اصلاح و پابندی

مذہب اہل سنت کو کسی طرح قبول نہ کیا تو خادمان سنت نے معزز اہل سنت کو تکلیف اجتماع دی کہ حفظ مذہب حق کے لیے شوریٰ کریں یہ اطلاع سلیخ شوال کو شہر میں صرف گیارہ اور شہر کہنہ میں فقط دو حضرات عالیات کی خدمت میں گئی مگر بھرا اللہ اہل سنت کا پاس مذہب کہ صبح ہی اہل شہر و واردین دیگر بلاد سے قریب ڈیڑھ سو آدمیوں کے مجتمع ہو گئے۔“

آگے لکھتے ہیں:

”رائے پیش ہوئی سب نے یک زبان بالاتفاق فساد و شناعیت ندوہ پر گواہی دی اور حفظ مذہب اہل سنت و دفع فتنہ بدعت کے لیے مطیع اہل سنت و جماعت بہ نگرانی مجلس علمائے اہل سنت جاری کرنے کی رائے قائم کی، یہ جلسہ مسجد حضرت عالم اہل سنت (فاضل بریلوی) میں بہ صدارت حضرت مولانا سید (عبدالصمد) فاضل نقوی چشتی نظامی فخری سہسوانی ہوا، اہل سنت کا مذہبی جوش کہ نہ اول سے اس کا کوئی ذکر تھا نہ ۱۳ صاحبوں سے زیادہ کسی کو پیام گیا۔ نہ جلسہ میں تحریک کا نام آیا مگر مذہب حق کی محبت کہ اللہ عز و جل نے ان کے پاکیزہ دلوں میں بھردی ہے، خود ہی اقامت مطیع اہل سنت کے لیے چندہ کے داعی ہوئے اور دفعتاً بتائید غیبی اسی جلسہ میں سات سو روپیہ سے زائد کا چندہ ہو گیا۔ عالی جناب مولانا مولوی محمد عبدالمقتدر صاحب بدایونی نے ولایتی کل (پریس) مع کل سامان پانچ سو روپے سے زائد کی عطا فرمائی۔ (۴)

مطیع اہل سنت کے دستور العمل میں بھی ان تمام معاونین کا ذکر ہے جنہوں نے اپنی اپنی حیثیت کے مطابق اس مطیع کے قیام کے لیے تعاون کیا۔ دستور العمل کے مرتب لکھتے ہیں:

”حضرات! یہاں بطور نمونہ و یادگار دو قسم کے بلند ہمت عالی نہمت حضرات کی مثالیں مذکور ہوتی ہیں۔ سلخ شوال کو مسجد محلہ سوداگران میں جو اس مجلس مقدس کا اولین اجلاس ہوا، خدا کے پاک بندوں، مذہب حق کے حمایت پسندوں کا پاس دینی کہ بغیر کسی تحریک کے فرد چندہ کا افتتاح کیا اور اسی وقت سات سو روپیہ سے زائد کا چندہ ہو گیا، اعلیٰ معین مجلس مبارک حضرت مولانا مولوی محمد عبدالمقتدر صاحب بدایونی نے ولایتی کل (پرنٹنگ پریس) مع کل سامان پانچ سو روپیہ سے زائد کی خرید عطا فرمائی اور اس کے علاوہ گیارہ روپے نقد اور اڑتالیس روپے سالانہ تحریر فرمائے۔ والا جناب حضرت سید احمد شاہ صاحب نے (جو) اجلہ سادات کرام نو محلہ بریلی سے ہیں سو روپے عطیہ اور ۴ روپیہ ماہوار، یہاں کے اہل سنت پنجابی صاحبوں نے پچاس روپے نقد اور جناب حاجی محمد قاسم صاحب نے پانچ روپے ماہوار لکھے، جناب مولوی ستار بخش صاحب رئیس بدایوں نے ۲۵ روپے نقد اور ۴ روپے ماہوار اور جناب مولانا مولوی حکیم محمد سراج الحق صاحب علی گڑھی (عثمانی بدایونی) نے بھی چار روپے ماہوار۔“ (۵)

مطبع اہل سنت کے قیام کے لیے اہل ثروت کے ساتھ ساتھ بعض وہ حضرات جو بظاہر بالکل بے سروسامان تھے انھوں نے بھی محض جذبہ خدمت دین اور خلوص ولہبیت کی بنیاد پر تعاون پیش کیا۔ بریلی میں رہنے والی دو بے سہارا اور مفلس بیواؤں نے اپنی حیثیت کے مطابق ایک ایک دوائی چندہ میں دی۔ جناب مولوی ستار بخش صاحب بدایونی رئیس بدایوں (مرید حضرت تاج الفحول) کو جب یہ معلوم ہوا تو انھوں نے اسی وقت ان دونوں بیواؤں کو ایک ایک روپیہ عنایت کیا۔ لیکن ان نیک نفس خواتین نے وہ روپیہ بھی فوراً مطبع اہل سنت کے لیے بھیج دیا۔ مطبع اہل سنت کے دستور العمل کے مرتب لکھتے ہیں:

قسم دوم کی بے مثال مثال وہ ہمت بلند دو بیوہ و بے وسیلہ عورتیں
مصدق علیکم بدین العجائز ہیں جنہوں نے اپنی محض ناداری
کی حالت میں ایک ایک دو آئی چندہ میں بھیجی اسے سن کر مولوی ستار
بخش صاحب رئیس نے انہیں روپیہ عطا فرمایا۔ ان کی والا ہمتی کہ وہ
روپیہ بھی چندے میں ارسال کیا فاعتبروا یا اولی الابصار۔
“(۶)“

جیسا کہ ہم نے پیچھے ذکر کیا کہ اس مطبع کے قیام میں سب سے بڑا تعاون شہزادہ تاج
القول حضرت مولانا عبدالمتقدّر قادری بدایونی قدس سرہ کا رہا کہ آپ نے مطبع کے لیے
پرنٹنگ پریس مع کل سامان کے عطا فرمائی اور اپنے جد کریم امیر المومنین سیدنا عثمان غنی رضی
اللہ تعالیٰ عنہ کی سنت پر عمل کر کے اس قربانی اور سخاوت کی یاد تازہ کر دی جس کا مظاہرہ ہمیش
عسرت (غزوہ تبوک) کے موقع پر کیا گیا تھا۔ اس گراں قدر عطیہ پر ہی آپ نے اکتفا نہیں
کیا بلکہ آپ اپنے احباب سلسلہ کو بھی مطبع کے تعاون کی ترغیب دیا کرتے تھے۔ اعلیٰ حضرت
فاضل بریلوی آپ کے نام اپنے ایک مکتوب میں تحریر فرماتے ہیں:
”میرے خیال میں قیام مطبع انشاء اللہ تعالیٰ نافع اور نڈیوں (پر)
آفت اور ان کے مریض دلوں کا غیظ ہے۔“

آگے فرماتے ہیں:

”واجب علیٰ خاں کا چندہ جاری رہنا چاہیے اب کہ کئی ماہ سے نہ آیا ممکن
ہے کہ تحریک سے دے دیں اور باذن اللہ دیتے رہیں، بعض احباب
بمبئی وحید آباد وغیرہ سے اگر جلب اعانت ممکن ہو فہما“ (۷)
مطبع اہل سنت کا دستور العمل - مطبع اہل سنت کا دستور العمل ۱۵ دفعات پر مشتمل
ہے۔ جس کی پہلی دفعہ حسب ذیل ہے:

۱- یہ مطبع واسطے طبع و اشاعت کتب و رسائل مؤیدہ مذہب اہل سنت و
ترویج مسائل نافعہ و فضائل اخلاقیہ و نصائح و مصالح دینیہ و دنیویہ کے

حسب صوابدید مجلس علمائے اہل سنت ماہ محرم ۱۳۱۲ھ سے قائم ہوا۔ (۸)
مطبع اہل سنت کے مہتمم - مطبع اہل سنت کے پہلے مہتمم حضرت مولانا حکیم مومن سجاد صاحب مشتاق چشتی کانپوری ثم پھونڈوی رحمۃ اللہ تعالیٰ علیہ تھے۔ مطبع اہل سنت کے دستور کی دفعہ ۱۵ میں درج ہے۔

۱۵۔ جملہ خط و کتابت بہ نشان بانس بریلی دفتر مطبع اہل سنت بنام مولوی حکیم مومن سجاد صاحب مہتمم مطبع ہونا چاہیے۔ (۹)
 آپ کے پوتے مولانا ظہیر السجاد صاحب چشتی مصباحی تحریر فرماتے ہیں:
 ”جس زمانے میں ندوۃ العلماء کی مخالفت کا زور تھا تو حضرت مولانا احمد رضا خاں صاحب بریلوی رحمۃ اللہ علیہ نے حضرت قبلہ عالم (حافظ بخاری سید شاہ عبدالصمد چشتی علیہ الرحمۃ) سے عرض کر کے مطبع اہل سنت کی مہتممی کے لیے حکیم صاحب کو مانگ لیا تھا چنانچہ کئی برس حکیم صاحب وہاں رہے۔“ (۱۰)

حکیم مومن سجاد صاحب چشتی کا وطن اصلی بریلی تھا۔ آپ کے والد مولوی غلام سجاد صاحب کانپور میں چیف ریڈر کلکٹری تھے، ملازمت کی وجہ سے بریلی کی سکونت ترک کر کے مستقل کانپور میں قیام پذیر ہو گئے تھے۔ حکیم مومن سجاد صاحب کی تعلیم متوسطات تک تھی، فارسی میں خاصی مہارت رکھتے تھے۔ شاعری کا بھی ذوق تھا، مشتاق تخلص فرماتے تھے شاعری میں حکیم امداد حسین صاحب انعام کانپوری سے شرف تلمذ رکھتے تھے۔ متوسطات تک تعلیم ہونے کے باوجود ذاتی مطالعہ اور اکابر علماء کی صحبت کے فیض سے علوم اسلامیہ پر اچھی نظر رکھتے تھے۔ آپ کے پوتے مولانا ظہیر السجاد صاحب لکھتے ہیں:

”ایک مرتبہ قبلہ عالم (حافظ بخاری) بریلی تشریف لے گئے حضرت مولانا بریلوی نے دریافت کیا کہ حکیم صاحب کی تحصیل عربی کتنی ہے؟ حضرت نے فرمایا قبطی و میر تک، وہ متعجب ہوئے اور کہنے لگے حضرت فرما رہے ہیں تو میں مانے لیتا ہوں ورنہ حکیم صاحب کی

قابلیت منتہی کتابوں سے کم نہیں معلوم ہوتی“۔ (۱۱)

حکیم مومن سجاد صاحب سلسلہ عالیہ چشتیہ میں حافظ بخاری سیدنا شاہ عبدالصمد چشتی نظامی علیہ الرحمۃ سے شرف بیعت رکھتے تھے۔ اپنے مرشد کی محبت میں ایسے سرشار ہوئے کہ بریلی اور کانپور کی سکونت ترک کر کے مستقل مرشد کے دیار پھونڈ شریف ضلع اٹاواہ (اب ضلع اوریا) میں قیام پذیر ہو گئے۔ ۱۳۳۱ھ میں وفات پائی اور وہیں دفن کیے گئے۔

حضرت فاضل بریلوی نے اپنے قصیدے ”آمال الابرار“ میں ان تمام علمائے اہل سنت کا ذکر کیا ہے جو پٹنہ کے تاریخی اجلاس (منعقدہ رجب ۱۳۱۸ھ) میں شریک ہوئے تھے، اس میں حکیم صاحب کا ذکر ان الفاظ میں فرماتے:

حکیم مؤمن سجاد رب۔۔ مجید عبدہ مجد اُیُفید (۱۲)

حکیم صاحب کو تصنیف و تالیف سے بھی شغف تھا، فی الحال آپ کے تالیف کردہ چار رسائل ہمارے پیش نظر ہیں ممکن ہے ان کے علاوہ بھی آپ کی تصانیف ہوں۔ یہ چاروں رسائل آپ کے زیر اہتمام مطبع اہل سنت و جماعت بریلی سے شائع ہوئے ہیں:

۱۔ فک فتنہ از بہار و پٹنہ ۱۳۱۴ھ

۲۔ اشتہارات خمسہ ۱۳۱۴ھ

۳۔ ندوہ کا ٹھیک فوٹو گراف ۱۳۱۴ھ

۴۔ غرش صور بر ندبہ شاہجہاں پور ۱۳۱۶ھ

حکیم مومن سجاد صاحب چشتی مطبع اہل سنت کے سب سے پہلے مہتمم تھے لیکن کب تک آپ نے اہتمام کی ذمہ داریاں سنبھالیں اس سلسلہ میں پیش نظر مواد اور حوالوں کی روشنی میں کوئی حتمی رائے قائم کرنا مشکل ہے۔ ۱۳۱۴ھ، ۱۳۱۵ھ اور ۱۳۱۶ھ تک کی جو مطبوعات ہمارے سامنے ہیں ان میں سے اکثر پر مہتمم مطبع کی حیثیت سے حکیم صاحب کا نام درج ہے۔ حضرت فاضل بریلوی کی کتاب ”جزاء اللہ عدوہ“ ۱۳۱۷ھ میں مطبع اہل سنت سے پہلی بار شائع ہوئی، اس پر بحیثیت مہتمم مطبع کسی کا نام نہیں ہے۔ شوال ۱۳۱۸ھ میں مطبع اہل سنت سے قصیدہ ”چراغ انس“ شائع کیا گیا اس پر حضرت مولانا حسن رضا خاں صاحب

بریلوی کا نام درج ہے۔ اس سے یہ قیاس کرنے کی گنجائش ہے کہ حکیم مومن سجاد صاحب
 اواخر ۱۳۱۶ھ تک بریلی میں قیام پذیر رہے اور مطبع اہل سنت و جماعت کے فرائض اہتمام
 بحسن و خوبی انجام دیتے رہے۔

مطبع اہل سنت کی اشاعتی خدمات کے چار دور - مطبع اہل سنت و جماعت کی شائع
 شدہ ۶۴ کتابیں کتب خانہ قادریہ بدایوں شریف میں موجود ہیں جو ہمارے پیش نظر ہیں ان
 میں زمانی ترتیب کے اعتبار سے سب سے پہلی کتاب ”دستور العمل مجلس علمائے اہل سنت و
 مطبع اہل سنت“ ہے جو ۱۷ صفر ۱۳۱۴ھ / جون ۱۸۹۶ء کو شائع ہوئی اور آخری کتاب فاضل
 بریلوی کی ”رأد القحط والوباء“ ہے جو ۱۲ شعبان ۱۳۴۵ھ / مارچ ۱۹۲۷ء کو شائع ہوئی
 ہے۔ اس بات کا کوئی ثبوت نہیں کہ یہ مطبع اہل سنت سے شائع شدہ آخری کتاب ہے، اس
 کے بعد بھی یقیناً مزید چند ماہ یا چند سال تک مطبع سے طباعت و اشاعت کا کام جاری
 رہا ہوگا۔ تاہم اگر اسی کتاب کو آخری کتاب مان لیا جائے تب بھی یہ نتیجہ سامنے آتا ہے کہ
 مطبع اہل سنت و جماعت نے کم از کم ۳۱ سال طبعاتی و اشاعتی خدمات انجام دیں ہیں ان
 ۳۱ سالہ خدمات کو ہم چار ادوار پر تقسیم کریں گے۔

پہلا دور ۱۳۱۴ھ تا ۱۳۱۶ھ - اس دور میں حکیم مومن سجاد صاحب چشتی مطبع کے مہتمم
 رہے، پہلے دور میں شائع شدہ اکثر کتب و رسائل کا تعلق تحریک اصلاح ندوہ سے ہے۔ ہم
 نے اس دور کو ۱۳۱۶ھ تک محض قیاس کی بنیاد پر مانا ہے، جس کی وجہ پیچھے ذکر کی گئی، ہمیں اس
 پر اصرار نہیں ہے، اگر ۱۳۱۶ھ کے بعد کی کوئی ایسی کتاب سامنے آتی ہے جس پر بحیثیت مہتمم
 حکیم صاحب کا نام درج ہو یا کسی تاریخی شہادت سے یہ ثابت کر دیا جائے کہ حکیم صاحب
 ۱۳۱۶ھ کے بعد بھی مطبع کے مہتمم رہے تو ہمیں اسے قبول کرنے میں کوئی تاثر نہیں ہوگا۔

دوسرا دور ۱۳۱۷ھ تا ۱۳۲۸ھ - اس دور میں مطبع کس کے زیر اہتمام چلتا رہا اس
 کے بارے میں کوئی یقینی بات نہیں کہی جاسکتی۔ ان گیارہ برسوں میں شائع شدہ جو کتابیں
 ہمارے پیش نظر ہیں ان پر بحیثیت مہتمم کسی کا نام نہیں ہے، صرف دو کتابیں ایسی ہیں جن
 سے اندازہ ہوتا ہے کہ اس دور میں حضرت مولانا حسن رضا خاں صاحب بریلوی مطبع کے

انتظام و انصرام کی نگرانی فرماتے تھے، ایک قصیدہ چراغ النس اور دوسرا ماہنامہ قہر الدیان۔ ۱۳۲۶ھ میں مولانا حسن رضا خاں صاحب کی وفات ہو گئی، معلوم نہیں اس کے اگلے تین سال (یعنی صدر الشریعہ کے بریلی آنے تک) مطبع معطل رہا یا کسی اور کی زیر نگرانی کام ہوتا رہا۔ اس دور کی ایک بڑی خدمت سابق الذکر ماہنامہ ”قہر الدیان علی مرتد بقادیان“ کا اجرا ہے۔ یہ ماہنامہ حضرت مولانا حسن رضا خاں صاحب بریلوی کی زیر ادارت رجب ۱۳۲۳ھ کو مطبع اہل سنت بریلی سے جاری ہوا۔ جیسا کہ اس کے نام سے ظاہر ہے کہ اس ماہنامہ کے اجرا کا مقصد قنۃ قادیانیت کا رد و ابطال تھا۔ ماہنامہ ”قہر الدیان“ کے پہلے شمارے کی پشت پر ”ضوابط رسالہ“ کے عنوان سے ۱۰ دفعات میں رسالہ کے اغراض و مقاصد اور دیگر ضروری امور درج ہیں، دفعہ ۵ میں مرقوم ہے:

”اس رسالہ کا مقصد صرف مرزا و مرزائیان کا رد اور ان کے ان ناجائز حملوں کا دفع ہوگا جو انھوں نے عقائد اسلام و انبیاء کرام خصوصاً سیدنا عیسیٰ و حضرت مریم و خود حضور سید الانام علیہ و علیہم الصلاۃ والسلام حتی کہ رب العزت ذوالجلال والا کرام پر کیے ہیں، دوسرے فرقوں کا رد اس کا موضوع نہیں اس کے لیے بعونہ تعالیٰ مبارک رسالہ تحفہ حنفیہ عظیم آباد نیز اہل سنت کی اور کتب کافی و وافی ہیں۔“ (۱۳)

تیسرا دور ۱۳۲۹ھ تا ۱۳۴۳ھ - ۱۳۲۹ھ میں صدر الشریعہ مولانا امجد علی اعظمی مصنف بہار شریعت بحیثیت مدرس مدرسہ منظر اسلام بریلی میں تشریف لائے تو مطبع اہل سنت و جماعت کے اہتمام و انصرام کی ذمہ داری بھی آپ کے سپرد کر دی گئی۔ آپ کے زیر اہتمام شائع ہونے والی پہلی کتاب کفیل الفقیہ الفہام مع اردو ترجمہ ہے۔ یہ کتاب ۱۳۲۴ھ میں مکہ مکرمہ میں عربی میں تصنیف کی گئی اور ۱۳۲۵ھ میں پہلی بار مطبع اہل سنت سے عربی میں شائع ہوئی۔ ۱۳۲۹ھ میں اس کو مع اردو ترجمہ شائع کیا گیا۔ اردو ترجمہ کا تاریخی نام ”نوٹ کے متعلق سب مسائل“ (۱۳۲۹ھ) ہے۔ سرورق پر یہ عبارت درج ہے:

باہتمام و اشاعت جناب مولانا مولوی محمد امجد علی صاحب اعظمی

قادری مطبع اہل سنت و جماعت واقع بریلی میں طبع ہوا۔

صدر الشریعہ مولانا امجد علی اعظمی صاحب کے اہتمام مطبع سنبھالنے سے مطبع میں ایک نئی جان پڑ گئی۔ آپ نے اپنی انتظامی صلاحیتوں کا مظاہرہ کرتے ہوئے مطبع کے نظام کو از سر نو استوار کیا اور اپنی زیر نگرانی و زیر اہتمام بے شمار کتب شائع کیں۔ آپ کے زیر اہتمام شائع ہونے والی کتب کی ایک بڑی خوبی یہ ہے کہ ان میں کتابت کی اغلاط تقریباً نہ ہونے کے برابر ہیں۔ آپ خود ہی ان کتب کی پروف ریڈنگ کرتے تھے اور اس مہارت اور توجہ سے کرتے تھے کہ کسی غلطی کے باقی رہنے کا امکان بہت کم ہوتا تھا۔

آپ کے زمانہ اہتمام کا ایک بڑا کارنامہ فتاویٰ رضویہ جلد اول کی اشاعت ہے جو جہازی ساز کے ۸۸۰ صفحات پر مشتمل ہے۔ اسی دور میں مطبع اہل سنت سے بہار شریعت کی طباعت کا آغاز ہوا۔ ہمارے پیش نظر بہار شریعت حصہ ہفتم ہے جو ۱۳۴۲ھ میں شائع ہوئی ہے۔

چوتھا دور از ۱۳۴۳ھ تا زوال مطبع - ۱۳۴۲ھ کے اواخر یا ۱۳۴۳ھ کے آغاز میں
صدر الشریعہ دارالعلوم معینیہ عثمانیہ امیر شریف میں بحیثیت صدر مدرس تشریف لے گئے۔ آپ کے جانے سے مطبع اہل سنت کی کارکردگی متاثر ہوئی لیکن فوراً ہی حضرت مولانا ابراہیم رضا خاں صاحب عرف جیلانی میاں کی شکل میں مطبع کو ایک اور سہارا مل گیا۔ آپ کے زیر اہتمام مطبع اہل سنت سے علمائے اہل سنت بالخصوص حضرت فاضل بریلوی کی تصانیف کی طبع و اشاعت کا سلسلہ از سر نو شروع ہوا۔ آپ کے زیر اہتمام شائع ہونے والے رسائل میں سے فاضل بریلوی کے پانچ رسائل ہمارے پیش نظر ہیں جن میں سے ۳ پر سنہ طباعت ۱۳۴۵ھ درج ہے اور دو پر سنہ کا اندراج نہیں ہے۔ ”اعلام الاعلام بان ہندستان دارالسلام“ رجب ۱۳۴۵ھ کی مطبوعہ ہمارے سامنے ہے اس کے سرورق پر یہ عبارت درج ہے:

”باہتمام جناب مولانا مولوی محمد ابراہیم رضا خاں صاحب خلف اکبر

حضرت اقدس زینب سجادہ آستانہ عالیہ رضویہ دامت برکاتہم“۔

۱۳۴۵ھ کے بعد کب تک یہ مطبع خدمات انجام دیتا رہا؟ اپنے محدود مطالعہ کی وجہ سے

اس کا علم مجھے نہیں ہوسکا۔ یہاں یہ بات بھی قابل ذکر ہے کہ اس دور کے شائع شدہ رسالوں کے سرورق پر یہ عبارت بھی درج ہے:

”جماعت رضا نے اپنے صرف سے چھاپا اور شائع کیا۔“

خلاصہ بحث - (۱) مطبع اہل سنت و جماعت بریلی مجلس علمائے اہل سنت کی صوابدید پر محرم الحرام ۱۳۱۴ھ میں محلہ سوداگران بریلی میں قائم ہوا۔

(۲) مطبع کے قیام کے لیے جن مخلصین اہل سنت نے مالی تعاون پیش کیا ان میں حضرت مولانا محمد عبدالمتقدر قادری بدایونی قدس سرہ کا نام نامی سرفہرست ہے، جنہوں نے مطبع کے لیے پرنٹنگ پریس مع کل ساز و سامان کے، ۱۱ روپیہ نقد اور ۲۸ روپیہ سالانہ پیش کیے۔ اس کے علاوہ آپ نے اپنے احباب سلسلہ کو بھی اس کے تعاون اور مالی امداد کی طرف راغب کیا۔

(۳) مطبع اہل سنت نے ۳۱ رسال سے زیادہ اشاعتی خدمات انجام دیں، جس کے نتیجے میں علمائے اہل سنت بالخصوص اعلیٰ حضرت فاضل بریلوی کی بے شمار کتابیں منظر عام پر آئیں۔

(۴) مطبع اہل سنت کی مطبوعات کی تعداد سیکڑوں میں ہے جن میں فتاویٰ رضویہ جلد اول جو جہازی ساز میں ۸۸۰ صفحات پر مشتمل ہے بھی شامل ہے۔ ان مطبوعات میں سے ۶۴ کتابیں اور رسائل راقم الحروف کی آبائی لائبریری ”کتب خانہ قادریہ“ واقع مدرسہ قادریہ بدایوں میں محفوظ ہیں۔

(۵) مطبع اہل سنت کے ۴ مہتمم حضرات کا علم ہوسکا جو حسب ترتیب زمانی درج ذیل ہیں:

(۱) حضرت مولانا حکیم مومن سجاد چشتی مشتاق کانپوری ثم پھونڈوی (متوفی ۱۳۳۱ھ) از قیام مطبع ۱۳۱۴ھ تا ۱۳۱۶ھ

(۲) حضرت مولانا حسن رضا خاں صاحب بریلوی (متوفی ۱۳۲۶ھ) از ۱۳۱۶ھ تا ۱۳۲۶ھ

(۳) صدر الشریعہ مولانا امجد علی اعظمی صاحب (متوفی ۱۳۶۷ھ) مہتمم از ۱۳۲۹ھ تا ۱۳۴۲ھ

(۴) حضرت مولانا ابراہیم رضا خاں صاحب جیلانی میاں (متوفی ۱۳۸۵ھ) مہتمم

۱۳۴۳ھ تا زوال مطبع (اندازاً ۱۳۵۵ھ)

آخری بات - مطبع اہل سنت و جماعت کی زیریں خدمات کا ایک سرسری جائزہ آپ نے ملاحظہ فرمایا۔ اس مطبع کی خدمات اس قابل ہیں کہ اس پر باقاعدہ تحقیقی کام ہو اور اس کی ایک مفصل تاریخ مرتب ہو کر منظر عام پر آئے۔

مردے از غیب بروں آید و کارے بکند

رضویات پر گہری نظر رکھنے والے معاصر قلم کار مولانا شہاب الدین رضوی لکھتے ہیں:

”موجودہ زمانے میں امام احمد رضا بریلوی کی تصانیف پرسیکڑوں

تعارفی مقالے لکھے گئے اگر غور کیا جائے تو یہ فیض مطبع اہل سنت و

جماعت اور حسنی پریس کا ہے، کیونکہ امام کی تصانیف انھیں دو پریس

کی شائع کردہ ہیں۔ دنیائے اہل سنت و جماعت خصوصاً حلقہ بگوش

رضویت مطبع اہل سنت اور حسنی پریس کے اس احسان عظیم کے ممنون

و متشکر ہیں۔“ (۱۴)

اگر یہ بات درست ہے تو ”دنیائے اہل سنت و جماعت خصوصاً حلقہ بگوش

رضویت“ کو حضرت مولانا محمد عبدالمتقندر قادری بدایونی قدس سرہ کا بھی احسان مند اور ممنون

و متشکر ہونا چاہیے کہ انہوں نے اور ان کے وابستگان نے کثیر سرمایہ صرف کر کے مطبع اہل

سنت کے قیام کے دشوار مرحلے کو آسان فرما دیا۔

(جام نور مئی ۲۰۰۹ء)

حواشی

- (۱) دستور العمل مجلس علمائے اہل سنت و مطبع اہل سنت، ص: ۱؛ مطبوعہ مطبع اہل سنت و جماعت بریلی ۱۳۱۲ھ
- (۲) مرجع سابق ص: ۳
- (۳) مرجع سابق ص: ۸
- (۴) سرگزشت و ماجرائے ندوہ، ص: ۴۶، ۴۷، نادری پریس بریلی ۱۳۱۴ھ
- (۵) دستور العمل مجلس علمائے اہل سنت و مطبع اہل سنت، ص: ۷؛ مطبوعہ مطبع اہل سنت و جماعت بریلی ۱۳۱۲ھ
- (۶) مرجع سابق ص: ۷
- (۷) مکتوب فاضل بریلوی بنام مولانا عبدالمتقندر صاحب بدایونی، محررہ ۱۰ شعبان ۱۳۱۸ھ
- مملوکہ کتب خانہ قادریہ بدایوں
- (۸) دستور العمل مجلس علمائے اہل سنت و مطبع اہل سنت، ص: ۵۴؛ مطبوعہ مطبع اہل سنت و جماعت بریلی
- ۱۳۱۲ھ
- (۹) مرجع سابق ص: ۷
- (۱۰) ملفوظ مصابیح القلوب: ظہیر السجاد پھونڈوی، ص: ۱۲۱، ۱۲۲، مطبع انتظامی کانپور
- ۱۳۷۷ھ/۱۹۵۷ء
- (۱۱) مرجع سابق ص: ۱۲۲
- (۱۲) آمال الابرار و آلام الاشرار: اعلیٰ حضرت فاضل بریلوی، ص: ۱۵، مطبع حنفیہ پٹنہ ۱۳۱۸ھ
- (۱۳) ماہنامہ قمر الدیان بریلی جلد ۱، شمارہ ۱، ص: ۱۸، مطبوعہ مطبع اہل سنت بریلی، رجب ۱۳۲۳ھ
- (۱۴) امام احمد رضا کی تحریکات اور صدر الشریعہ کی خدمات: مولانا شہاب الدین رضوی، مقالہ
- مشمولہ صدر الشریعہ نمبر، ص: ۲۷۲، ماہنامہ اشرفیہ مبارکپور، جلد ۲۰، شمارہ ۱۰، ۱۱، ۱۹۹۵ء

کشف الظنون عن اسامی الکتب والفنون (ایک تحقیقی مطالعہ)

علمی حلقوں میں کشف الظنون یا اس کے مؤلف حاجی خلیفہ کا نام اجنبی نہیں ہے۔ یہ کتاب گیارہویں صدی ہجری (۱۷ویں صدی عیسوی) کے وسط میں تالیف کی گئی تھی۔ جیسا کہ نام سے ظاہر ہے کہ یہ کتاب مختلف علوم و فنون کی تعریف اور ان پر لکھی جانے والی مختلف کتابوں کے تعارف و تذکرے پر مشتمل ہے، اس موضوع پر لکھی جانے والی اگرچہ یہ پہلی اور آخری کتاب نہیں ہے اس کی تالیف سے پہلے بھی اہل علم نے اس موضوع پر داد تحقیق دی ہے اور اس کے بعد بھی اس موضوع پر کافی کچھ لکھا گیا ہے، کشف الظنون طبع چہارم کے ناشرین نے اپنے مقدمہ میں ان کتب کا ذکر کیا ہے جو کشف الظنون سے قبل اس موضوع پر لکھی گئی ہیں۔ لیکن اپنی بعض علمی و فنی خصوصیات کے سبب کشف الظنون کو ایک خاص امتیاز حاصل ہے۔ اسی امتیازی خصوصیت کے سبب اہل علم و تحقیق نے اس پر اعتماد کیا ہے۔ اس کی مقبولیت کا اندازہ اس بات سے بھی لگایا جاسکتا ہے کہ اس کی تالیف کے فوراً بعد ہی سے اس پر تحقیقی کام کا آغاز ہو گیا تھا۔ جس کے نتیجے میں عالمی زبانوں میں اس کے ترجمے، اس کے ذیول، اس کی شروحات، اور اس کے مختصرات منظر عام پر آئے۔

کشف الظنون طبع چہارم کے ناشرین کے اعداد و شمار پر اعتماد کیا جائے تو یہ کتاب ۳۰۰ علوم کی تعریف، پندرہ ہزار کتب کے تعارف، اور نو ہزار پانچ سو مصنفین کے تذکرے پر مشتمل ہے۔ زیر نظر مقالے میں ہم اس اہم کتاب کا جائزہ لیتے ہوئے اس کی فنی

خصوصیات، اس کے قلمی اور مطبوعہ نسخوں، اس کے ترجمے، اور مختصرات سمیت مختلف پہلوؤں پر روشنی ڈالنے کی کوشش کریں گے۔ کتاب کے تعارف سے قبل صاحب کتاب کی سیرت و شخصیت پر بھی ایک سرسری نظر ڈالتے چلیں۔

مختصر سوانح مصنف - کشف الظنون کے مؤلف کا اصل نام مصطفیٰ بن عبد اللہ ہے، حاجی خلیفہ یا کاتب چلبی کے نام سے علمی حلقوں میں مشہور ہیں۔ حاجی خلیفہ کی ولادت ۱۰۱۷ ہجری مطابق ۱۶۰۸ عیسوی میں استنبول (ترکی) میں ہوئی، اور وفات بھی اسی شہر میں ۱۰۶۷ ہجری مطابق ۱۶۵۶ عیسوی میں ہوئی (۱)۔ سرکیس یوسف الیان نے حاجی خلیفہ کا سن ولادت ۱۰۰۴ھ لکھا ہے (۲) اور ایڈورڈ فنڈک نے سال وفات ۱۰۶۸ھ تحریر کیا ہے (۳) یہ دونوں خلاف تحقیق ہیں۔

حاجی خلیفہ نے اپنی زندگی کے ابتدائی پانچ سال اپنے والد کی زیر سرپرستی گزارے، جو دربار سلطانی میں ایک معزز عہدے پر فائز تھے، مؤرخین کے مطابق ان کے والد شیخ عبد اللہ عبادت گزار، ایمان دار اور علما و مشائخ کی صحبت میں بیٹھنے والے تھے، حاجی خلیفہ کی علمی اور عملی زندگی پر ان کے والد کی حسن پرورش اور عمدہ تربیت کا گہرا اثر تھا۔

تعلیم - حاجی خلیفہ کی عمر جب چھ سال کی ہوئی تو ان کے والد نے ان کو امام عسلی خلیفہ القریبی کے سپرد کر دیا، یہ حاجی خلیفہ کی پہلی درس گاہ تھی، اس کے بعد انہوں نے مختلف اساتذہ سے کسب علم کیا، یہاں ہم ان کے مختلف تعلیمی ادوار کی تفصیل میں جائے بغیر صرف ان اساتذہ و مشائخ کے نام درج کرنے پر اکتفا کرتے ہیں جن سے انہوں نے مختلف اوقات میں اخذ علم کیا۔

(۱) الیاس خواجہ: ان سے ابتدائی صرف و نحو کی کتابیں پڑھیں۔

(۲) احمد چلبی خطاط: ان سے فن خطاطی کی تحصیل کی۔

(۳) الشیخ محمد بن مصطفیٰ معروف بہ قاضی زادہ حنفی (م ۱۰۴۴ھ)

(۴) علامہ قاضی مصطفیٰ الاعرج (م ۱۰۶۳ھ)

(۵) الشیخ عبد اللہ کردی (م ۱۰۶۴ھ)

(۶) الشیخ محمد البانی (م ۱۰۵۴ھ)

(۷) الشیخ ولی الدین الواعظ (م ۱۰۶۵ھ) (۴)

درس و تدریس اور مطالعہ حاجی خلیفہ اعلیٰ تعلیم سے فارغ ہو کر تقریباً ۱۰۵۴ھ میں تدریس کی طرف متوجہ ہوئے، اور دس برس تک نہایت انہماک اور دلچسپی سے طلبہ کو درس دیا، مؤرخین کے بقول اس دوران وہ نہایت گہرائی سے مطالعہ کرتے اور بعض اوقات رات رات بھر مطالعہ میں منہمک رہتے یہاں تک کہ فجر طلوع ہو جاتی، ان برسوں میں ان سے کثیر تعداد میں طلبہ نے استفادہ کیا، مرثی نے اپنے مقدمے میں ان کے تین قابل ذکر مستفیدین کا ذکر کیا ہے۔

(۱) حاجی خلیفہ کے صاحبزادے فخر الدین محمد چلبی (م ۱۱۴۰ھ)

(۲) علامہ محی الدین برساوی (م ۱۱۳۰ھ)

(۳) ملا محمد نعیم الشاعر (م ۱۱۲۵ھ)

تصنیف و تالیف - حاجی خلیفہ نے اپنی خداداد صلاحیتوں اور فطری ذوق و ذہانت کے نتیجے میں تصانیف کا ایک قابل قدر ذخیرہ چھوڑا، تفسیر، فقہ، ادب، فلکیات، اور تصوف و سلوک سمیت انہوں نے ایک درجن علوم و فنون میں ۳۰ سے زیادہ کتابیں تصنیف کیں، جن میں عربی، فارسی، اور ترکی ہر سہ زبانوں میں کتب شامل ہیں۔ ان کی تصانیف میں کشف الظنون جیسی اہم کتاب کے علاوہ تفسیر بیضاوی کی تعلیق، فقہ حنفی میں الالہام المقدس من الفیض الاقدس، تصوف و سلوک میں میزان الحق فی اختیار الحق (ترکی) ادب میں تحفة الاخیار فی الحکم والامثال والاشعار، تاریخ میں تاریخ قدیہ، تقویم التواریخ، تحفۃ الکبار، سلم الوصول، جغرافیہ میں جہاں نما، لوا مع النور فی اطلس مینور، اور ترکی و فارسی کے دواوین شعری قابل ذکر ہیں (۵)۔

حاجی خلیفہ نے عراق و شام سمیت کئی ممالک کا سفر کیا، ۱۱۴۶ھ میں حج بیت اللہ کی سعادت سے بہرور ہوئے، ترک افواج اور دربار سلطانی میں مختلف حیثیتوں سے متعلق رہے، ایک مرتبہ جنگ میں بھی شرکت کی۔

کشف الظنون عن اسامی الکتب والفتون - حاجی خلیفہ اپنی ترکی زبان کی کتاب ”میزان الحق“ میں لکھتے ہیں:

”حلب کے دوران قیام مجھے یہ خیال آیا کہ ایک کتاب میں کتب اور مصنفین کے اسماء جمع کیے جائیں، یہ خیال آتے ہی میں نے اسی وقت سے کام کا آغاز کر دیا، پھر جب میں استنبول آیا تو مجھے ایک عزیز کے ورثے سے کافی دولت ملی، جس سے میں نے کتب خریدیں، اس کے بعد میرے اندر کام کرنے کا ایک نیا جذبہ اور حوصلہ پیدا ہوا، ۱۰۴۸ھ میں میرے ایک اور تاجر رشتہ دار کی وفات ہوئی، ان کے ورثے سے بھی مجھے کافی دولت ملی، جس کے سبب مجھے معاشی معاملات میں فارغ البالی حاصل ہوئی، نیز اس دولت کا ایک بڑا حصہ میں نے کتب کے حصول میں صرف کیا، گذشتہ بیس برس میں میں نے جو کتب حلب اور استنبول کے کتب خانوں میں دیکھی تھیں، نیز دیگر کتب طبقات و تراجم سے میں نے اپنی اس کتاب کی جمع و ترتیب میں مدد لی“۔ (۶)

طبع چہارم کے ناشرین کی تحقیق کے مطابق یہ کتاب ۱۰۶۳ھ کے آس پاس پایہ تکمیل کو پہنچی۔ کشف الظنون میں علوم و فنون اور کتب کی ترتیب کے سلسلہ میں حروف تہجی کا اعتبار کیا گیا ہے، ڈاکٹر سلیمان محمد عطیہ کے بقول ”کشف الظنون کی یہی سب سے بڑی خوبی ہے جس کی وجہ سے وہ سابقہ کتب میں منفرد اور ممتاز نظر آتی ہے، اور بعد کے لوگوں نے اس معاملے میں اس کی تقلید کی ہے“۔ (۷)

کشف الظنون کی خصوصیات یا امتیازات کی درجہ بندی ہم درج ذیل تین عنوانات میں کر سکتے ہیں: (الف) علمی اور تاریخی مباحث

(ب) باعتبار تذکرہ کتب (ج) باعتبار تذکرہ مصنفین -

علمی اور تاریخی مباحث - کتب اور علوم کی تعریفات سے قبل مؤلف نے ایک طویل

اور واقع مقدمہ تحریر کیا ہے، جس کو انہوں نے ”المقدمة فی احوال العلم“ کے نام سے موسوم کیا ہے، یہ مقدمہ پانچ ابواب پر مشتمل ہے، جن میں سے ہر باب میں متعدد فصلیں ہیں، ان ابواب و فصول میں علم کے مختلف پہلوؤں اور گوشوں پر نہایت عمدہ اور گراں قدر مباحث معرض تحریر میں لائے گئے ہیں، یہاں ان ابواب اور فصول پر ایک سرسری نظر ڈالی جاتی ہے تاکہ مقدمہ کی اہمیت اور وقعت کا اندازہ لگایا جاسکے۔

الباب الاول فی تعریف العلم و تقسیمہ - یہ باب پانچ فصلوں پر مشتمل ہے، جن کی ترتیب حسب ذیل ہے (۱) علم کی ماہیت (۲) علم کی ماہیت میں اہل علم کا اختلاف (۳) علم مدون، اس کا موضوع، اس کے مبادی، اس کے مسائل، اس کی غایت (۴) علوم کی تقسیم اور اس کی اقسام کا اجمالی تعارف (۵) علم کے مراتب اور اس کی فضیلت و شرف۔

الباب الثانی فی منشأ العلوم والکتاب - یہ باب مندرجہ ذیل تین فصلوں پر مشتمل ہے (۱) علم کی نشوونما کے اسباب (۲) کتب سماویہ کے نزول کا سبب اور اس بارے میں لوگوں کا اختلاف (۳) اہل اسلام اور ان کے علوم۔

الباب الثالث فی المؤلفین والمؤلفات - یہ باب بھی نہایت قیمتی ہے اور تین ترشحات پر مبنی ہے (۱) پہلی ترشح تدوین اور مدونات کی اقسام کے بیان میں (۲) دوسری ترشح میں کسی کتاب کی شرح اور شرح کی حاجت بیان کی ہے ساتھ ہی شروح کی اقسام بھی بیان کی ہیں (۳) تیسری اور آخری ترشح میں مصنفین کی اقسام اور ان کے احوال سے بحث کی ہے۔

الباب الرابع فی فوائد المنثورة من ابواب العلم - یہ باب دس مناظر پر مشتمل ہے اور ہر منظر میں متعدد فتوحات ہیں۔ مناظر کی تفصیل علی الترتیب حسب ذیل ہے: (۱) علوم اسلامیہ (۲) اسلامی علوم کے حاملین اکثر اہل عجم ہیں (۳) علم بھی ایک حرفہ ہے (۴) طلب علم میں سفر (۵) علوم کے موانع اور عوائق (۶) قوت حافظہ ملکہ علمیہ کے علاوہ ایک الگ چیز ہے (۷) تحصیل علم کے شرائط اور اس کے اسباب (۸) افادہ کی شرائط اور

نشر علم (۹) اہل علم میں جو اوصاف ضروری ہیں ان کا بیان (۱۰) تعالم کے بیان میں۔

الباب الخامس فی لواحق المقدمة من الفوائد - اس آخری باب میں چند مطالب ہیں جن میں حسب ذیل مطلب شامل ہیں (۱) علوم عربیہ (۲) علوم لسان عربی (۳) ادبیات (۴) علوم کے اسما (۵) بعض علوم کا موضوع متعین نہ ہونے کی وجہ۔ اس کے بعد ”خاتمہ“ کے عنوان سے مختصراً یہ بیان کیا ہے کہ انہوں نے علم کی یہ تفصیلات کیوں قلم بند کی ہیں۔

تذکرہ کتب کی خصوصیات - ہم نے پہلے ذکر کیا تھا کہ کشف الظنون پندرہ ہزار کتب کے تذکرے پر مشتمل ہے، حاجی خلیفہ نے کسی کتاب کے ذکر میں جن خاص امور کا لحاظ کیا ہے (۸) وہ حسب ذیل ہیں:

(۱) کتاب کے نام میں اگر لغوی اعتبار سے کوئی ابہام ہے تو اس کو دور کیا ہے مثلاً امام جلال الدین سیوطی کے رسالہ ”تحاف الفرقة برفو الخرقہ“ کے بارے وضاحت کرتے ہیں کہ ”الرفو اصلاح الثوب“۔ (۲) کتاب کے ذکر کے ساتھ اس کے موضوع کی طرف بھی اشارہ کر دیا ہے (۳) کتاب کے بارے میں یہ وضاحت کر دی گئی ہے کہ مختصر ہے، مبسوط ہے یا متوسط ہے۔ (۴) اگر کسی کتاب کی تلخیص، تعلیق یا شرح کی گئی ہے تو اس کی طرف بھی اشارہ کر دیا گیا ہے، مثلاً حافظ منذری کی کتاب ”الترغیب والترہیب“ کی تلخیص حافظ ابن حجر عسقلانی نے کی ہے اور اس کتاب پر تعلیق امام برہان الدین ناجی نے لکھی ہے۔ (۵) کتاب کی ضخامت کی طرف بھی اشارہ کر دیا گیا ہے، مثلاً ”حلیۃ الابرار“ دس جلدوں میں ہے اور ”نسہیل المقاصد“ ایک جلد میں ہے۔ (۶) اگر کتاب عربی کے علاوہ کسی اور زبان میں ہے تو اس کی وضاحت، مثلاً ”الخلاصہ فی تاریخ المدینہ“ اور ”بہار و خزاں“ کے بارے میں لکھتے ہیں کہ اول الذکر فارسی میں ہے اور دوسری ترکی میں ہے۔ (۷) بعض مقامات پر کتاب کا خطبہ یا ابتدائی عبارت بھی نقل کر دی ہے۔ (۸) کتاب کے فصول و ابواب کا ذکر، کہیں صرف اجمالاً کیا ہے اور کہیں قدرے تفصیل سے، مثلاً ”الدر الثمین فی سیرۃ نور الدین“ کے بارے میں لکھتے ہیں کہ سات ابواب پر

مشمتمل ہے، اور امام ابو جعفر احمد سرماری کی کتاب ”الابانہ فی رد من شیع علی ابی حنیفہ“ کے بارے میں لکھتے ہیں کہ ”اس کو چھ ابواب پر ترتیب دیا ہے۔ (۱) پہلے باب میں اس کا بیان ہے کہ مذہب حنفی ولایت و قضاۃ کے لیے اصلح ہے (۲) دوسرا باب اس بیان میں کہ امام ابو حنیفہ نے آثار صحیحہ سے تمسک کیا ہے (۳) تیسرا باب اس بیان میں کہ امام ابو حنیفہ نے فقہ میں احتیاط کا پہلو اختیار کیا ہے (۴) چوتھا باب اس بیان میں کہ ان کے مخالف نے احتیاط کا دامن چھوڑ دیا ہے (۵) پانچواں باب ان کے مخالف کی شاعت کے بیان میں (۶) چھٹا باب ان کے مخالف کے جوابات میں۔ ڈاکٹر سلیمان محمد عطیہ نے اس خصوصیت میں بھی کشف الظنون کو منفرد قرار دیا ہے (۹) بعض جگہ کتاب کے محاسن یا معائب کی طرف بھی اشارہ کر دیا ہے، اس سلسلہ میں کہیں وہ خود اپنا نقطہ نظر بیان کرتے ہیں، اور کہیں کسی دوسرے کی تعریف یا تنقید نقل کرنے پر اکتفا کرتے ہیں۔ مثلاً ابراہیم الشبستری کی کتاب ”التائیہ فی ایساغوجی“ کے بارے میں لکھتے ہیں: ”سماہاموزون المیزان ثم شرحها ایضاً وکلنا ہما فی غایۃ البلاغۃ“۔ اسی طرح علامہ ابن حزم کی کتاب ”الفصل بین اہل الہواء والنحل“ پر علامہ تاج الدین سبکی کی تنقید اور شہرستانی کی تحسین نقل کی ہے۔ کشف الظنون کی ان بیان کردہ خصوصیات کی طرف خود حاجی خلیفہ نے بھی مقدمہ میں اشارہ کیا ہے۔

تذکرہ مصنفین کی خصوصیات - مصنفین کے تذکرے میں حاجی خلیفہ نے جن امور کا لحاظ کیا ہے وہ مندرجہ ذیل ہیں:

(۱) مؤلف کی تاریخ وفات کا ذکر، یہاں اس بات کی طرف اشارہ بھی ضروری ہے کہ تاریخ وفات کے سلسلہ میں متعدد مقامات ایسے ہیں جن میں حاجی خلیفہ کی تاریخ دانی اور گہری نظر بھی دھوکا کھا گئی ہے، چنانچہ بڑی تعداد میں تاریخ وفات غلط بھی لکھ گئی ہیں (۹) مگر ہم طبع چہارم کے ناشرین کی اس بات سے متفق ہیں کہ اتنے بڑے اور وسیع کام میں کچھ غلطیاں ہو جانا ایک فطری امر ہے۔

(۲) مؤلف کے فقہی مذہب کی طرف اشارہ بھی کر دیا ہے۔

(۳) مؤلف کے نام میں کوئی لفظ مشکل ہے تو اس کے صحیح تلفظ اور حرکتوں کی وضاحت۔ مثلاً ”ابراز الاخبار“ کے مؤلف جمال الدین محمد ابن نباتہ کے بارے میں یہ وضاحت کی ہے ”نباتہ نون کے ضمے اور با کی تشدید کے ساتھ ہے۔“

(۴) مؤلف کے وطن کی وضاحت کے ساتھ اس جغرافیائی محل وقوع کی طرف اشارہ بھی کر دیا گیا ہے، مثلاً کتاب الاتضاع فی حسن العشرة والطباع کے مؤلف شیخ محمد حسن عبدالعال الدیری کے بارے میں یہ وضاحت کہ ”الدیری نسبة الی دیر البلوط قرية بالرملة“۔

(۵) مؤلف کی نسبت اگر کسی قبیلے کی طرف ہے تو اس کی طرف اشارہ اور قبیلہ کے بارے میں ایک جملے میں تبصرہ۔

کشف الظنون کے قلمی نسخے - حاجی خلیفہ نے کتاب کی تکمیل کے بعد اس کی تہیض شروع کی، ابھی وہ ”دال“ کے مادے تک پہنچے تھے کہ ان کا آخری وقت آ گیا اور انہوں نے کتاب کو چھوڑ کر داعی اجل کو لبیک کہا، لہذا ”دال“ سے لے کر کتاب کے آخر تک کی تہیض نہ ہو سکی۔ مؤلف کے ہاتھ کا یہ ادھورا مبیضہ توپ کا پی میوزیم استنبول (ترکی) کے ”روان کوشکی کلکشن“ میں ۲۰۵۹ پر موجود ہے، کتاب کا اصل مسودہ مکتبہ جار اللہ ولی الدین (استنبول) میں محفوظ ہے (۱۰)۔ ایک مخطوطہ حلب (شام) کے المکتبۃ الاحمدیہ میں محفوظ ہے، استاذ راغب الطباخ نے اس کا ذکر کیا ہے اور اس کی تعریف کی ہے (۱۱) ایک نسخہ پیرس (فرانس) میں محفوظ ہے، اس میں ابراہیم بن علی عربہ جی پاشا کی زیادات بھی شامل ہیں، یہ نسخہ سن ۱۲۰۰ھ کے آس پاس نقل کیا گیا ہے (۱۲) ایک نسخہ برٹش میوزیم (انگلینڈ) میں موجود ہے

یہ بھی پیرس والے نسخے کی طرح عربہ جی پاشا کی زیادات کے ساتھ ہے (۱۳) قاہرہ میں ازہر شریف کے کتب خانے میں اس کے دو نسخے موجود ہیں۔ ان کے علاوہ بھی کچھ قلمی نسخوں کا ذکر بروکھمان نے کیا ہے (۱۴)

کشف الظنون کی طباعت - کشف الظنون کو سب سے پہلے مشہور مستشرق مسٹر

فلوجل (Gustavus Flujel) نے شائع کیا، یہ اشاعت ۱۸۳۵ء/۱۸۵۸ء کے درمیانی عرصے میں عمل میں آئی، گلوجل نے اس کو اپنے عربی ترجمے اور حنیف زادہ (م ۱۲۱۷) کے ذیل کے ساتھ شائع کیا تھا، اور ساتھ ہی قاہرہ اور استنبول کے کئی کتب خانوں کی فہرستیں بھی شائع کر دی تھیں، لیکن چونکہ فلوجل کے سامنے مؤلف کے ہاتھ کا مسودہ یا مبیضہ نہیں تھا، اور جو قلمی نسخے فلوجل کے سامنے تھے ان میں کاتبین و ناقلین کی ”کرم فرمائیاں“ شامل تھیں، اس لیے اس اشاعت میں سیکڑوں خامیاں راہ پا گئیں۔ اس اشاعت میں ایک بڑی کمی یہ بھی رہ گئی کہ حاجی خلیفہ نے اپنے مسودے اور پھر مبیضے میں جا بجا جو تعلیقات و حواشی تحریر کیے تھے، ناقلین نے ان کو نقل کرنا ضروری نہیں سمجھا، چنانچہ فلوجل کے سامنے جو نسخے تھے وہ سب ”معری“ تھے اس لیے یہ اشاعت حاجی خلیفہ کے ان مفید حواشی سے محروم رہی۔ ڈاکٹر سلیمان محمد عطیہ نے بڑی تفصیل سے اس اشاعت کا تنقیدی جائزہ لیا ہے (۱۵)۔ ہاں اس اشاعت میں فلوجل نے امر کا التزام کیا تھا کہ قوسین میں جگہ جگہ عربہ جی پاشا (م ۱۱۹۰ھ) کی زیادات شامل کر لی تھیں۔

(۲) کشف الظنون کی دوسری اشاعت مصر میں مطبع بولاق قاہرہ سے ۱۲۷۴ھ میں ہوئی، یہ طباعت چونکہ فلوجل والے نسخے کو سامنے رکھ کر کی گئی تھی لہذا اس میں وہ ساری خامیاں جو ان کی توں باقی رہی جو فلوجل والے نسخے میں تھیں۔ بلکہ مزید ستم ظریفی یہ ہوئی کہ فلوجل نے عربہ جی پاشا کی جن زیادات کو قوسین میں جگہ دی تھی ان ناشرین نے ان قوسین کو حذف کر دیا جس کی وجہ سے متن اور زیادات آپس میں خلط ملط ہو کر رہ گئیں۔

(۳) تیسری مرتبہ کشف الظنون کو حسن حلمی الکتبی نے اپنے اہتمام سے ۱۳۱۰ھ/۱۳۱۱ھ میں مطبع العالم استنبول سے شائع کیا، اس اشاعت میں بھی کوئی قابل ذکر اصلاح نہیں کی جاسکی لہذا یہ بھی پچھلی اشاعتوں کے نقش قدم پر رہی۔

(۴) چوتھی مرتبہ کشف الظنون ترکی کی وکالۃ المعارف کے زیر اہتمام مطبع بھیہ سے ۱۹۲۱ء/۱۹۲۳ء میں شائع ہوئی، اس اشاعت میں جامعہ استنبول کے دو اساتذہ محمد شرف الدین اور رفعت الکلیسی نے کافی محنت سے ان خامیوں کو دور کیا جو سابقہ اشاعتوں میں

ہوتی چلی آرہی تھیں، نیز ایک مقدمہ بھی تحریر کیا جو اختصار کے باوجود نہایت واقع ہے، (۱۶) بعض پہلوؤں سے اس اشاعت کو گذشتہ اشاعتوں سے ممتاز کہا جاسکتا ہے، مثلاً:

(۱) ان ناشرین کے پیش نظر چونکہ حاجی خلیفہ کے ہاتھ کا مسودہ اور مبیضہ موجود تھا اس لیے یہ اشاعت تصحیفات اور کتابت کی اغلاط سے کسی حد تک پاک ہوگئی۔

(۲) اس اشاعت میں حاجی خلیفہ کے حواشی اور تعلیقات بھی شامل کر لیے گئے جن سے سابقہ اشاعتیں خالی تھیں۔

(۳) حاشیہ میں جابجا نمبر ڈال کر اسماعیل پاشا کی زیادات بھی شامل کر لی گئیں۔

(۴) ان تصحیفات کی نشاندہی بھی جلد، صفحہ، اور سطر کی قید کے ساتھ کر دی گئی جو فلو جمل والی اشاعت میں راہ پا گئی تھیں۔

(۵) اس اشاعت میں اسماعیل صائب سنجر کی زیادات بھی شامل کی گئیں۔

(۶) نیز ناشرین نے خود بھی جگہ جگہ حسب ضرورت حواشی و تعلیقات تحریر کیے۔

اس کے جو اشاعتیں ہوئیں وہ اسی طبع چہارم کو سامنے رکھ کر کی گئیں، بعد کی اشاعتوں میں دیگر لوگوں کے مقدمات تو ضرور شامل کیے جاتے رہے مگر کوئی تحقیقی کام ہوا ہوا اس کا علم راقم کو نہیں، اس وقت ہمارے سامنے جو نسخہ ہے وہ دارالتراث، بیروت سے شائع شدہ ہے (سن ندارد) اس پر طبع چہارم کے مقدمہ کے علاوہ ”کشف الظنون عن صاحب کشف الظنون“ کے عنوان سے شہاب الدین النجفی المعشیش کا مقدمہ بھی شامل ہے۔

کشف الظنون کے ترجمے - ہم نے شروع میں لکھا تھا کہ کشف الظنون کی اہمیت وقعت کے پیش نظر کئی زبانوں میں اس کے ترجمے کیے گئے ہیں، فلو جمل نے اپنے انگریزی ترجمے کے مقدمہ میں ذکر کیا ہے کہ اس کا سب سے پہلا ترجمہ Pedisdflo Groix نے فریچ میں کیا تھا، جو پیرس کے ایک کالج میں عربی کے استاذ تھے (۱۷) یہ معلوم نہیں ہو سکا کہ یہ ترجمہ شائع ہوا یا نہیں، بلکہ معشی نے تو فلو جمل کے ترجمے کو ہی فرانسیسی ترجمہ قرار دے دیا ہے، جو یا تو معشی کا سہو ہے یا پھر کتابت کی غلطی۔ فلو جمل کے انگریزی ترجمے کا ذکر تو پیچھے گذر رہی چکا ہے، اس کے علاوہ معشی نے اس کے جرمن ترجمہ کا بھی ذکر کیا ہے۔

کشف الظنون کے ذیول - استاذ محمد راغب الطباخ نے مولانا عبداللہ فرنگی محلی کی کتاب الفوائد البہیہ کے حوالے سے کشف الظنون کے تین ذیول کا ذکر کیا ہے، ڈاکٹر سلیمان محمد عطیہ نے تلاش و تحقیق کر کے یہ تعداد دس تک پہنچا دی ہے، جن کی تفصیل حسب ذیل ہے:

- (۱) ذیل کشف الظنون: محمد عزتی آفندی وشنہ زادہ (م ۱۰۹۲ھ)
- (۲) ذیل کشف الظنون: ابراہیم آفندی معروف بہ عربہ جی پاشا (م ۱۱۹۰ھ)
- (۳) ذیل کشف الظنون: علامہ نوعی آفندی
- (۴) آثار نو: احمد طاہر آفندی حنیف زادہ (م ۱۲۱۷ھ)
- (۵) ذیل کشف الظنون: محمد آفندی الارض رومی، اس میں دولت عثمانیہ کی تالیفات کا ذکر کیا گیا ہے۔
- (۶) ذیل کشف الظنون: عارف حکمت بک (م ۱۲۷۵ھ) یہ ذیل صرف حرف جیم تک ہے۔
- (۷) ایضاح المکنون فی الذیل علی الکشف الظنون: اسماعیل پاشا ابن محمد امین آفندی (م ۱۳۳۹ھ) یہ ۱۳۳۰ھ میں مکمل ہوئی اور ۱۳۳۶ھ میں شائع ہوئی۔
- (۸) ذیل علامہ اسماعیل صائب سنجر۔
- (۹) ذیل آغا بزرگ طہرانی، یہ ذیل اسماعیل پاشا بغدادی کی کتاب ”ہدیۃ العارفین“ کے ساتھ استنبول سے شائع ہو چکا ہے۔
- ان ذیول کے علاوہ سید حسین بہانی اٹکلی (م ۱۰۹۶) کی ”التذکار الجامع للآثار“ کو بھی کشف الظنون کے ذیول میں شمار کیا گیا ہے، سلیمان محمد عطیہ کے بقول یہ ایک حیثیت سے ذیل ہے اور ایک حیثیت سے مختصر، حاجی خلیفہ کے تلمیذ جلال الدین آفندی کی بھی یہی رائے ہے۔
- کشف الظنون کے مختصرات** - جس زمانے میں کشف الظنون کے ذیول اور زیادات تالیف کیے جا رہے تھے ٹھیک اسی زمانے میں کچھ اہل علم اس کی مختصرات لکھ رہے

تھے۔ مختصرات کے تذکرے میں ہم سب سے پہلے سابق الذکر ”التذکار الجامع للآثار“ کا ذکر کریں گے، جو سید حسین نبہانی الحلی کی تصنیف ہے۔ اس کے علاوہ ایک دوسرے خلاصے یا مختصر کا تذکرہ اور بھی ملتا ہے اور وہ ہے کمال الدین محمد بن مصطفیٰ الصدیقی کی کتاب ”خلاصۃ تحقیق الظنون فی الشروح والتمون“۔ بروکلمان نے بھی اس کا تذکرہ کیا ہے، محمد خلیل مرادی نے بھی ”سلک الدرر“ میں کمال الدین صدیقی کی تالیفات میں اس کا تذکرہ کیا ہے، لیکن انہوں نے اس کا نام ”کشف الظنون فی اسماء الشروح والتمون“ تحریر کیا ہے۔

(جام نور جون ۲۰۰۸ء)

مراجع

- (۱) ڈاکٹر سلیمان محمد عطیہ: رسالہ کشف الظنون: ص ۵: مکتبة الانجلو المصرية، قاہرہ ۱۹۷۷ء۔ عمر رضا کحالہ اور خیر الدین زرکلی نے ولادت کا سن عیسوی ۱۶۰۹ اور وفات کا ۱۶۵۷ لکھا ہے۔ دیکھیے: معجم المؤلفین ج ۱۲ ص ۲۶۲ اور الاعلام ج ۸ ص ۱۳۸۔
- (۲) سرکیس یوسف الیان: معجم المطبوعات العربیہ: ج ۱ ص ۱۳۲۔
- (۳) ایڈورڈ فنڈک: اکتفاء القنوع: ص ۳۷۷: طبع مصر۔
- (۴) شہاب الدین مرغشی: مقدمہ کشف الظنون: ص ۷۔ ڈاکٹر سلیمان محمد عطیہ: رسالہ کشف الظنون: ص ۱۵ تا ۱۰: مطبوعہ مصر
- (۵) عمر رضا کحالہ: معجم المؤلفین ج ۱۲ ص ۲۶۳، اور خیر الدین زرکلی: الاعلام ج ۸ ص ۱۳۹۔
- (۶) سرکیس یوسف الیان: معجم المطبوعات العربیہ۔ سرکیس نے اصل ترکی کا عربی ترجمہ نقل کیا ہے، ہم نے اسی عربی کا اردو ترجمہ کیا ہے۔
- (۷) ڈاکٹر سلیمان محمد عطیہ: رسالہ کشف الظنون: ص ۳۶: مکتبة الانجلو المصرية، قاہرہ ۱۹۷۷ء
- (۸) ان مثالوں میں ہم نے ہر جگہ کشف الظنون کا حوالہ دینے کی ضرورت محسوس نہیں کی، حروف تنجی کے اعتبار سے ان مقامات کو کتاب میں دیکھا جاسکتا ہے۔
- (۹) ڈاکٹر سلیمان محمد عطیہ: رسالہ کشف الظنون: ص ۳۵: مکتبة الانجلو المصرية، قاہرہ ۱۹۷۷ء
- (۱۰) حاشیہ مقدمہ طبع چہارم: ص ۸۔
- (۱۱) راغب الطباخ: مقالہ مطبوعہ مجلہ الجمع العلمی العربی دمشق: ج ۱۹ ص ۱۷۲، سن ۱۹۴۴ء۔
- (۱۲) بروکلمان: G.A.L.S. ص ۶۳۵۔

(۱۳) مرجع سابق۔

(۱۴) دیکھیے: مرجع سابق۔

(۱۵) ڈاکٹر سلیمان محمد عطیہ: رسالہ کشف الظنون: ص ۳۸ تا ۴۶: مکتبة الانجلو المصرية،

قاہرہ ۱۹۷۷ء

(۱۶) زیر نظر مقالے میں اس مقدمہ سے بھرپور استفادہ کیا گیا ہے۔

(۱۷) بحوالہ مقدمہ طبع چہارم ص ۱۰، ۱۱۔

□□□

عربی اور اردو محاورات کا تقابلی جائزہ

کسی بھی زبان کا منظوم ادب ہو یا نثری اسالیب، محاورہ ادب کی ان دونوں شاخوں میں بڑی اہمیت رکھتا ہے۔ لسانیات اور ادبیات کے باب میں محاورہ کی ہمہ گیریت کا اندازہ اس بات سے لگایا جاسکتا ہے کہ اگر کسی زبان سے اس کے محاورات الگ کر لیے جائیں تو جو کچھ باقی بچے گا وہ شاید ایک بے روح جسم کے علاوہ اور کچھ نہ ہو۔ محاورہ اپنی ہیئت ترکیبی اور معنوی گہرائی کے اعتبار سے زبان کی ایک خوبصورت فنی پیداوار ہوتا ہے۔ عام طور پر محاورہ تشبیہ، استعارہ اور کنایہ جیسی اصناف بلاغت کے حسین امتزاج سے تشکیل پاتا ہے اور عوام و خواص کا بے تکلف اور برجستہ استعمال اس کی فصاحت، بلاغت، ہمہ گیریت اور مقبولیت پر مہر تصدیق ثبت کر دیتا ہے۔

ڈاکٹر یونس اگا سکر کے بقول اردو میں محاورہ ”الفاظ کے ایسے مجموعہ کو کہتے ہیں جس سے لغوی معنی کی بجائے ایک قرار یافتہ معنی نکلتے ہوں۔ محاورہ میں عموماً علامت مصدر ”نا“ لگتی ہے جیسے آب آب ہونا، دل ٹوٹنا، خوشی سے پھولے نہ سمانا۔ محاورہ جب جملے میں استعمال ہوتا ہے تو علامت مصدر ”نا“ کی بجائے فعل کی وہ صورت آتی ہے جو گرامر کے اعتبار سے موزوں ہوتی ہے جیسے دل ٹوٹ گیا۔ دل ٹوٹ جاتے ہیں، دل ٹوٹ جائے گا وغیرہ“ (اردو کہاوٹیں اور ان کے سماجی و لسانی پہلو ص: ۴۵)

جدید عربی میں محاورہ کو ”التعبیر الاصطلاحی“ (Idiomatic Expression) کہتے ہیں۔ اس کے علاوہ بعض لوگوں نے اس کے لیے ”التعبیر الأدبی“ یا ”العبارة الماثورة“ یا ”القول السائر“ جیسے الفاظ بھی استعمال کیے ہیں۔ عربی میں ”التعبیر

الاصطلاحی“ کا مفہوم اردو میں محاورہ کے مفہوم سے تھوڑا وسیع ہے۔ اردو میں ہم محاورہ، روز مرہ اور اصطلاح تین قسمیں کرتے ہیں اور ان تینوں کے درمیان لفظی و معنوی اعتبار سے فرق کیا جاتا ہے مگر عربی میں التعبیر الاصطلاحی اپنے وسیع تر مفہوم میں ان تینوں کو شامل ہے مثلاً، ”مگر مچھ کے آنسو“ اردو میں محاورہ نہیں بلکہ اصطلاح کے تحت درج کیا جائے گا، مگر عربی میں ”دموع التماسح“ التعبير الاصطلاحی کہلائے گا۔

یہاں اس بات کی طرف بھی اشارہ کرنا ضروری ہے کہ عام طور پر محاورہ اور کہاوت یا التعبير الاصطلاحی اور ضرب المثل کے درمیان خلط ملط کر دیا جاتا ہے۔ یہ غلطی ایسی ”عامۃ الورود“ ہے کہ عوام تو عوام بہت سے خواص بھی اس کا شکار ہو گئے ہیں۔ مثال کے طور پر پروفیسر محمد حسن کی کتاب ”ہندوستانی محاورے“ میں آدھے سے زیادہ ضرب الامثال یا با لفاظ دیگر کہاوتیں درج کر دی گئی ہیں۔ اسی طرح منشی چرنجی لال دہلوی نے ”مخزن المحاورات“ کے نام سے جو ذخیرہ جمع کیا ہے اس میں کثرت سے امثال روز مرہ اور اصطلاحات کو شامل کر لیا ہے۔ منیر لکھنوی کی مشہور لغت ”محاورات نسواں“ میں ایک بھی محاورہ نہیں ہے بلکہ حقیقت یہ ہے کہ یہ ضرب الامثال اور کہاوتوں کا مجموعہ ہے۔

پنڈت برج موہن دتا تریہ کیفی نے اپنی مشہور کتاب ”کیفیہ“ میں دسواں باب محاورہ کے لیے خاص کیا ہے مگر اس میں بھی ۳۰ سے زائد کہاوتیں درج کر دی ہیں۔ دراصل یہ خلط بحث محاورہ اور مثل کی متفقہ جامع و مانع تعریف وضع نہ کیے جانے کا شاخسانہ ہے۔ مثال کے طور پر ”فرہنگ آصفیہ“ کے مصنف نے اصطلاح کی جو تعریف کی ہے اس کو کسی حد تک محاورہ کی تعریف تو کہا جاسکتا ہے مگر ان کی بیان کردہ محاورہ کی تعریف دراصل نہ محاورہ پر صادق آتی ہے نہ ضرب المثل پر۔ محاورہ کی تعریف میں انہوں نے یہ جملہ لکھ کر مسئلہ کو اور پیچیدہ کر دیا کہ ”عین مستورات کی زبان کو محاورہ کہتے ہیں“ دلچسپ بات یہ ہے کہ محاورہ کی مثال میں مصنف نے میر کا یہ شعر نقل کیا ہے۔

ہم ہوئے تم ہوئے کہ میر ہوئے
ان کی زلفوں کے سب اسیر ہوئے

اس میں غالباً ”زلفوں کا اسیر ہونا“ کو تو محاورہ کہا جاسکتا ہے مگر یہ مسئلہ تحقیق طلب ہے کہ یہ ”عین مستورات کی زبان“ کیونکر قرار پایا۔

محاورہ اور ضرب المثل کی متضاد تعریفوں اور غیر متعین حدود اربعہ ہی کا نتیجہ ہے کہ جن مخصوص تراکیب کو فیروز اللغات میں محاورہ قرار دیا گیا ہے ان تراکیب کو فرہنگ آصفیہ میں صرف ”مصدر“ کہا گیا ہے۔ اور صاحب فرہنگ نے جن تراکیب کو محاورہ لکھا ہے وہ فیروز اللغات میں ضرب المثل کے تحت درج ہیں۔

اسی قسم کا خلط بحث عربی میں نظر آتا ہے۔ مثلاً ابن عمر السدوسی کا رسالہ ”کتاب الامثال“ دراصل محاورات یا بالفاظ دیگر التعبیر الاصطلاحی کا مجموعہ ہے۔ ابن سلمہ نے ”الفاخر“ میں محاورات اور امثال کو آپس میں گڈمڈ کر دیا ہے۔ البتہ الشعالی نے ”فقه اللغة“ میں محاورات کو امثال سے الگ رکھتے ہوئے ان کو ”فصل فی الاستعارہ“ کے تحت درج کیا ہے۔ ان متقدمین کا دفاع کرتے ہوئے ڈاکٹر کریم حسام الدین نے لکھا ہے کہ دراصل اس وقت زبان اور اس کے قواعد و ضوابط اپنے ارتقائی مراحل میں تھے۔ اور اصطلاحات کی تعریفات یا ان کے مفہیم کے حدود اربعہ متعین نہیں ہوئے تھے اس لیے اس وقت مثل اپنے وسیع مفہوم کے تحت محاورات کو بھی شامل تھی۔ یہ دفاعی دلیل کسی حد تک قابل قبول ہے مگر آخر ان متاخرین یا معاصرین کے بارے میں کیا تاویل کی جائے گی جو مثل اور محاورہ میں اصطلاحی طور پر فرق متعین ہونے کے باوجود دونوں کو ایک دوسرے میں خلط ملط کیے ہوئے ہیں۔ مثلاً سلیمان فیاض کی ”معجم الماثورات اللغویہ والتعابیر الادبیہ“ میں ۹۰ فیصد امثال ہیں اور ”التعابیر الادبیہ“ برائے نام ہی ہیں۔ دور حاضر کے ممتاز ادیب و ناقد اور ماہر ادبیات ڈاکٹر شوقی ضیف نے اپنی کتاب ”الفن ومذاهبہ فی النثر العربی“ میں محاورات یا بالفاظ دیگر ”التعبیر الاصطلاحی“ کو ”مثل“ ہی کے تحت رکھا ہے، مزید الجھاؤ اس وقت پیدا ہوا جب انہوں نے مات حتف انفہ اور حمی الوطیس جیسے محاوروں کو کل الصيد فی جوف الفرا جیسی مثل کی صف میں کھڑا کر دیا (ص: ۷۵)

المجد میں بھی بے شمار محاورات کو مثل کے کھاتے میں ڈال دیا گیا ہے۔ دراصل محاورہ

اور مثل میں ایک بنیادی فرق یہ ہے کہ مثل ہمیشہ جوں کی توں استعمال کی جاتی ہے اس میں کسی قسم کی تبدیلی نہیں کی جاسکتی۔ مثلاً اردو کی کہاوت ہے ”کھسیانی بلی کھباناوچے“ اب ایسا نہیں ہے کہ آپ اس کو مرد کے لیے استعمال کریں تو ”کھسیانا بلا“ کر دیں۔ اسی طرح عربی کی مثل ہے ”بلغ السيل الزبي“، یہ ہمیشہ اسی طرح استعمال ہوگی، اس میں تبدیلی کر کے لم یبلغ یا سوف یبلغ وغیرہ نہیں کیا جاسکتا۔ اس کے برخلاف محاورے میں تذکیر و تانیث واحد و جمع اور ماضی و حال و مستقبل کے اعتبار سے حسب ضرورت اور حسب موقع صیغہ میں تبدیلی کی جاتی ہے، مثلاً شرم سے پانی پانی ہو گیا، ہو گئے، ہو گئی، ہو جاؤ گے وغیرہ، اسی طرح عربی میں بھی شمر عن ساعد الجسد شمرت، شمروا، لم یشمر وغیرہ۔

ایک فرق یہ بھی ہے کہ محاورہ عبارت کا جز بن کر اس میں جذب ہو جاتا ہے مگر مثل یا کہاوت عبارت میں اپنی الگ شناخت رکھتی ہے۔ مثلاً ناچ نہ جانے آگن ٹیڑھیا پھر ”لا عطر بعد العروس“ یہ عبارت میں الگ سے پہچان لیے جائیں گے۔

اردو یا عربی امثال کا ایک بڑا ذخیرہ وہ ہے جس کو ہم ”شعری ضرب الامثال“ کہتے ہیں۔ امثال کی یہ قسم یا تو کسی شعر کا ایک مصرعہ ہوتی ہے جو اپنی برجستگی اور کثرت استعمال کے سبب مثل کے درجہ کو پہنچ جاتی ہے۔ یا پھر اتفاقیہ طور پر کوئی مثل کسی عروضی وزن پر ہوتی ہے۔ اردو کی مثل ہے..... رع..... ”اس عاشقی میں عزت سادات بھی گئی“، اسی طرح عربی کی مثل ہے ”ما هكذا يا سعد توردا الابل“، مگر محاورہ ابتداءً فاعلاتن فاعلن کی بھول بھولیوں میں کبھی قید نہیں ہوتا بلکہ اس کو حسب ضرورت شعر میں استعمال کیا جاتا ہے۔

محاورہ خواہ کسی زبان کا ہو اس سے ہمیشہ حقیقی معنی کی بجائے مجازی معنی مراد ہوتا ہے، اہل زبان تو اپنے محاورات کے مجازی معنی خوب سمجھتے ہیں، مگر غیر زبان والے کو ان کا معنی سمجھنا دشوار ہوتا ہے، یہ معنی تو کبھی سیاق و سباق سے سمجھ میں آ جاتا ہے اور بعض وقت سیاق و سباق بھی اس مجازی معنی کے فہم میں غیر معاون ثابت ہوتا ہے۔ اردو کے محاورے میں ہم

کہتے ہیں ”اس کا دل باغ باغ ہو گیا“ اس کا معنی ہم سمجھتے ہیں کہ یہ فرحت و انبساط میں مبالغہ کے لیے استعمال ہوتا ہے یعنی ”وہ بہت خوش ہوا“ اگر آپ اس کا عربی میں لفظی ترجمہ کر دیں تو یہ ہوگا کہ ”اصبح قلبہ حدیقۃً حدیقۃً“ ظاہر ہے کہ عربی کا بڑے سے بڑا ادیب بھی اس کا معنی سمجھنے سے قاصر رہے گا۔ اسی طرح عربی کا محاورہ ہے ”مات حتف انفہ“ اہل زبان اس کا مجازی معنی سمجھتے ہیں، یعنی ”بغیر کسی ظاہری سبب یا مرض کے اس کا انتقال ہو گیا“ لیکن اگر اس کا لفظی ترجمہ کر دیں تو یہ ہوگا کہ ”وہ اپنی ناک کی موت مر گیا“، یہ اردو میں بالکل بے معنی ہے۔

ہاں کچھ محاورے ایسے ہیں جو دونوں زبانوں میں مشترک ہیں۔ ایسے محاوروں کو سمجھنے میں دقت نہیں ہوتی۔ کسی ایسے عربی محاورہ کا لفظی ترجمہ اگر ہم لغت میں دیکھیں تو فوراً ہمارا ذہن اس کے مجازی معنی کی طرف منتقل ہو جاتا ہے۔ کیونکہ بعینہ انہی الفاظ میں وہ مخصوص مجازی معنی ہماری زبان میں موجود ہے۔ مثلاً عربی کا محاورہ ہے ”اقتلعه من جذورہ“ اس کا ترجمہ یہ ہوا کہ ”اس کو جڑ سے اکھاڑ پھینکا“ بالکل یہی اردو کا محاورہ بھی ہے، لہذا ہم فوراً سمجھ جاتے ہیں کہ عربی کے اس محاورہ کا مجازی معنی یہ ہوا کہ ”اس کا صفایا کر دیا“، اسی طرح اردو کا ایک محاورہ ہے ”ہاتھ مانگنا“ اس کا مجازی معنی ہے کہ کسی سے رشتہ کی بات کرنا یا شادی کا پیغام دینا۔ اس کا لفظی ترجمہ اگر عربی میں کر دیا جائے تو یہ ہوگا ”أن يطلب یدھا“ یہ عربی کا محاورہ بھی ہے اور اسی معنی میں مستعمل ہے جس میں اردو میں مستعمل ہے لہذا کسی عربی کو اس کا معنی سمجھنے میں دشواری نہیں ہوگی۔

کچھ محاورے ایسے ہیں جو بعینہ تو نہیں لیکن تھوڑی بہت تبدیلی کے ساتھ دونوں زبانوں میں ہیں۔ مثال کے طور پر اردو کا محاورہ ہے ”الٹی چھری سے حلال کر دیا“ اس کا مطلب ہے بہت اذیت اور تکلیف پہنچای۔ اسی معنی میں عربی کا محاورہ ہے ”ذبحہ بغیر سکین“ یعنی بغیر چھری کے ذبح کر دیا۔ اسی طرح اردو کا محاورہ ہے ”دکھتی رگ پر ہاتھ رکھ دیا“ اس کا مطلب ہے کسی کی کمزوری پکڑ لی یا معاملہ کے سب سے اہم پہلو کی گرفت کی۔ اسی معنی میں عربی کا محاورہ ہے ”وضع اصبعہ علی الجرح“ یعنی زخم پر انگلی رکھ دی۔

کچھ محاورے ایسے ہوتے ہیں جن کا کوئی تاریخی پس منظر ہوتا۔ یہ محاورے کسی واقعہ یا حادثے کے لٹن سے جنم لیتے ہیں اور رفتہ رفتہ اصل واقعہ فراموش ہو جاتا ہے مگر محاورہ سکھ رائج الوقت کی طرح باز ادب میں چلتا ہے۔ ہم میں سے کون نہیں کہتا کہ ”میں نے اس کام کا بیڑا اٹھایا ہے“ یعنی اس کو کرنے کا پختہ ارادہ اور عزم کر لیا ہے یا اس کی ذمہ داری اپنے سر لے لی ہے، مگر کم ہی لوگ جانتے ہوں گے کہ دراصل اس محاورہ کے پس منظر میں ایک راجپوتانہ رسم ہے۔ جب کسی سردار یا راجہ کو کوئی اہم کام یا مہم درپیش ہوتی تھی تو وہ دربار میں ایک تخت پر ایک تلوار، شربت کا پیالہ اور ایک پان کا بیڑا رکھوا دیا کرتا تھا اور پھر مصاحبین اور خواص سے اس اہم کام کا ذکر کرتا تھا۔ ان میں سے کوئی سو ما آگے بڑھ کر تلوار کمر سے باندھتا تھا، شربت پیتا تھا اور پان کا بیڑا اٹھا کر منہ میں رکھ لیا کرتا تھا۔ گویا اس مہم کو سر کرنے کی ذمہ داری اپنے سر لے لی ہے چنانچہ یہ محاورہ بن گیا، اسی طرح عربی کے بہت سے محاورے اپنے پیچھے کوئی تاریخی واقعہ یا تہذیبی و سماجی پس منظر رکھتے ہیں، مثلاً ایک محاورہ ہے ”رفع عقیرتہ“ اس کا پس منظر یہ ہے کہ عرب کے ایک شخص کی ٹانگ کٹ گئی۔ اس نے اپنی کٹی ہوئی ٹانگ اٹھا کر چیخا چلا نا شروع کر دیا چونکہ کٹے ہوئے عضو کو ”عقیرہ“ کہتے ہیں لہذا چیخنے چلانے اور شور مچانے کے لیے یہ محاورہ بن گیا۔ (لسان العرب مادة عقیر) رفع عقیرتہ یعنی اس نے اپنی کٹی ہوئی ٹانگ اٹھالی بالفاظ دیگر اس نے شور مچایا اب مجاز و مجاز کی چوٹ کھاتا ہوا یہ محاورہ جدید عربی میں اس طرح استعمال ہوتا ہے ”رفع عقیرتہ ضد فلان“ یعنی فلاں کے خلاف آواز اٹھای۔

جب تک کسی زبان کے محاورات پر گہری نظر نہ ہو اس وقت تک اس زبان میں اچھی انشا پردازی نہیں کی جاسکتی۔ اور اگر آپ ایک زبان کا ترجمہ دوسری زبان میں کر رہے ہیں تو محاوروں کی اہمیت اور بڑھ جاتی ہے۔ ایسی صورت میں ضروری ہے کہ آپ دونوں زبانوں کے محاورات سے بخوبی واقف ہوں تاکہ محاورہ کا ترجمہ محاورہ میں کیا جائے۔ اسی کو ”بامحاورہ ترجمہ“ کہتے ہیں، اگر آپ محاورہ کا لفظی ترجمہ کر دیں گے تو یا تو وہ بے معنی ہو جائے گا یا کم از کم غیر فصیح ہوگا۔ سوائے ان محاورات کے جو لفظ و معنی میں یکسانیت کے ساتھ دونوں

زبانوں میں ہیں مگر ایسے محاورے کم ہی ہیں۔ یہ ایسا نازک مقام ہے کہ یہاں اچھے اچھوں کی قابلیت غوطہ کھا جاتی ہے۔ ہمارے یہاں آج بھی ”ذهب ابو حنیفہ الی کذا“ کا ترجمہ ”ابو حنیفہ اس طرف گئے ہیں“ کیا جاتا ہے۔ یہ ترجمہ نہ صرف یہ کہ غیر فصیح ہے بلکہ اردو محاورہ کے اعتبار سے بھی غلط ہے دراصل سلیس اور با محاورہ ترجمہ کرنا بھی ایک فن ہے جو محض زبان کے قواعد رٹ لینے اور مفردات کو حفظ کر لینے سے نہیں آتا بلکہ اس کے لیے ذوق سلیم اور ادبی شعور بھی ضروری ہے۔ شاید اسی ذوق سلیم اور ادبی شعور کے فقدان کا نتیجہ ہے کہ ہمارے یہاں اگر ”فقد قال زید“ کا ترجمہ ”پس تحقیق کہہا زید نے“ نہ کیا جائے تو بعض ”کافیہ بردوش“ قسم کے علامہ چین بجیں ہو جاتے ہیں۔ اس قسم کے ترجمے اگر نحو و صرف کی کتابوں میں دی گئی مثالوں تک محدود رہیں تو ہمیں کوئی اعتراض نہیں مگر حیرت اس وقت ہوتی ہے جب اسی قسم کے نحوی و صرفی ترجمے عام مذہبی، ادبی اور تاریخی کتابوں میں روا رکھے جاتے ہیں، ان کو دیکھ کر سوائے اس کے اور کیا کہا جاسکتا ہے کہ ”شعر مرہد رسہ کہ برد“ یہ تو عربی سے اردو ترجمہ کی بات تھی اسی سے اندازہ لگایا جاسکتا ہے کہ اردو سے عربی ترجمے اپنے جلو میں کیسے کیسے ادبی جواہر پارے اور محاوراتی شاہکار رکھتے ہوں گے۔

ایک بڑی دشواری یہ بھی ہے کہ عام طور پر عربی سے اردو یا اردو سے عربی لغات میں محاورات بہت کم شامل کیے گئے ہیں، اور جو ہیں بھی ان کے یا تو لفظی معنی درج کر دیئے گئے ہیں یا پھر اپنی طرف سے کوئی ایسی تعبیر گڑھ دی گئی ہے جس سے اہل زبان نا آشنا ہیں۔ اب تک کوئی ایسی کتاب بھی دیکھنے میں نہیں آئی جس میں عربی محاورات کو یکجا کر کے اردو میں ان کا متبادل محاورہ دیا گیا ہو۔ پاکستان سے شائع شدہ ایک دو کتابیں ضرور نظر سے گذریں مگر ان میں یا تو محاورات کے نام پر ضرب الامثال جمع کر دی گئی ہیں یا پھر تعبیرات کے نام پر عرب کے مستند ادبا کی کتابوں سے شگفتہ اور عمدہ جملے یکجا کر دیئے گئے ہیں۔

جیسا کہ ہم نے ابھی عرض کیا کہ با محاورہ ترجمہ کرنے کے لیے ضروری ہے کہ آپ کو دونوں زبانوں کے محاورات سے واقفیت ہو، مثال کے طور پر اگر عربی میں یہ ہو کہ ”ضرب عصفورین بحجر“ تو اس کا ترجمہ یہ نہیں ہوگا کہ اس نے ایک پتھر سے دو چڑیاں ماریں

بلکہ یہ ہوگا کہ اس نے ایک تیر سے دو شکار کیے۔ اسی طرح اگر یہ ہو کہ ”جعل الحبة قبة“ تو اس کا ترجمہ یہ نہیں ہوگا کہ اس نے دانے کا گنبد بنادیا بلکہ یہ ہوگا کہ اس نے رائی کا پہاڑ بنادیا۔ اسی طرح اگر اردو میں یہ ہو کہ اس نے خود اپنے پیر پر کلہاڑی مار لی تو اس کا ترجمہ عربی میں یہ نہیں ہوگا کہ ”ضرب علی رجلہ بالفأس“ بلکہ یہ ہوگا کہ ”حفر قبرہ بیدہ“ یعنی اس نے اپنے ہاتھ اپنی قبر کھود دی۔

راقم الحروف نے اس موضوع کی اہمیت اور طلبہ کو اس کی اشد ضرورت کے پیش نظر اپنی کم علمی کے باوجود تقریباً ایک ہزار عربی محاورے یکجا کر کے ان کا ترجمہ اردو محاورے میں کرنے کی کوشش کی ہے۔ اس کتاب سے عربی زبان و ادب میں دلچسپی رکھنے والے طلبہ کو نہ صرف ترجمہ کرنے میں بلکہ عربی انشا پردازی میں بھی کافی مدد ملے گی۔ اس پر ایک تفصیلی مقدمہ بھی ہے جس میں عربی اور اردو محاورات کا تقابلی تجزیہ کرتے ہوئے ان کے لسانی، تاریخی، سماجی، اور ترکیبی پہلوؤں پر بحث کی گئی ہے۔ ساتھ ہی مقدمہ میں عربی سے اردو اور اردو سے عربی ترجمہ کرنے کے لیے مثالوں کے ساتھ کچھ ایسے رہنما اصول بھی درج کیے گئے ہیں جن کی رعایت کر کے ان لسانی غلطیوں سے کسی حد تک بچا جاسکتا ہے جو ہمارے ”ادبائے روزگار“ کی عربی یا عربی سے اردو ترجمہ کا خاص وصف ہیں۔ انشاء اللہ جلد ہی یہ کتاب منظر عام پر آکر اہل ذوق کے ہاتھوں میں ہوں گی۔

(جام نور جولائی ۲۰۰۴ء)



ہم نامی کا مغالطہ

تعارف، پہچان اور شناخت کے سلسلہ میں انسان کے نام کی بڑی اہمیت ہے۔ اسی کے ذریعہ ہم ایک دوسرے کو پہچانتے ہیں، مگر کبھی ایسا ہوتا ہے کہ ایک ہی نام کے دو یا اس سے زیادہ افراد ہوتے ہیں جن کو ہم نام کہا جاتا ہے، دو ہم نام افراد کے درمیان فرق کرنے کے لیے عام طور پر ناموں کے ساتھ قبیلہ، خاندان، شہر، مسلک یا مشرب کی نسبتوں کے سابقے اور لاحقے لگا دیئے جاتے ہیں، تاکہ دونوں کی شناخت الگ الگ قائم رہے۔ راویان حدیث میں بعض حضرات ایسے بھی ہیں جو نہ صرف یہ کہ ہم نام ہیں بلکہ ان کے والد اور ان کے دادا بھی ہم نام تھے۔ اس قسم کے افراد کے درمیان فرق کرنے میں بڑی دقت پیش آتی ہے۔ علم اسماء الرجال کے ماہرین نے اس سلسلہ میں بہت سی علامتیں وضع کی ہیں جن کی مدد سے ہم نام راویوں کے درمیان فرق کیا جاتا ہے، مگر پھر بھی یہ ایسا نازک مقام ہے کہ یہاں سلامتی سے گزر جانا بڑے کمال کی بات ہے۔ ورنہ ماہر سے ماہر عالم اسماء الرجال بھی یہاں کبھی نہ کبھی دھوکا کھا جاتا ہے۔

ہمارے اکابر علماء محدثین اور مصنفین میں بے شمار ایسے حضرات ہیں جو ہم نام ہیں، دو ہم نام افراد میں سے ایک مشہور ہوں اور دوسرے کا نام پردہ گمنامی میں چلا جائے تو کوئی پریشانی کی بات نہیں، دشواری اس وقت پیش آتی ہے جب دو افراد ہم نام ہونے کے ساتھ ساتھ نامور بھی ہوں، ایسی صورت میں اکثر مغالطہ ہوتا ہے۔ کبھی ایک کی تصانیف دوسرے کی سمجھ لی جاتی ہیں اور کبھی دوسرے کی خدمات پہلے کے کھاتے میں ڈال دی جاتی ہیں۔ زیر نظر مقالہ میں ہم ایسے ہی بعض اکابر علماء کے ناموں پر روشنی ڈالیں گے جو ہم نام

ہونے کے ساتھ نامور بھی ہیں، ہم نے صرف چند ان علما کا انتخاب کیا ہے جو مشہور و معروف ہیں اور اکثر عوام تو عوام علمی حلقوں میں بھی ان دو حضرات کو ایک ہی سمجھ لیا جاتا ہے۔

(۱) شیخ شہاب الدین سہروردی صاحب سلسلہ سہروردیہ اور شیخ شہاب الدین سہروردی صاحب حکمت الاشراق کو عام طور پر ایک ہی سمجھ لیا جاتا ہے، حالانکہ یہ دو الگ الگ شخصیات ہیں، اول الذکر کا پورا نام ابو حفص عمر بن محمد بن عبد اللہ شہاب الدین السہروردی ہے آپ کی ولادت سہرورد میں ۵۳۹ھ میں اور وفات بغداد میں ۶۳۲ھ میں ہوئی۔ آپ کا لقب ”شیخ الشیوخ“ ہے۔ ”عوارف المعارف“ آپ کی مشہور کتاب ہے، اس کے علاوہ ”نغۃ البیان فی تفسیر القرآن“ اور ”جذب القلوب الی مواصلة المحبوب“ بھی آپ کی تصانیف سے ہیں۔ ثانی الذکر سے آپ کو ممتاز کرنے کے لیے آپ کے نام کے ساتھ عموماً ”شیخ الشیوخ“ لگایا جاتا ہے یا پھر اکثر اوقات صرف ”شیخ شہاب الدین سہروردی“ سے آپ ہی کی ذات مراد ہوتی ہے، ثانی الذکر کا پورا نام ابو الفتح یحییٰ بن جش بن امیرک شہاب الدین السہروردی ہے۔ ان کی ولادت سہرورد میں ۵۴۹ھ میں ہوئی۔ آپ کی بعض فلسفیانہ اور صوفیانہ آرا کی وجہ سے علما وقت نے آپ کے قتل کا فتویٰ دیا۔ سلطان الظاہر غازی نے آپ کو قلعہ حلب میں مقید کر دیا اور وہیں ۵۸۷ھ میں آپ کو تختہ دار پر لٹکا دیا گیا۔ آپ کی تصانیف میں ”حکمت الاشراق“ بہت مشہور ہے، اس کے علاوہ ”التلویحات“، ”ہیاکل النور“ اور ”المشارع والمطارحات“ بھی آپ کی تصانیف ہیں۔ اول الذکر سے آپ کو ممتاز کرنے کے لیے آپ کے نام کے ساتھ ”صاحب حکمت الاشراق“ لگایا جاتا ہے یا شیخ شہاب الدین یحییٰ سہروردی لکھا جاتا ہے۔

(۲) ابن رشد صاحب ”تہافت التہافت“ اور ابن رشد صاحب ”البیان والتحصیل“ کو بھی عام طور پر ایک ہی سمجھ لیا جاتا ہے۔ حالانکہ یہ دو لوگ ہیں اول الذکر پوتے ہیں اور ثانی الذکر دادا۔ مزے کی بات یہ ہے کہ دونوں کی کنیت ابو الولید ہے دونوں کا نام محمد ہے، دونوں کے والد کا نام احمد ہے اور دونوں قرطبی ہیں۔

اول الذکر کا پورا نام ابو الولید محمد بن احمد بن محمد بن احمد بن رشد القرطبی ہے ان کی

ولادت ۵۲۰ھ اور وفات ۵۹۵ھ میں ہوئی۔ فلسفہ، طب، فقہ اور علم الکلام میں ۷۰ سے زیادہ کتب و رسائل آپ نے تصنیف فرمائے۔ حجة الاسلام امام غزالی کی معرکتہ الآرا کتاب ”تہافت الفلاسفہ“ کا رد لکھنا بڑے دل گردے کا کام تھا۔ اس سلسلے میں آپ نے قلم اٹھایا اور جواب میں ”تہافت التہافت“ تصنیف فرمائی جس میں فلاسفہ کا دفاع کرتے ہوئے یہ ثابت کیا کہ دراصل امام غزالی شیخ الرئیس اور الفارابی کی عبارتیں ہی نہیں سمجھ سکے، اور بغیر سمجھے فلاسفہ پر کفر کا فتویٰ ٹھونک دیا، حالانکہ محققین کا فیصلہ یہ ہے کہ امام غزالی کے مقابلہ میں ابن رشد کے دلائل کمزور ہیں۔ آپ کی دوسری مشہور کتاب ”بداية المجتهد ونهاية المقتصد“ ہے۔

ثانی الذکر کا پورا نام ابوالولید محمد بن احمد بن رشد القرطبی ہے، ان کی ولایت ۴۵۵ھ اور وفات ۵۲۰ھ میں ہوئی۔ آپ کا شمار اجلہ فقہائے مالکیہ میں ہوتا ہے۔ مشہور سیرت نگار اور محدث امام قاضی عیاض مالکی (و- ۶۷۷ھ ف- ۵۴۴ھ) صاحب کتاب الشفا کو آپ سے شرف تلمذ حاصل ہے، آپ کی تصانیف میں ”البيان والتحصيل“ ۲۰ جلد، ”المقدمات والممہدات“ ۳ جلد اور ”فتاویٰ ابن رشد“ ۳ جلد زیادہ مشہور ہیں۔ یہ تینوں کتب مطبوعہ ہیں اور تینوں فقہ مالکیہ میں ہیں (ڈاکٹر محمد علی مکی نے ”بداية المجتهد“ کو غلطی سے آپ کی طرف منسوب کر دیا ہے، حالانکہ وہ اول الذکر کی ہے۔ جب صرف ”ابن رشد“ لکھا جاتا ہے تو اس سے اول الذکر مراد ہوتے ہیں اور ثانی الذکر ”ابن رشد الجید“ لکھا جاتا ہے۔

(۳) فقہ حنبلی میں ابن قدامۃ کی ”المغنی“ کا نام کس نے نہیں سنا ہوگا اور ساتھ ہی ابن قدامۃ کی ”الصارم المنکی“ مشہور و معروف کتاب ہے، ان دو کتابوں کے مصنف کو بھی غلطی سے ایک ہی سمجھ لیا جاتا ہے حالانکہ یہ دو ابن قدامۃ ہیں، اس مغالطہ کی ایک وجہ یہ بھی ہے کہ یہ دونوں المقدسی ہیں اور دونوں الحنبلی ہیں، اول الذکر کا پورا نام ابو محمد موفق الدین عبد اللہ بن احمد ابن قدامۃ المقدسی الحنبلی ہے (ولادت ۵۴۱ھ وفات ۶۲۰ھ) فقہ حنبلی میں ”المغنی“ آپ کی مشہور کتاب ہے۔ ساتھ ہی اصول الفقہ

میں ”روضۃ الناظر“ بھی آپ کی مشہور تصنیف ہے۔ ثانی الذکر کا پورا نام ابو عبد اللہ شمس الدین محمد بن احمد بن عبد الہادی ابن قدامة المقدسی الحنبلی ہے (ولادت ۷۰۵ھ وفات ۷۴۴ھ)۔ آپ نے شیخ ابن تیمیہ اور امام ذہبی سے اخذ علم کیا، جب امام السبکی نے شیخ ابن تیمیہ کا رد لکھا تو ان کے جواب میں ابن قدامة نے ”الصارم المنکی فی الرد علی بن السبکی“ تحریر فرمائی۔ اس کے علاوہ آپ کی دوسری مشہور کتاب ”العقود الدریۃ فی مناقب شیخ الاسلام احمد بن تیمیہ“ ہے۔ اول الذکر سے آپ کو ممتاز کرنے کے لیے عام طور پر آپ کو ابن قدامة الصغیر لکھا جاتا ہے۔

(۴) حافظ ابن حجر عسقلانی اور علامہ ابن حجر الہیثمی میں اکثر مغالطہ ہوتا ہے اور کبھی ابن حجر مکی اور ابن حجر الہیثمی کو دو شخص سمجھ لیا جاتا ہے۔ حافظ ابن حجر عسقلانی کی ذات گرامی محتاج تعارف نہیں آپ کا پورا نام ابو الفضل شہاب الدین احمد بن علی بن محمد الکنانی العسقلانی ہے، آپ کی ولادت ۷۷۳ھ اور وفات ۸۵۲ھ میں ہوئی، ”فتح الباری“ ”لسان المیزان“ ”تہذیب التہذیب“ اور ”الاصابة فی تمییز الصحابة“ آپ کی شہرہ آفاق تصانیف ہیں، عام طور پر اگر صرف حافظ بن حجر لکھا جائے تو آپ ہی کی ذات گرامی مراد ہوتی ہے۔ علامہ ابن حجر الہیثمی کا پورا نام ابو العباس شہاب الدین احمد بن محمد بن علی ابن حجر الہیثمی اسعدی الانصاری ہے۔ آپ کی ولادت مصر میں ۹۰۹ھ میں اور وفات مکہ مکرمہ میں ۹۷۴ھ میں ہوئی۔ اسی وجہ سے کبھی آپ کو ابن حجر مکی بھی لکھا جاتا ہے۔ ”الجوہر المنظم فی زیارة قبر النبی المکرم“، ”الصواعق المحرقة“ اور ”الخیرات الحسان فی مناقب ابی حنیفة النعمان“ آپ کی مشہور تصانیف ہیں۔

(۵) شیخ اکبر محی الدین ابن عربی اور ابن العربی صاحب ”احکام القرآن“ کے درمیان بھی اکثر مغالطہ ہو جاتا ہے۔ دونوں کا نام محمد ہے، دونوں کی کنیت ابو بکر ہے دونوں کا تعلق اشبیلیہ اور اندلس سے ہے۔ اول الذکر کا پورا نام ابو بکر محمد بن علی بن محمد بن عربی الحاتمی الاندلسی ہے (ولادت ۵۶۰ھ وفات ۶۳۸ھ) آپ کا لقب محی الدین اور الشیخ الاکبر ہے، چار سو سے زیادہ کتب و رسائل آپ نے تصنیف فرمائی۔ الفتوحات المکیہ، فصوص الحکم

اور تفسیر اکبر آپ کی مشہور کتب ہیں، ثانی الذکر کا پورا نام ابو بکر محمد بن عبد اللہ بن محمد ابن العربی المعافری المالکی الاشبیلی ہے (ولادت ۴۶۸ھ وفات ۵۴۳ھ) ”احکام القرآن“ ”العواصم من القواصم“ اور ”عارضۃ الاحوذی فی شرح الترمذی“ آپ کی مشہور تصانیف ہیں، ان دونوں حضرات میں فرق کرنے کے لیے شیخ اکبر کو ابن عربی (بغیر الف لام کے) اور ثانی الذکر کو ابن العربی (الف لام کے ساتھ) لکھا جاتا ہے

(۶) احادیث احکام کی مشہور کتاب ”منتقى الاخبار“ کے مصنف ابن تیمیہ الحرانی کو غلطی سے وہ ابن تیمیہ الحرانی سمجھ لیا جاتا ہے جو شیخ الاسلام کے لقب سے مشہور ہیں۔ حالانکہ یہ دو الگ الگ شخصیات ہیں اول الذکر دادا ہیں اور ثانی الذکر پوتے، اول الذکر کا نام ابو البرکات مجد الدین عبد السلام بن عبد اللہ ابن تیمیہ الحرانی الحنبلی ہے (ولادت ۵۹۰ھ وفات ۶۵۲ھ) آپ منتقى الاخبار کے مصنف ہیں۔ قاضی شوکانی کی مشہور کتاب ”نیل الاوطار“ دراصل اسی منتقى الاخبار کی شرح ہے، ثانی الذکر کا پورا نام ابو العباس تقی الدین احمد بن عبد الحلیم بن عبد السلام ابن تیمیہ الحرانی ہے (ولادت ۶۶۱ھ وفات ۷۲۸ھ) طلاق ثلاثہ، شدر حال اور وسیلہ واستعانت وغیرہ میں آپ نے اجماع امت کے خلاف فتویٰ دیا۔ بعض حضرات نے تشابہات کے مسئلہ میں تجسیم اور تشبیہ کا عقیدہ بھی آپ سے منسوب کیا ہے مگر آپ کے موجودہ معتقدین اس کو اتہام قرار دے کر اس سے برأت ظاہر کرتے ہیں۔ ۳۷ ضخیم جلدوں میں ”مجموعۃ فتاویٰ“، ”المصارم المسلول علی شاتم الرسول“، ”منہاج السنہ“ اور ”الرسائل والمسائل“ آپ کی مشہور تصانیف ہیں۔ ان دونوں حضرات میں فرق کرنے کے لیے اول الذکر کو ابن تیمیہ الجدد لکھا جاتا ہے۔

(۷) حافظ زین الدین عراقی، ابن عراق اور ابن العراقی میں بھی اکثر دھوکا ہو جاتا ہے، یہ تینوں حضرات مشہور ہیں اور ان کی تصانیف بھی عام طور پر شائع ہوتی ہیں۔ (الف) ابو الفضل زین الدین عبد الرحیم بن الحسین المعروف بہ حافظ عراقی (ولادت ۷۲۵ھ وفات ۸۰۶ھ) آپ کا شمار حفاظ حدیث میں ہوتا ہے۔ آپ کی سب سے

مشہور کتاب ”المغنی عن حمل الاسفار فی الاسفار“ ہے۔ امام غزالی کی ”احیاء العلوم“ میں وارد احادیث و آثار کی تخریج پر یہ کتاب مشتمل ہے۔ اور عام طور سے ”احیاء العلوم“ کے حاشیہ پر شائع ہوتی ہے۔ اس کے علاوہ ”ذیل علی المیزان“، ”فتح المغیث“، ”التحریر فی اصول الفقہ“، ”تقریب الاسانید و ترتیب المسانید“ وغیرہ آپ کی مشہور و مطبوع کتب ہیں۔

(ب) ابن عراق: علی بن محمد بن علی بن عبد الرحمن بن عراق الکنانی (ولادت ۹۰۷ھ وفات ۹۶۳ھ مدینہ منورہ میں) آپ کی معروف کتاب ”نزہۃ الشریعة المرفوعة عن الاخبار الشنیعة الموضوعة“ ہے، یہ دو جلدوں میں ہے اور عام طور پر دستیاب ہے۔
(ج) ابن العرائی: ولی الدین ابوزرعة احمد بن عبد الرحیم (ولادت ۷۶۲ھ وفات ۸۲۶ھ) آپ کی سب سے مشہور کتاب ”البيان والتوضیح لمن اخرج له فی الصحیح وقد مس بضرب من التجریح“ ہے، اس کے علاوہ ”حاشیة الکشاف“، ”اخبار المدلسین“ اور ”الاطراف بأوهام الاطلاف“ بھی آپ کی تصانیف میں ہیں۔

(۸) مشہور تفسیر ”البحر المحیط“ کے مصنف ابو حیان اور مشہور فلسفی و صوفی ابو حیان کو بعض وقت غلطی سے ایک ہی سمجھ لیا جاتا ہے۔ حالانکہ یہ دو لوگ ہیں۔ اول الذکر کا پورا نام محمد بن یوسف الغرناطی اشیر الدین ابو حیان ہے (ولادت ۶۵۴ھ وفات ۷۴۵ھ) - ۲۰ سے زیادہ کتب کے مصنف ہیں۔ ”تفسیر البحر المحیط“ آپ کی سب سے مشہور کتاب ہے جو ۸ جلدوں میں ہے اور دستیاب ہے۔ جب ابو حیان الاندلسی یا ابو حیان النحوی لکھا جائے تو آپ کی ذات مراد ہوتی ہے۔

ثانی الذکر کا پورا نام علی بن العباس ہے۔ آپ کی وفات لگ بھگ ۴۰۰ھ میں ہوئی، یا قوت الحموی نے آپ کو شیخ الصوفیہ لکھا ہے جب کہ علامہ ابن الجوزی نے زندیق لکھا ہے۔ اور اس امت کے تین سب سے بڑے زنادقہ میں آپ کو بھی شمار کیا ہے، آپ کی کتب میں ”المقابسات“، ”الصداقة والصدیق“، ”لبصائر والذخائر“، ”الامتناع

والموانسہ“ اور ”المحاضرات والمناظرات“ زیادہ مشہور ہیں۔ یہ ساری کتابیں فلسفیانہ اور صوفیانہ مباحث پر مشتمل ہیں۔ ابو حیان التوحیدی یا ابو حیان الصوفی جب لکھا جائے تو آپ کی ذات مراد ہوتی ہے۔

(۹) بعض لوگ امام ترمذی اور حکیم ترمذی کو بھی ایک ہی سمجھ لیتے ہیں، حالانکہ یہ بھی دو شخصیات ہیں اول الذکر مشہور امام حدیث ابو عیسیٰ محمد بن عیسیٰ السلمی الترمذی (ولادت ۲۰۹ھ وفات ۲۷۹ھ) ہیں جو جامع الترمذی اور الشماں النبویہ کے جامع اور مرتب ہیں۔ جب کہ ثانی الذکر صوفی ہیں جو حکیم ترمذی کے نام سے مشہور ہیں، آپ کی وفات (لگ بھگ) ۳۲۰ھ میں ہوئی، آپ کا پورا نام ابو عبد اللہ محمد بن علی بن الحسن ہے، آپ کا شمار اکابر صوفیا میں ہوتا ہے۔ ”ختم الاولیا“، ”نوادیر الاصول من احادیث الرسول“ اور ”الریاضۃ وادب النفس“ آپ کی تصانیف ہیں، آپ کی کتاب ختم الاولیا کے بعض نظریات کی بنیاد پر علمائے آپ کی تکفیر کی اور ترمذ سے شہر بدر کروادیا۔ ”ختم الاولیا“ میں قابل اعتراض باتوں میں سے ایک بات یہ بھی تھی کہ آپ نے خاتم النبیین کی تاویل کرتے ہوئے یہ تحریر فرمادیا کہ خاتم النبیین کی تاویل بعثت کے اعتبار سے آخر النبیین کرنے میں کوئی خوبی نہیں ہے بلکہ یہ بیوقوفوں اور جاہلوں کی تاویل ہے۔ پھر آپ نے ختم کے معانی بیان کرتے ہوئے اپنی رائے میں خاتم النبیین کا معنی بیان کیا ہے۔ (ختم الاولیا ص: ۳۱ دارالکتب العلمیہ بیروت ۱۹۹۹ء)

(۱۰) اسی طرح ابو عبد الرحمن السلمی بھی دو ہیں ایک مشہور راوی قرأت ہیں اور دوسرے صوفی ہیں، ابو عبد الرحمن السلمی الصوفی (و ۳۲۵ھ، م ۴۱۲ھ) کی مشہور کتب میں مقدمہ فی التصوف، طبقات الصوفیہ اور حقائق التفسیر شامل ہیں۔

نوٹ :- مقالہ میں ذکر کردہ علما کی سن ولادت و وفات کے سلسلہ میں خیر الدین الزرکلی کی ”الاعلام“ پر اعتماد کیا گیا ہے۔ (اسید الحق)

(جام نور اگست ۲۰۰۴ء)

تفہیم حدیث

تشہد کے سلسلے میں ایک مغالطے کا تحقیقی جائزہ

نماز میں قعدہ کی حالت میں کچھ مخصوص الفاظ پڑھنے کا حکم دیا گیا ہے جن کو اصطلاح میں تشہد اور عام زبان میں ”التحیات“ کہتے ہیں، اس میں پہلے اللہ کی حمد و ثنا ہے، پھر نبی کریم ﷺ پر سلام ہے، اس کے بعد اللہ کے نیک بندوں پر سلام ہے، اور پھر توحید و رسالت کی گواہی پر یہ دعا ختم ہوتی ہے۔ صحیح احادیث میں اس کے مختلف الفاظ آئے ہیں، ترتیب اور مفہوم کم و بیش سب کا یہی ہے جو مذکور ہوا البتہ روایتوں کے اختلاف کی وجہ سے الفاظ میں تھوڑا بہت تفاوت ہے۔ مثال کے طور پر صحیح بخاری اور صحیح مسلم میں حضرت ابن مسعود رضی اللہ تعالیٰ عنہ سے یہ الفاظ مروی ہیں:

التحیات لله و الصلوات والطيبات السلام عليك ايها
النبي ورحمة الله وبركاته السلام علينا و على عباد الله
الصالحين اشهد ان لا اله الا الله واشهد ان محمدا
عبده ورسوله - (۱)

یہ تشہد ابن مسعود کہلاتا ہے۔ اس کے علاوہ حضرت ابن عباس اور
حضرت ابن عمر رضی اللہ تعالیٰ عنہم سے بھی تشہد کی روایتیں منقول ہیں۔

تشہد ابن عباس یہ ہے: التحیات المبارکات الصلوات الطیبات لله
السلام عليك ايها النبي ورحمة الله وبركاته السلام علينا و على عباد الله
الصالحين اشهد ان لا اله الا الله واشهد ان محمدا عبده ورسوله -
تشہد ابن عمر یہ ہے: التحیات لله الزاکیات لله الطیبات الصلوات لله

السلام عليك ايها النبي ورحمة الله وبركاته السلام علينا وعلى عباد الله
الصالحين اشهد ان لا اله الا الله واشهد ان محمدا عبده ورسوله
احناف کا عمل تشہد ابن مسعود پر ہے اور امام احمد بن حنبل کے مسلک میں بھی اسی پر عمل
ہے، اکثر شافعیہ نے تشہد ابن عباس کو اختیار فرمایا ہے، امام لیث بن سعد نے بھی اسی کو
اختیار کیا ہے، جب کہ امام مالک نے تشہد ابن عمر کو اختیار فرمایا ہے۔

ان تمام روایتوں میں ایک بات مشترک ہے کہ ان میں نبی کریم ﷺ کو سلام کے لیے
ندا اور خطاب کا صیغہ استعمال کیا گیا ہے یعنی السلام عليك ايها النبي ورحمة الله
وبركاته (اے نبی آپ پر سلام ہو اور اللہ کی رحمتیں اور برکتیں (نازل) ہوں) کچھ حضرات
کے لیے نبی کریم ﷺ کو اس طرح مخاطب کر کے سلام کرنا تشویش کا باعث ہوتا ہے لہذا یہ
حضرات اپنی ”تشویش“ کو مختلف تاویلات کے ذریعہ دور کرنے کی کوشش کرتے
ہیں، حالانکہ اگر تحقیقی نظر سے دیکھا جائے تو ان تاویلات کی حیثیت مغالطے سے زیادہ کچھ
نہیں ہے۔ اس سلسلہ میں عام طور پر دو باتیں کہی جاتی ہیں:

(۱) تشہد کے یہ الفاظ اس وقت تک پڑھے جاتے رہے جب تک نبی کریم
ﷺ ظاہری طور پر صحابہ کے درمیان موجود رہے، مگر جب آپ نے پردہ فرمایا تو بجائے
السلام عليك ايها النبي (اے نبی آپ پر سلام ہو) کے السلام على
النبي (نبی ﷺ پر سلام ہو) پڑھا جانے لگا، اس کے لیے حضرت ابن مسعود رضی اللہ تعالیٰ
عنه سے مروی ایک روایت کا حوالہ دیا جاتا ہے جو صحیح بخاری اور مسند ابی عوانہ میں مروی
ہے۔ امام ابی عوانہ یعقوب بن اسحاق الاسفرائینی (م: ۳۱۶ھ) اپنی مسند میں حضرت ابن
مسعود رضی اللہ تعالیٰ عنہ سے روایت کرتے ہیں کہ: وهو بين ظهر انيسنا فلما قبض
قلنا السلام على النبي - (۲)

ترجمہ: ابن مسعود نے فرمایا کہ وہ (یعنی السلام عليك ايها النبي) حضور ﷺ
کی حیات ظاہری میں تھا، جب حضور نے پردہ فرمالیا تو ہم یہ کہنے لگے ”السلام على
النبي“ یعنی نبی پر سلامتی ہو۔ یہی روایت الفاظ کے قدرے اختلاف کے ساتھ صحیح بخاری

میں بھی وارد ہے جس کی تفصیل آگے آرہی ہے۔

(۲) دوسرا مغالطہ یہ دیا جاتا ہے کہ یہ الفاظ یعنی السلام علیک ایہا النبی یہ تشہد میں آئے ہیں اور تشہد معراج کی رات اللہ اور اس کے رسول کے درمیان ہونے والی گفتگو کی حکایت ہے، اس سے انشاء مصلی مقصود نہیں ہے یعنی نمازی سلام کا قصد و ارادہ نہیں کرتا بلکہ وہ صرف ان الفاظ کی نقل و حکایت کرتا ہے، جس طرح کہ قرآن کریم میں بے شمار جگہ لفظ ”یا“ (اے فلاں) کے ذریعے مختلف اقوال کی حکایت موجود ہے جب نمازی ان آیات کو نماز میں تلاوت کرتا ہے تو اس کا ارادہ ان مذکورہ اشخاص کو پکارنا یا ندا کرنا نہیں ہوتا ہے بلکہ وہ محض اس واقعے کی نقل و حکایت کے طور پر ان الفاظ کو ادا کرتا ہے، اسی طرح تشہد میں بھی نبی کریم ﷺ کو مخاطب کر کے سلام کرنا مقصود نہیں ہے بلکہ یہ تو صرف اس گفتگو کی نقل و حکایت ہے۔

ذیل میں ہم ان دونوں دلیل نما مغالطوں کا تنقیدی جائزہ لیں گے۔ لیکن آگے بڑھنے سے پہلے تشہد ابن مسعود کے سلسلے میں محدثین کی رائے دیکھتے چلیں۔ امام ترمذی اپنی جامع میں حضرت ابن مسعود کی مذکورہ روایت نقل کرنے کے بعد فرماتے ہیں:

حدیث ابن مسعود قد روی عنہ من غیر وجہ، وهو اصح حدیث روی عن النبی ﷺ فی التشہد والعمل علیہ عند اکثر اهل العلم من اصحاب النبی ﷺ ومن بعدهم من التابعین، وهو قول سفیان الثوری، وابن مبارک، واحمد واسحاق (۳)

ترجمہ: ابن مسعود کی حدیث ایک سے زیادہ طریقوں سے مروی ہے اور وہ تشہد کے سلسلہ میں نبی کریم ﷺ سے مروی حدیثوں میں سب سے اصح حدیث ہے، صحابہ اور ان کے بعد تابعین میں سے اکثر اہل علم کا اسی پر عمل ہے، یہی سفیان ثوری، ابن مبارک، احمد بن حنبل اور اسحاق کا قول بھی ہے۔

حافظ ابن حجر عسقلانی فتح الباری میں فرماتے ہیں:

قال البزار لما سئل عن اصح حديث في التشهد قال هو
عندى حديث ابن مسعود روى عن نيف و عشرين
طريقا ثم سرد اكثرها وقال لا اعلم في التشهد اثبت منه
ولا اصح اسانيد ولا اشهر رجالا (۴)

ترجمہ: جب بزار سے تشہد کی صحیح ترین حدیث کے بارے میں پوچھا
گیا تو انھوں نے کہا میرے نزدیک وہ حدیث ابن مسعود ہے۔ یہ
میں سے زائد صحابہ سے مروی ہے، پھر بزار نے ان میں سے اکثر
طریقوں کو ذکر کیا ہے، پھر کہا کہ اور مجھے علم نہیں ہے کہ تشہد کے متعلق
اس سے زیادہ اثبت و اصح کوئی حدیث ہو جس کے رجال اس سے
زیادہ مشہور و معروف ہوں۔

اب ہم تشہد کے سلسلے میں پہلے مغالطے کی طرف آتے ہیں۔ ہم نے اوپر عرض کیا
تھا کہ تشہد کے الفاظ اگرچہ مختلف واقع ہوئے ہیں (جیسا کہ تشہد ابن مسعود، تشہد ابن عباس
اور تشہد ابن عمر میں آپ نے دیکھا) مگر تمام روایتوں میں حضور ﷺ پر سلام کے لیے ندا اور
خطاب کا صیغہ ہی وارد ہوا ہے۔ حضور ﷺ کی ظاہری حیات مبارکہ اور بعد وصال صحابہ کرام
رضی اللہ تعالیٰ عنہم کا عمل اسی طرح رہا، اس سلسلہ میں حضرت ابوبکر، حضرت عمر، سیدہ عائشہ،
حضرت ابو موسیٰ اشعری، حضرت ابن عمر اور حضرت ابوسعید خدری رضوان اللہ تعالیٰ علیہم
اجمعین سے صحیح روایات موجود ہیں، امام مالک مؤطا میں فرماتے ہیں:

عن عروبة بن زبیر عن عبد الرحمن بن عبد القاری انه
سمع عمر بن الخطاب رضى الله عنه وهو على المنبر
يعلم الناس التشهد يقول ثم قولوا التحيات لله الزاكيات
لله الطيبات لله الصلوات لله، السلام عليك ايها النبي
ورحمة الله وبركاته السلام علينا وعلى عباد الله

الصالحين اشهد ان لا اله الا الله واشهد ان محمداً
عبده ورسوله - (۵)

ترجمہ: حضرت عروۃ بن زبیر حضرت عبدالرحمن بن عبد القاری سے
روایت کرتے ہیں کہ انھوں نے حضرت عمر بن خطاب کو سنا کہ وہ منبر
پر لوگوں کو تشہد سکھا رہے ہیں، آپ فرما رہے تھے کہ پھر اس کے بعد
یہ کہو: التحیات لله الزاکیات لله الطیبات لله الصلوات
لله، السلام علیک ایہا النبی ورحمة الله وبرکاته السلام
علینا وعلى عباد الله الصالحين اشهد ان لا اله الا الله
واشهد ان محمداً عبده ورسوله -

اس روایت میں واضح ہے کہ حضرت عمر نے اپنے زمانہ خلافت میں منبر پر کھڑے
ہو کر لوگوں کو تشہد تعلیم فرمایا اس میں السلام علی النبی (نبی پر سلام) نہیں ہے بلکہ
السلام علیک ایہا النبی (اے نبی آپ پر سلام ہو) ہے۔
امام مالک نے حضرت عبداللہ ابن عمر اور حضرت سیدہ عائشہ رضی اللہ تعالیٰ عنہا سے
بھی روایات تشہد ذکر کیں ہیں، ان میں بھی سلام بصیغہ خطاب ونداہی ہے (۶) تشہد میں
صیغہ خطاب پر تمام ائمہ مجتہدین کا اجماع ہے۔ ابن حزم ظاہری لکھتے ہیں: اجماع اہل
الاسلام المتیقن علی ان المصلی یقول فی صلاتہ السلام علیک ایہا
النبی - (۷) ترجمہ: تمام اہل اسلام کا اس بات پر اجماع ہے کہ نماز میں نمازی یہ کہے
السلام علیک ایہا النبی -

حضرت ابن مسعود کی متذکرہ روایت کے علاوہ کسی صحابی سے کوئی ایسی روایت نہیں
ہے جس سے یہ پتہ چلتا ہو کہ حضور اکرم ﷺ کے پردہ فرمانے کے بعد صحابہ نے تشہد کے
الفاظ میں تبدیلی کر لی ہو۔ یہاں یہ بات بھی قابل غور ہے کہ اگر ”السلام علیک
ایہا النبی“ کہنے سے اس لیے اعراض ہے کہ حضور ﷺ اب سامنے نہیں، لہذا ان کو صیغہ
خطاب سے سلام نہیں کیا جاسکتا تو سوال یہ پیدا ہوتا ہے کہ جب صحابہ کرام سفر پر جاتے تھے

اور مدینہ منورہ سے دور دیگر شہروں میں ہوتے تھے تو تشہد کیسا پڑھتے تھے؟ اس دلیل کی رو سے تو سفر وغیرہ میں (جہاں حضور ﷺ سامنے موجود نہ ہوں) صحابہ کرام کو ”السلام علی النبی“ کہنا چاہیے تھا مگر اس سلسلہ میں صحیح تو کیا کوئی ضعیف روایت بھی پیش نہیں کی جا سکتی۔ صحابہ کرام حضور ﷺ کے سامنے ہوں یا آپ کے غائبانہ میں، مدینہ میں ہوں یا مدینہ سے سیکڑوں میل دور ہر حال میں تشہد پڑھتے وقت ”السلام علیک ایہا النبی“ ہی کہا کرتے تھے اور یہی تشہد دور دراز کے شہروں میں رہنے والے اہل اسلام کو سکھایا جاتا تھا۔ مصر کے بلند پایہ عالم اور محقق علامہ محمود صبیح فرماتے ہیں:

قد کان الصحابة يقولون وهم في اسفارهم بعيدين
 باجسادهم عن رسول الله ﷺ : السلام عليك
 ايها النبي ورحمة الله وبركاته ويعلمون ذلك
 لاصحابهم وهذا نداء بالغيب لبعدها المكان - (۸)
 ترجمہ: صحابہ کرام رضوان اللہ تعالیٰ علیہم اجمعین اپنے سفر کے دوران جب کہ وہ جسم کے اعتبار سے حضور ﷺ سے دور ہوتے تھے تو بھی السلام علیک ایہا النبی ورحمة اللہ وبرکاتہ ہی کہا کرتے تھے اور ایسا ہی اپنے احباب کو سکھایا کرتے تھے، حالانکہ دور ہونے کی وجہ سے یہ بھی ندا بالغیب ہی ہے۔

اب آئیے حضرت ابن مسعود رضی اللہ تعالیٰ عنہ کی اس روایت کا جائزہ لیا جائے جس کو دلیل میں پیش کیا جاتا ہے۔ مسند ابی عوانہ کے حوالے سے ہم نے گزشتہ صفحات میں اس کو نقل کیا ہے، مسند ابی عوانہ کی اس روایت پر کلام کرتے ہوئے امام ابوالحسن الحنفی فرماتے ہیں:

من قوله ”بين ظهري انينا“ الى ”على النبي“ منكر لا يصح
 لانه يوجب ان يكون التشهد بعد موته عليه الصلوة
 والسلام على خلاف ما كان في حياته و ذلك مخالف
 لما عليه العامة ولما في الآثار المروية الصحيحة، وقد

كان ابوبكر وعمر يعلمان الناس التشهد في خلافتيهما
على ما كان في حياته ﷺ من قولهم السلام عليك
ايها النبي وانما جاء الغلط من مجاهد وامثاله وقد قال
ابو عبيد ان مما اجل الله به رسوله ان يسلم عليه بعد
وفاته كما كان يسلم عليه في حياته وهذا من جملة
خصائصه ﷺ - (٩)

ترجمہ: بین ظہرانینا سے لے کر علی النبی تک یہ قول منکر ہے،
صحیح نہیں ہے۔ اس لیے کہ اس سے لازم آتا ہے کہ حضور ﷺ کی
وفات کے بعد تشہد اس کے برخلاف ہو جو آپ کی حیات میں تھا اور
یہ عامہ علما کے عمل اور آثار صحیحہ کے مخالف ہے، حضرت ابوبکر اور
حضرت عمر اپنی خلافت کے دور میں لوگوں کو وہ تشہد سکھاتے تھے جیسا
حضور ﷺ کی حیات میں تھا یعنی ”السلام علیک ایہا النبی“
یہ غلطی مجاہد اور ان کے امثال کی طرف سے آئی ہے، ابو عبید نے کہا
کہ یہ ان باتوں میں سے ہے جن سے اللہ نے اپنے رسول کو بزرگی
عطا فرمائی ہے کہ ان پر ان کی وفات کے بعد بھی ویسا ہی سلام بھیجا
جائے گا جیسا ان کی وفات سے پہلے بھیجا جاتا تھا اور یہ آپ کی
خصوصیات میں سے ہے۔

مسند ابی عوانہ کی جو روایت ابھی ہم نے ذکر کی اس کو امام بخاری نے بھی اپنی صحیح میں
درج کیا ہے، امام بخاری نے تشہد ابن مسعود والی حدیث کو صحیح بخاری میں سات مقامات پر
روایت کیا ہے، جس کی تفصیل درج ذیل ہے:

(١) کتاب الاذان، باب التشهد فی الآخرة

(٢) کتاب الاذان، باب ما یتخیر من الدعاء بعد التشهد ولیس بواجب

(٣) کتاب العمل فی الصلاة، باب من سمیٰ قوما او سلم فی الصلاة علیٰ

غیرہ وهو لا يعلم

(۴) کتاب الاستئذان، باب السلام اسم من اسماء الله تعالى

(۵) کتاب الاستئذان، باب الاخذ بالیدین

(۶) کتاب الدعوات، باب الدعاء فی الصلاة

(۷) کتاب التوحید، باب قول الله تعالی السلام المؤمن

آپ کو حیرت ہوگی کہ ان سات روایتوں میں صرف ایک روایت ایسی ہے جس میں زیر بحث الفاظ آئے ہیں، باقی چھ روایتوں میں یہ الفاظ نہیں ہیں، صرف روایت نمبر ۵ میں یہ الفاظ موجود ہیں: ”وہو بین ظہرانینا فلما قبض قلنا السلام یعنی علی النبی“ یہاں یہ بات بھی قابل توجہ ہے کہ صرف اسی روایت کی سند میں حضرت مجاہد کا نام آتا ہے، حضرت مجاہد عبد اللہ بن سخرہ سے روایت کرتے ہیں اور انہوں نے حضرت ابن مسعود سے روایت کی ہے، اسی لیے امام ابوالحسن نے معتصر المختصر میں فرمایا ہے (جس کا حوالہ پیچھے مذکور ہوا) کہ ”یہ غلطی مجاہد اور ان کے امثال کی طرف سے آئی ہے“۔ دوسری قابل ذکر بات یہ ہے کہ شارحین حدیث نے وضاحت کی ہے کہ حضرت ابن مسعود کا قول صرف یہاں تک ہے ”قلنا السلام“ اس کے بعد ”یعنی علی النبی“ امام بخاری کا قول ہے، مسند ابوعوانہ میں جو روایت ہے اس میں راوی کو وہم ہوا اور اس نے اس کو بھی حضرت ابن مسعود کا قول سمجھ لیا، علامہ علی قاری مرقاۃ شرح مشکوٰۃ میں اس حدیث پر بحث کرتے ہوئے فرماتے ہیں:

واما قول ابن مسعود کنا نقول فی حیاة رسول اللہ ﷺ

السلام علیک ایہا النبی فلما قبض علیہ السلام قلنا

السلام علی النبی فهو رواية ابی عوانة ورواية البخاری

الاصح منها بینت ان ذلک لیس من قول ابن مسعود

بل من فهم الراوی عنه ولفظها فلما قبض قلنا السلام

یعنی علی النبی فقوله قلنا السلام یحتمل انه اراد به

استمررنا به علی ما کنا علیہ فی حیاتہ ویحتمل انہ اراد
عرضنا عن الخطاب واذا احتمل اللفظ لم یبق فیہ دلالة
کذا ذکرہ ابن حجر - (۷)

ترجمہ: ابن مسعود کا یہ فرمانا کہ ہم رسول اللہ ﷺ کی ظاہری حیات
مبارکہ میں السلام علیک ایہا النبی کہا کرتے تھے، جب حضور
کا وصال ہو گیا تو ہم نے کہا السلام علی النبی یہ ابوعوانہ کی روایت
ہے۔ اس سلسلہ میں بخاری کی روایت اصح ہے اور اس روایت سے
ظاہر ہے کہ السلام علی النبی ابن مسعود کا قول نہیں ہے بلکہ راوی نے
ایسا سمجھ لیا ہے، اس حدیث کے الفاظ یہ ہیں ”فلما قبض قلنا
السلام یعنی علی النبی“ قلنا السلام۔ یہ احتمال رکھتا ہے کہ
جیسا سلام آپ کی حیات میں پڑھا کرتے تھے ویسا ہی بعد میں بھی
جاری رہا اور یہ بھی احتمال رکھتا ہے کہ ان کی مراد یہ ہو کہ ہم نے
خطاب سے اعراض کر لیا اور جب لفظ میں احتمال پیدا ہو گیا تو دلالت
باقی نہیں رہی، اسی طرح ابن حجر عسقلانی نے بھی ذکر کیا ہے۔

اس بحث سے یہ بات واضح ہو گئی کہ نبی کریم ﷺ کی وفات کے بعد بھی تمام صحابہ اور
ان کے بعد تابعین اور ائمہ مجتہدین بھی السلام علیک ایہا النبی ہی پڑھتے رہے اور
اسی کی تعلیم فرماتے رہے، اور جو روایت حضرت ابن مسعود کے نام سے پیش کی جاتی ہے
، اولاً تو وہ پورا حضرت ابن مسعود کا قول نہیں، دوسرے یہ کہ اس روایت میں حضرت مجاہد
منفرد ہیں، تیسرے یہ کہ اس میں چند احتمالات پیدا ہو رہے ہیں اور جس قول میں چند
احتمالات پیدا ہو رہے ہوں اصول فقہ کے قاعدے کی رو سے ایسی روایت سے دلیل لانا
درست نہیں ہوتا اور چوتھی اور آخری بات یہ کہ اگر ان سب باتوں سے قطع نظر کر کے اس کو
بالکل صحیح بھی تسلیم کر لیا جائے تب بھی جمہور صحابہ اور تابعین کے عمل کے مخالف ہونے کی وجہ
سے اس کو رد کر دیا جائے گا۔ ہم پیچھے عرض کر چکے ہیں کہ حضرت ابن مسعود کے اس قول کے

علاوہ کوئی صحیح روایت ایسی نہیں دکھائی جاسکتی جس میں یہ ہو کہ نبی کریم ﷺ کی وفات کے بعد صحابہ نے تشہد کے الفاظ میں تبدیلی کر لی تھی۔

تشہد کے سلسلے میں دوسرا مغالطہ یہ دیا جاتا ہے کہ اس سے سلام مقصود نہیں ہوتا بلکہ یہ واقعہ معراج میں ہونے والی گفتگو کی حکایت ہے۔ اس مغالطے کے جواب میں سیدنا شاہ فضل رسول بدایونی نے اپنی کتاب ”احقاق حق“ (فارسی) میں تحقیقی گفتگو فرمائی ہے، قدرے اختصار اور تلخیص کے ساتھ اسی کی روشنی میں ہم اس مغالطے کا تنقیدی جائزہ لیں گے۔

یہ مغالطہ دراصل پوری حدیث کو غور سے نہ پڑھنے کے نتیجے میں پیدا ہو گیا ہے، صحیح بخاری میں پوری حدیث اس طرح ہے:

قال عبد الله كنا اذا صلينا خلف النبي ﷺ قلنا السلام
على جبريل و ميكائيل السلام على فلان و فلان فالتفت
الينا رسول الله ﷺ فقال ان الله هو السلام فاذا صلى
احدكم فليقل التحيات لله و الصلوات والطيبات
السلام عليك ايها النبي ورحمة الله وبركاته السلام
علينا و على عباد الله الصالحين فانكم اذا قلتموها
اصابت كل عبد الله صالح في السماء والارض، اشهد
ان لا اله الا الله واشهد ان محمدا عبده ورسوله۔ (۱۱)
ترجمہ: حضرت ابن مسعود فرماتے ہیں کہ جب ہم نبی کریم ﷺ کی
اقتدا میں نماز ادا کرتے تھے تو کہتے تھے جبریل پر سلام ہو، میکائیل پر
سلام ہو، فلاں پر سلام ہو، رسول اللہ ﷺ ہماری جانب متوجہ ہوئے
اور فرمایا بیشک اللہ خود سلام ہے جب تم میں سے کوئی نماز ادا کرے تو
یہ کہے تمام قوی، جانی و مالی عبادات خالص اللہ کے لیے ہیں۔ اے
نبی آپ پر اللہ کی سلامتی، رحمت اور برکات نازل ہوں، ہمارے اوپر

اور اللہ کے نیک بندوں پر سلام ہو، جب تم یہ کہو گے تو زمین و آسمان میں اللہ کے ہر نیک بندے کو یہ سلام پہنچے گا اور میں شہادت دیتا ہوں کہ معبود برحق صرف اللہ عز و جل ہے اور محمد مصطفیٰ ﷺ اس کے بندے اور رسول ہیں۔

امام بخاری ایک دوسری روایت میں ارشاد فرماتے ہیں:

عن عبد الله قال كنا اذا كنا مع النبي ﷺ في الصلاة قلنا السلام على الله من عباده السلام على فلان وفلان فقال النبي ﷺ لا تقولوا السلام على الله فان الله هو السلام ولكن قولوا التحيات لله الخ (۱۲)

ترجمہ: حضرت ابن مسعود فرماتے ہیں کہ جب ہم نماز میں نبی کریم کے ساتھ ہوا کرتے تھے تو کہتے تھے کہ اللہ کے بندوں کی جانب سے اللہ پر سلام ہو، فلاں اور فلاں پر سلام ہو تو نبی کریم ﷺ نے فرمایا کہ یہ نہ کہا کرو کہ اللہ پر سلام ہو کیوں کہ اللہ تو خود سلام ہے، بلکہ یہ کہا کرو التحیات لله الخ

حدیث کے شروع میں ہے کہ ہم کہا کرتے تھے خدا پر سلام ہو، جبریل پر سلام ہو، میکائیل پر سلام ہو، فلاں پر سلام ہو، آنحضرت ﷺ نے خدا پر سلام بھیجنے سے منع فرمایا اور اس کی جگہ خود پر سلام بھیجنے کا حکم دیا اس سے معلوم ہوا کہ یہ صرف واقعہ معراج کی حکایت نہیں ہے، بلکہ اس میں خود سلام بھیجنا مقصود ہے۔

دوسری بات یہاں یہ قابل غور ہے کہ حدیث کے آخری حصہ میں ارشاد فرمایا:

السلام علينا وعلى عباد الله الصالحين فانكم اذا قلموها اصابتم كل عبد الله صالح في السماء والارض ترجمہ: ہمارے اوپر اور اللہ کے نیک بندوں پر سلام ہو، جب تم یہ کہو گے تو زمین و آسمان میں اللہ کے ہر نیک بندے کو یہ سلام پہنچے گا۔

یہاں پر بھی اگر سلام کا ارادہ اور انشا مقصود نہ ہوتا اور صرف واقعہ معراج میں وارد الفاظ کی نقل و حکایت مقصود ہوتی تو پھر ہر بندہ کو سلام پہنچنے کا کیا معنی ہوا۔
امام غزالی فرماتے ہیں:

واحضر فی قلبک النبی ﷺ وشخصہ الکریم وقل
السلام علیک ایہا النبی ورحمة اللہ وبرکاتہ ویصدق
املک فی انہ یبلغہ ویرد علیک اوفی منہ۔ (۱۳)
ترجمہ: (اے نمازی) تو اپنے دل میں نبی کریم ﷺ اور آپ کی
مقدس شخصیت کو حاضر کر، پھر السلام علیک ایہا النبی ورحمة
اللہ وبرکاتہ کہہ، یقیناً تیری امید برآئے گی، بایں طور کہ سلام
حضور کی بارگاہ میں پہنچے گا اور آپ ﷺ اس سے بہتر سلام کے ذریعہ
جواب عطا فرمائیں گے۔

ملا علی قاری فرماتے ہیں:

وجواز الخطاب من خصوصیاتہ علیہ السلام اذ لو قیل
لغیرہ حاضر او غائب السلام علیک بطلت صلاتہ (۱۴)
ترجمہ: نماز میں صیغہ خطاب صرف آنحضرت ﷺ کے لیے جائز و
روا ہے اور یہ آپ کے خصائص و فضائل سے ہے حضور کے علاوہ نماز
میں کسی سے خطاب خواہ وہ حاضر ہو یا غائب نماز کو باطل کر دیتا ہے۔
در اصل بعض حضرات کو اس بات سے غلط فہمی ہوئی کہ انھوں نے صرف یہ دیکھا کہ یہ
الفاظ قصہ معراج میں بھی ہیں اور تشہد میں بھی لہذا انھوں نے حدیث کے اول و آخر پر غور
نہیں کیا اور یہ کہہ دیا کہ یہ واقعہ معراج کی حکایت ہے۔
صحیح حدیث میں اس بات کی ایک اور قوی دلیل موجود ہے کہ تشہد میں جو السلام
علیک ایہا النبی ہے وہ واقعہ معراج کی حکایت نہیں ہے بلکہ اس سے خود سلام مقصود
ہے۔ سنن نسائی میں ہے:

عن عبدالرحمن ابن ابی لیلی قال لقینی کعب بن عجرة فقال الا اهدی لك هدية سمعتها من النبی ﷺ فقلت بلی فاهدها لی فقال سألنا رسول اللہ ﷺ فقلنا یا رسول اللہ! کیف الصلوة علیکم اهل البيت فان اللہ تعالیٰ قد علمنا کیف نسلم علیک قال قولوا اللہم صل علی محمد- الخ (۱۵)

ترجمہ: عبدالرحمن بن ابی لیلیٰ فرماتے ہیں کہ مجھ سے کعب بن عجرہ کی ملاقات ہوئی، انھوں نے کہا کیا میں تمہیں وہ تحفہ نہ دوں جس کو میں نے نبی اکرم ﷺ سے حاصل کیا ہے؟ میں نے کہا کیوں نہیں، وہ تحفہ مجھے دو، تو کعب بن عجرہ نے کہا کہ ہم نے رسول اللہ ﷺ سے دریافت کیا یا رسول اللہ ﷺ آپ پر درود کس طرح بھیجیں، اللہ تعالیٰ نے ہمیں آپ پر سلام بھیجنے کا طریقہ تو تعلیم فرما دیا کہ ہم کس طرح آپ پر سلام بھیجیں، حضور ﷺ نے فرمایا تم اس طرح کہو: اللہم صل علی محمد الخ

شیخ عبدالحق محدث دہلوی نے لکھا ہے:

تحقیق دانانید مارا کیفیت سلام فرستادن بر تو کہ درالتیات تعلیم کردی و آن را تعلیم الہی گفتند زیرا کہ تعلیم آن حضرت تعلیم الہی است زیرا کہ وی نطق نمی کند در احکام مگر بوجہ (۱۶)

ترجمہ: حضور پر سلام بھیجنے کی کیفیت و طریقہ التیات میں ہمیں بتا دیا گیا اور صحابہ نے جو یہ کہا کہ اللہ نے سلام پڑھنے کا طریقہ ہمیں تعلیم کیا ہے، اس لیے کہ حضور ﷺ کا تعلیم فرمانا در حقیقت تعلیم الہی ہے کیونکہ حضور جو کچھ احکام شریعت میں فرماتے ہیں وہ وحی کے ذریعہ فرماتے ہیں۔

ملا علی قاری مرقاۃ شرح مشکوٰۃ میں لکھتے ہیں:

فان اللہ قد علمنا ای فی التحیات بواسطة لسانک
کیف نسلم علیک ای بان نقول السلام علیک ایہا
النبی کذا قیل وحاصلہ انّ اللہ قد امرنا بالصلوٰۃ
والسلام علیک وقد علمنا کیف السلام علیک
والاظهر انه علیہ السلام امرهم بالصلوٰۃ علیہ وعلی
اهل بیتہ ولما لم يعرفوا کیفیتہا سألوه عنها مقرّونا
بالایماء الی انه مستحق للسلام ایضا الا انه معلوم
عندهم بتعلیم ایاہم بلسانہ فارادوا تعلیم الصلوٰۃ ایضا
علی لسانہ بان ثواب الوارد افضل واکمل - (۱۷)

ترجمہ: خدا نے ہمیں تشہد میں آپ کی زبان مبارک کے توسط سے
سلام کرنے کی کیفیت تعلیم کی ہے کہ ہم ایسے سلام پڑھیں السلام
علیک ایہا النبی الخ اور اس کا حاصل یہ ہے کہ اللہ تعالیٰ نے
ہمیں آپ کی ذات گرامی پر درود اور سلام دونوں بھیجنے کا حکم فرمایا ہے
اور ہمیں سلام کی کیفیت بھی تعلیم کر دی ہے اور ظاہر یہ ہے کہ حضور نے
خود پر اور اپنے اہل بیت پر درود بھیجنے کا حکم فرمایا ہوگا۔ اب چونکہ
صحابہ درود بھیجنے کا طریقہ نہیں جانتے تھے لہذا انھوں نے آپ سے
دریافت کیا کہ درود بھیجنے کا طریقہ کیا ہے اس سوال میں یہ اشارہ بھی
ہے کہ آپ سلام کے بھی مستحق ہیں مگر اس کا طریقہ تو حضور کی زبان
مبارک سے ان کو معلوم ہو گیا ہے، اب درود کا طریقہ بھی وہ حضور ہی
کی زبان سے سیکھنا چاہتے ہیں، اس لیے کہ جو چیز حضور کی زبان
مبارک سے وارد ہوگی اس کا ثواب زیادہ افضل واکمل ہوگا۔

ملا علی قاری مرقاۃ میں مزید فرماتے ہیں:

قال ابن حجر وفيه رواية للشيخين الا اهدى لك هدية
ان النبي ﷺ خرج علينا فقلنا يا رسول الله قد علمنا
كيف نسلم عليك فكيف نصلي عليك - وفي رواية
سندها جيد لما نزلت هذه الآية ”اِنَّ اللَّهَ وَمَلَائِكَتَهُ
يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا
تَسْلِيمًا“ جاء رجل الى النبي ﷺ فقال يا رسول الله
هذا السلام عليك قد عرفناه فكيف الصلوة عليك
قال ”قولوا اللهم صل على محمد“ الحديث - وفي
رواية المسلم وغيره امرنا الله ان نصلي عليك فكيف
نصلي عليك فسكت عليه السلام حتى تمنينا انه لم
يسئل ثم قال قولوا اللهم صل على محمد الخ وفي
آخره والسلام كما علمتم - (١٨)

ترجمہ: ابن حجر نے کہا کہ اس سلسلہ میں شیخین سے مروی ہے کہ
میں تمہیں ایک تحفہ نہ دوں؟ ایک مرتبہ حضور ﷺ ہمارے پاس
تشریف لائے ہم نے کہا یا رسول اللہ ہم سلام کی کیفیت تو جانتے ہیں
یہ بتائیے کہ درود کس طرح بھیجیں؟“ ایک اور روایت میں آیا ہے
جس کی سند جید ہے کہ جب آیت کریمہ اِنَّ اللَّهَ وَمَلَائِكَتَهُ
يُصَلُّونَ عَلَى النَّبِيِّ الخ نازل ہوئی تو ایک شخص نے آکر عرض
کیا ”یا رسول اللہ ﷺ ہم جان گئے کہ آپ پر سلام کس طرح بھیجیں
اب آپ فرمائیں کہ ہم آپ پر درود کس طرح بھیجیں؟“ آپ نے
فرمایا کہوا اللهم صل علی محمد الخ ایک دوسری روایت میں آیا
ہے جو صحیح مسلم کی ہے کہ ”اللہ تعالیٰ نے ہمیں آپ پر درود بھیجنے کا حکم
دیا ہے تو ہم کیسے درود بھیجیں؟“ حضور نے تھوڑا سا سکوت فرمایا تو

ہمارے دل میں یہ خیال گزرا کاش حضور سے یہ سوال نہیں پوچھا جاتا،
 پھر حضور ﷺ نے فرمایا اس طرح کہو: اللّٰهُمَّ صَلِّ عَلٰی مُحَمَّدٍ
 ”الح“ اس حدیث کے آخر میں فرمایا کہ ”رہا سلام تو ویسا ہی جیسا تم
 نے سیکھ لیا۔“

ان تمام روایتوں کا خلاصہ یہ ہے کہ جس سلام کا حکم آیت کریمہ وسلموا تسلیماً
 میں دیا گیا ہے وہ تو تشہد میں معلوم ہو گیا اب آپ درود پڑھنے کا طریقہ تعلیم فرمائیں۔ اور
 تشہد میں سلام کا جو طریقہ بتایا گیا ہے وہ وہی ہے جو پیچھے مذکور ہوا ”السلام علیک
 ایہا النبی“ اس سے صاف ظاہر ہے کہ تشہد میں السلام علیک ایہا النبی بطور نقل و
 حکایت نہیں ہے بلکہ اس سے خود سلام مقصود ہے۔

(جام نور مارچ ۲۰۰۹ء)

□□□

حواشي

- (١) الف: صحيح بخاري: بطريق شقيق بن سلمة: عن ابن مسعود، كتاب الاذان: باب التشهد في الآخرة
ب: صحيح مسلم: بطريق ابي وايل عن ابن مسعود، كتاب الصلوة: باب التشهد في الصلوة
- (٢) مسند ابي عوانة: ج ١، ص: ٥٢١، دار المعرفة بيروت
- (٣) جامع ترمذي: كتاب الصلوة، باب ما جاء في التشهد
- (٤) فتح الباري: ج ٢، ص: ٣١٥، دار المعرفة بيروت
- (٥) موطا امام مالك: ج ١، ص: ٩٠، باب التشهد في الصلوة، دار احياء التراث العربي، القاهرة
- (٦) مرجع سابق
- (٧) الحلي: ج ٢، ص: ٤٠٦، دار الآفاق الجديده، بيروت
- (٨) علامه محمود صبيح: انطأ ابن تيمية في حق رسول الله: ص: ٣٩٥، دار جوامع الكلم، القاهرة
- (٩) مختصر المختصر: ج ١، ص: ٥٣، ٥٢، مكتبة الممتنى، القاهرة
- (١٠) مرقاة شرح مشکوٰۃ: ج ٢، ص: ٥٨١، كتاب الصلوة، باب التشهد، فيصل پريس، ديوبند ٢٠٠٥ء
- (١١) صحيح بخاري: بطريق شقيق بن سلمة: عن ابن مسعود، كتاب الاذان: باب التشهد في الآخرة
- (١٢) كتاب الاذان، باب ما يتخير من الدعاء بعد التشهد وليس بواجب
- (١٣) احياء علوم الدين: امام غزالي، ج ١، ص: ١٤٥
- (١٤) مرقاة شرح مشکوٰۃ: ج ٢، ص: ٥٨٦، كتاب الصلوة باب التشهد، فيصل پريس، ديوبند ٢٠٠٥ء
- (١٥) سنن نسائي: باب كيف الصلوة على النبي، ج ٣، ص: ٣٨، مكتبة المطبوعات، حلب ١٩٨٦ء
- (١٦) اشعة اللمعات شرح مشکوٰۃ: ج ١، ص: ٣٦١، كتاب الصلوة: باب الصلوة على النبي ﷺ
وفضلها، مطبع نول كشور ١٢٩٠هـ
- (١٧) مرقاة شرح مشکوٰۃ: ج ٣، ص: ٣، كتاب الصلوة: باب الصلوة على النبي ﷺ وفصلها
- (١٨) مرجع سابق

(۱۹) ترجمہ باختصار و تلخیص: احقاق حق: مولانا فضل رسول بدایونی، از ص ۴۳ تا ص ۴۹، تاج الفحول
اکیڈمی بدایوں ۲۰۰۷ء

□□□

کیا رسول اللہ ﷺ امت کے احوال سے باخبر ہیں؟

حضرت علامہ ڈاکٹر سید محمود السید صبیح مصر کے بلند پایہ عالم اور وسیع
المنظر محدث ہیں، آپ کی کتاب ”اخطاء ابن تیمیہ فی حق
رسول اللہ و اهل بیتہ“ آپ کی محدثانہ بصیرت، تنقیدی مہارت
اور عشق رسول کا منہ بولتا ثبوت ہے، کتاب کے ہر صفحہ پر عشق و محبت
اور تحقیق و تنقید کے ایسے موتی بکھرے ہوئے ہیں کہ جب جب
کتاب ہاتھ میں آتی ہے ایک نیا لطف آتا ہے۔ کتاب کی اہمیت کے
پیش نظر خواہش ہوئی کہ اس کو اردو میں منتقل کر دیا جائے تاکہ اردو
داں حضرات بھی اس سے استفادہ کر سکیں۔ راقم الحروف نے مصنف
محترم سے ملاقات کر کے اس کتاب کے اردو ترجمہ کی اجازت بھی
حاصل کر لی تھی، مگر پھر فوراً ہی ہندستان واپس آنا ہو گیا، اور یہاں کی
مصروفیات میں الجھ کر یہ اہم کام رہ گیا۔ اگر کوئی صاحب علم اس
طرف توجہ کریں تو یہ ایک بڑا علمی کام ہوگا۔

اس کتاب کی ایک فصل کا ترجمہ ہدیہ قارئین ہے، یاد رہے کہ یہ لفظی
ترجمہ نہیں ہے بلکہ تلخیص و اختصار ہے۔ (اسید الحق قادری)

دورِ حاضر میں اللہ تبارک و تعالیٰ نے امت محمدیہ کو ایک آزمائش میں مبتلا کیا ہے، یہ
آزمائش ان لوگوں کے ذریعہ ہے جو حضور اکرم ﷺ کے روضہ اقدس کی زیارت سے خود بھی
محروم ہیں اور لوگوں کو بھی حضور ﷺ کی زیارت نہ کرنے کی ترغیب دیتے ہیں۔ لوگوں کو

زیارت قبر انور سے روکنے کے لیے وہ جرأت کرتے ہوئے یہاں تک کہہ دیتے ہیں کہ (معاذ اللہ) ”اب رسول اللہ کو خود اپنے بارے میں کچھ پتہ نہیں تو امت کے بارے میں کیا خاک علم ہوگا۔“

خدا کی قسم اس طرح کی بات یا تو زندگی کے منہ سے نکل سکتی ہے یا پھر اس منافق کی زبان سے جس کے دل میں رسول اللہ ﷺ کے خلاف عداوت و دشمنی بھری ہو اور وہ حضور اکرم ﷺ کو ایک کمزور اور عاجز کی شکل میں دیکھنا چاہتا ہو۔ ایسا قول اسی شخص کی زبان سے ادا ہو سکتا ہے جو دل سے حدیث معراج کی تکذیب کرتا ہو لیکن ظاہری طور پر اس کی تکذیب کی جرأت نہ کرتا ہو۔ جو لوگ اس قسم کا عقیدہ رکھتے ہیں آپ ان کو دیکھیں گے کہ وہ علما کی کتابوں میں چراغ لے کر ڈھونڈتے ہیں کہ ان کو اپنے اس عقیدہ پر کوئی دلیل مل جائے اگرچہ وہ دلیل کیسی ہی واہی اور بے سرو پا کیوں نہ ہو۔

آخر کار اس زمانے کے بعض مبستدین کو ایک ایسی چیز مل ہی گئی جس کو وہ اپنے لیے دلیل گمان کرتے ہیں، ان کی یہ دلیل وہ حدیث پاک ہے جس میں حضور اکرم ﷺ نے ارشاد فرمایا کہ قیامت کے دن حوض کوثر پر کچھ لوگ پانی پینے آئیں گے لیکن مجھے ان کو جام کوثر دینے سے منع کیا جائے گا، میں کہوں گا:

”اصحابی، اصحابی، فیقال انک لا تدری ما احد ثوا

بعدک“

یہ میرے صحابہ ہیں، تو کہا جائے گا کہ آپ نہیں جانتے کہ آپ کے بعد انھوں نے کیا کیا؟

میرے علم میں نہیں ہے کہ علما امت میں سے کسی نے بھی اب تک اس حدیث کو قبر انور میں حضور اکرم ﷺ کی نفی علم کے لیے بطور دلیل پیش کیا ہو، اس حدیث سے قبر انور میں نفی علم پر استدلال اسی دور کی پیداوار ہے۔ سند کے اعتبار سے ہمیں اس حدیث کی صحت میں شبہ نہیں ہے، لیکن یہ حدیث ”مشکل“ ہے جیسا کہ بے شمار ائمہ و حفاظ نے اس کی صراحت کی ہے، اس کے ساتھ ساتھ یہ بات بھی قابل غور ہے کہ یہ روایت ایسی دلیلوں کے معارض ہے

جو اس روایت سے زیادہ قوی بھی ہیں اور کثیر بھی، ہم یہاں بعض دلائل کا ذکر کریں گے.....
 ۱- امام بزار حضرت عبداللہ ابن مسعود رضی اللہ تعالیٰ عنہ سے باسناد صحیح روایت کرتے ہیں کہ نبی کریم ﷺ نے ارشاد فرمایا:

ان لله ملائكة سياحين يبلغون عن امتي السلام) اللہ
 تبارک و تعالیٰ کے کچھ فرشتے (دنیا میں) گھومنے والے ہیں جو میری
 امت کا سلام مجھ تک پہنچاتے ہیں۔)

مزید فرمایا کہ:

حياتى خير لكم تحدثون و تحدث لكم ووفاتى خير لكم
 تعرض على اعمالكم فما رأيت من خير حمدت الله عليه
 وما رأيت من شر استغفرت الله لكم۔ (میری حیات بھی
 تمہاری لیے بہتر ہے کہ تم گفتگو کرتے ہو اور تمہارے لیے گفتگو کی
 جاتی ہے اور میرا پردہ فرمانا بھی تمہارے لیے بہتر ہے، تمہارے
 اعمال مجھ پر پیش کیے جائیں گے تو اگر میں ان کو اچھا دیکھوں گا تو اللہ
 کا شکر ادا کروں گا اور اگر برے اعمال دیکھوں گا تو تمہارے لیے اللہ
 کی بارگاہ میں استغفار کروں گا)۔

یہ حدیث کئی طریقوں سے مروی ہے، ان میں سے صحیح طریقہ وہ ہے جس سے امام
 بزار نے روایت کیا (مسند بزار، ج ۵/ص: ۳۰۸/۳۰۹) امام ابی ثنی نے مجمع الزوائد میں اس
 کی سند کو صحیح قرار دیا اور فرمایا:

رجالہ رجال الصحيح (مجمع الزوائد، ج ۹/ص: ۲۴)

اسی طرح حافظ عراقی نے بھی اس کی تصحیح کی اور امام سیوطی نے خصائص کبریٰ میں اس کو صحیح
 قرار دیا۔ امام زرقانی نے فرمایا کہ رواہ البزار باسناد جیل (اس کو امام بزار نے عمدہ سند کے
 ساتھ روایت کیا ہے)۔ یہ حدیث اور بھی طرق سے مروی ہے مثلاً انس بن مالک اور بکر بن
 عبداللہ المزنی وغیرہ، ہم صرف اسی صحیح طریقے کے ذکر پر اکتفا کرتے ہیں جس کی تصحیح چار ائمہ

اعلام نے کی ہے۔

۲- ایک دوسری روایت بھی گزشتہ روایت کی صحت پر دلالت کرتی ہے اور اس باب یعنی قبر انور میں حضور ﷺ کے علم و ادراک سے متعلق ہے، اس کو امام احمد بن حنبل، ابو داؤد، نسائی اور ابن ماجہ وغیرہ نے متعدد طرق سے روایت کیا ہے۔ حضور علیہ الصلاۃ والسلام نے فرمایا:

ان من افضل ايامكم يوم الجمعة فيه خلق آدم وفيه قبض وفيه النفخة وفيه الصعقة فاكثروا على من الصلاة فيه فان صلاتكم معروضة على قالوا وكيف تعرض صلاتنا عليك وقد ارميت فقال ان الله عز وجل حرم على الارض ان تاكل اجساد الانبياء-

جمعہ تمہارے دنوں میں بہترین دن ہے، اسی دن (حضرت) آدم (علیہ السلام) کی تخلیق کی گئی اور اسی دن ان کی وفات ہوئی، اسی دن صور پھونکا جائے گا، تو اس دن مجھ پر درود کی کثرت کیا کرو اس لیے کہ تمہارے درود مجھ پر پیش کیے جاتے ہیں۔ صحابہ نے عرض کیا کہ ہمارے درود آپ پر کیسے پیش کیے جائیں گے حالانکہ (پردہ فرمانے کے بعد) آپ تو قبر میں ہوں گے، حضور علیہ السلام نے ارشاد فرمایا کہ اللہ تعالیٰ نے زمین پر حرام کر دیا ہے کہ وہ انبیاء (علیہم السلام) کے جسموں کو کھائے۔

یہ حدیث مسند احمد بن حنبل (ج ۴/ص: ۸)، سنن ابی داؤد (ج ۱/ص: ۲۷۵)، سنن نسائی (ج ۱/ص: ۵۱۹)، سنن ابن ماجہ (ج ۱/ص: ۳۵۴)، صحیح ابن خزیمہ (ج ۳/ص: ۱۱۸)، صحیح ابن حبان (ج ۳/ص: ۱۹۰، ۱۹۱) اور مستدرک حاکم (ج ۱/ص: ۴۱۳) وغیرہ میں روایت کی گئی ہے۔ ان کے علاوہ ابن ابی شیبہ، دارمی، طبرانی اور بیہقی نے بھی اس کو روایت کیا ہے۔ امام ابن خزیمہ، ابن حبان، حاکم اور دارقطنی نے اس کی اسناد کو صحیح قرار دیا ہے۔

امام نووی نے بھی الاذکار میں اس کی اسناد کے صحیح ہونے کی طرف اشارہ کیا ہے۔ حافظ منذری نے الترغیب والترہیب میں (ج ۲/ص: ۳۲۸) اس کی ایک سند کو جید قرار دیا ہے۔ امام بیہقی نے اس کو بطریق ابوامامہ روایت کیا ہے اس طریقے کے بارے میں حافظ ابن حجر فتح الباری میں (ج ۱۱/ص: ۱۶۷) ارشاد فرماتے ہیں ”لا بأس بسندہ“۔

۳۔ عام اہل قبور پر ان کے رشتہ دار اور اقارب کے اعمال پیش کیے جانے کا معاملہ صحابہ و تابعین کے درمیان مشہور و معروف تھا، یہاں تک کہ صحابہ کرام لوگوں کو یہ بات بتایا کرتے تھے کہ ان کے مردہ رشتہ داروں کے سامنے زندوں کے اعمال پیش کیے جاتے ہیں۔ یہ کوئی تعجب کی بات نہیں ہے۔ حافظ ابن تیمیہ کے شاگرد حافظ ابن کثیر زندوں کے اعمال مردوں پر پیش کیے جانے کے معاملہ میں لکھتے ہیں کہ

”اس باب میں صحابہ (رضی اللہ تعالیٰ عنہم) سے بہت سے آثار و روایات مروی ہیں۔ حضرت عبداللہ ابن رواحہ کے انصاری رشتہ داروں میں سے ایک فرمایا کرتے تھے: اللّٰهُمَّ اِنِّیْ اَعُوْذُ بِكَ مِنْ عَمَلِ اَخْزَیْ بِہِ عِنْدَ عَبْدِ اللّٰہِ بْنِ رَوَاحَۃَ، اے اللہ میں ایسے عمل سے تیری پناہ مانگتا ہوں جس سے عبداللہ بن رواحہ کی نگاہ میں میری رسوائی ہو“ (تفسیر ابن کثیر، ج ۳/ص: ۴۴۰)

بلکہ خود حافظ ابن تیمیہ نے اس بات کا اقرار کیا ہے کہ زندوں کے اعمال مردوں پر پیش کیے جاتے ہیں، اپنے مجموعہ فتاویٰ میں لکھتے ہیں:

وَلَمَّا كَانَتْ اَعْمَالُ الْاَحْيَاءِ تَعْرُضُ عَلٰی الْمَوْتٰی كَانِ
اَبُو الدَّرْدَاءِ یَقُوْلُ اللّٰهُمَّ اِنِّیْ اَعُوْذُ بِكَ اِنْ اَعْمَلَ عَمَلًا
اَخْزَیْ بِہِ عِنْدَ عَبْدِ اللّٰہِ بْنِ رَوَاحَۃَ۔ (مجموعہ فتاویٰ ابن تیمیہ،
ج ۲۴/ص: ۳۱۸)

چونکہ زندوں کے اعمال مردوں پر پیش کیے جاتے ہیں اس لیے حضرت ابودرداء فرمایا کرتے تھے کہ اے اللہ میں تیری پناہ چاہتا ہوں

ایسے عمل سے جس سے عبداللہ ابن رواحہ کی نظر میں میری رسوائی ہو۔

سبحان اللہ! ابن تیمیہ اور ان کے ماننے والے عام مردوں پر ان کے زندہ رشتہ داروں کے اعمال پیش کیے جانے کو تو ثابت کرتے ہیں مگر امت کے اعمال اس امت کے نبی پر پیش کیے جانے کا انکار کرتے ہیں۔

اموات پر زندوں کے اعمال پیش کیے جانے کے سلسلہ میں مختلف احادیث و آثار مختلف طرق سے مروی ہیں، مثلاً حضرت نعمان بن بشیر فرماتے ہیں کہ میں نے حضور اکرم ﷺ کو فرماتے سنا کہ ”لوگوں اپنے مردہ بھائیوں کے معاملہ میں اللہ سے ڈرو کیونکہ تمہارے اعمال ان پر پیش کیے جاتے ہیں“

حضرت نعمان کی اس حدیث کو امام حاکم نے مستدرک میں (ج ۴/ص: ۳۴۲) روایت کیا اور فرمایا کہ ”یہ حدیث صحیح الاسناد ہے“۔ اگرچہ امام ذہبی نے اس پر تعقیب کی ہے، اس کے علاوہ امام بیہقی نے بھی اس کو شعب الایمان میں (ج ۷/ص: ۲۶۱) روایت کیا ہے۔

حضرت ابویوب انصاری رضی اللہ تعالیٰ عنہ روایت کرتے ہیں کہ رسول اللہ ﷺ نے ارشاد فرمایا:

وان اعمالکم تعرض علی اقاربکم وعشائركم فان کان
خیراً فرحوا واستبشروا وقالوا اللّٰهم هذا فضلک
ورحمتک فأتیمم نعمتک علیہ وיעرض علیہم عمل
المسئی فبقولون اللّٰهم الہمہ عملاً صالحاً ترضی بہ
عنہ و تقر بہ الیک۔

تمہارے اعمال تمہارے (مردہ) عزیز و اقارب پر پیش کیے جاتے ہیں، اگر وہ اعمال اچھے ہوتے ہیں تو وہ خوش ہوتے ہیں اور کہتے ہیں کہ اے اللہ یہ تیرا فضل و رحمت ہے تو اس پر اپنی نعمتوں کا اتمام فرما دے اور جب ان پر برے عمل پیش کیے جاتے ہیں تو وہ کہتے

ہیں کہ اے اللہ اس کو عمل صالح کی توفیق عطا فرما جس سے تو اس سے راضی ہو جائے اور تیری قربت حاصل ہو۔

حضرت ابویوب انصاری کی اس حدیث کو امام طبرانی نے معجم کبیر میں (ج ۲/ص ۱۲۹) اور معجم اوسط میں (ج ۱/ص ۵۴) روایت کیا ہے۔ امام ابیہیثمی نے مجمع الزوائد میں (ج ۲/ص ۳۲۷) فرمایا کہ ”اس کی سند میں مسلمہ بن علی ہیں اور وہ ضعیف ہیں“۔

ہم عرض کریں گے کہ یہی حدیث حضرت انس بن مالک سے بھی مروی ہے جس کو امام احمد بن حنبل نے مسند میں (ج ۳/ص ۱۶۴) روایت کیا ہے۔ اس روایت کے بارے میں امام ابیہیثمی نے مجمع الزوائد میں (ج ۲/ص ۳۲۸، ۳۲۹) فرماتے ہیں کہ ”اس میں ایک ایسا روای ہے جس کا نام مذکور نہیں ہے“۔ اسی معنی کی روایت حضرت جابر بن عبد اللہ سے بھی مروی ہے جس کو امام طحاوی نے اپنی مسند میں (ج ۱/ص ۲۴۸) روایت کیا ہے، نیز تفسیر ابن کثیر میں بھی (ج ۲/ص ۳۸۸) اس کو نقل کیا گیا ہے۔ اسی معنی کی حدیث حضرت ابو ہریرہ سے بھی موقوفاً مروی ہے جس کو حافظ ابن حجر نے فتح الباری میں (ج ۳/ص ۱۵۵) نقل کر کے اس کو صحیح قرار دیا ہے اور اس کی نسبت امام طبری کی جانب کی ہے۔ امام ابن مبارک نے کتاب الزہد میں (ج ۱/ص ۴۲) حضرت ابو الدرداء سے مرفوعاً اسی معنی کی حدیث روایت کی ہے۔

۴۔ امام طبرانی وغیرہ نے صحابی رسول حضرت محمد بن فضالہ الظفری سے روایت کی کہ آپ نے فرمایا کہ ایک مرتبہ رسول اکرم ﷺ مسجد بنی ظفر میں تشریف فرما ہوئے۔ آپ کے ہمراہ عبداللہ ابن مسعود، معاذ ابن جبل اور دوسرے صحابہ کرام (رضوان اللہ تعالیٰ علیہم اجمعین) تھے، آپ نے ایک قرآن پڑھنے والے کو تلاوت کا حکم دیا، انھوں نے پڑھنا شروع کیا، جب وہ اس آیت پر پہنچے

”فکیف اذا جئنا من کل امة بشہید وجنابک علی

ہؤلاء شہیدا“

(ترجمہ: پھر ان کا کیا حال ہوگا جب ہم ہر امت سے ایک گواہی

دینے والا لائیں گے، اور اے نبی! آپ کو ان سب پر گواہ بنا کر لائیں گے)

یہ آیت سن کر حضور اکرم ﷺ رونے لگے اور اتنا روئے کہ آنسو آپ کی داڑھی مبارک پر نظر آنے لگے، پھر آپ نے فرمایا:

ای رب شہدت علی من انا بین ظہرا فیہ فکیف بمن لم أر۔

اے پروردگار! میں جن لوگوں کے درمیان ہوں ان پر تو گواہی دوں گا لیکن جن کو میں نے دیکھا نہیں ہے ان پر کیسے گواہی دوں گا؟

اس حدیث کو امام طبرانی نے معجم کبیر میں (ج ۱۹/ص: ۲۴۳) روایت کیا ہے، امام الہیثمی نے مجمع الزوائد میں (ج ۷/ص: ۴) فرمایا ”رجالہ ثقات“ (اس حدیث کے راوی ثقہ ہیں) تفسیر درمنثور میں (ج ۲/ص: ۵۴۱) امام سیوطی نے اس کی اسناد کو حسن قرار دیا ہے اور اس کی نسبت ابن ابی حاتم کی طرف کی ہے۔

اس حدیث پاک میں حضور علیہ السلام کا گریہ فرمانا اور یہ ارشاد فرمانا کہ ”جن کو میں نے نہیں دیکھا ان کی گواہی کیسے دوں گا؟“ گویا یہ ایک طرح کی دعا ہے کہ جن کو آپ نے نہیں دیکھا ان کے حال اور اعمال پر بھی آپ کو مطلع کیا جائے تاکہ آپ ان کی بھی گواہی دے سکیں۔ امام بغوی نے اپنی تفسیر میں جو کچھ فرمایا ہے اس سے بھی ہماری اس بات کی تائید ہوتی ہے، تفسیر بغوی (ج ۱/ص: ۴۲۹) میں فرماتے ہیں:

”علی ہؤلاء شہیدا، شاہداً یشہد علی جمیع الامۃ علی من رآہ ومن لم یرآہ“۔

(اللہ نے فرمایا کہ ہم آپ کو ان سب پر گواہ بنا کر لائیں گے) آپ تمام امت پر گواہی دیں گے (ظاہری حیات میں) جس کو آپ نے دیکھا ہو اور جس کو نہ دیکھا ہو۔

امام طبری تفسیر طبری میں (ج ۵/ص: ۹۲) فرماتے ہیں:

بما ذایشهد؟ فیہ اربعة اقوال : احدها بأنه قد بلغ امته
 قالہ ابن مسعود، وابن جریح والسدی ومقاتل، والثانی
 بایمانہم قالہ ابو العالیۃ والثالث باعمالہم قالہ مجاہد و
 قتادۃ، والرابع یشہد لہم وعلیہم قالہ الزجاج۔
 حضور علیہ السلام کس چیز کی گواہی دیں گے؟ اس سلسلے میں چار قول
 ہیں پہلا قول یہ ہے کہ آپ اس بات کی گواہی دیں گے کہ آپ نے
 اپنی امت تک دین پہنچا دیا، یہ حضرت ابن مسعود، ابن جریج، سدی
 اور مقاتل کا قول ہے، دوسرا قول یہ ہے کہ آپ امت کے ایمان کی
 گواہی دیں گے یہ ابو العالیۃ نے فرمایا ہے، تیسرا قول یہ ہے کہ آپ
 امت کے اعمال کی گواہی دیں گے یہ حضرت مجاہد اور حضرت قتادہ کا
 قول ہے۔ چوتھا یہ کہ آپ کی گواہی ان کے حق میں بھی ہوگی اور ان
 کے خلاف بھی ہوگی؟ (یعنی مؤمن کے حق میں ہوگی اور کافر کے
 خلاف ہوگی)۔“

حافظ ابن حجر عسقلانی فتح الباری (ج ۸/ص ۱۴۹) میں ارشاد فرماتے ہیں:
 امام خطاب نے فرمایا کہ حضور علیہ السلام نے حضرت فاطمہ سے
 وفات سے کچھ پہلے ارشاد فرمایا تھا کہ لا کرب علی ابیک
 بعد الیوم (یعنی اے فاطمہ تمہارے والد کو آج کے دن کے بعد اب
 کوئی تکلیف نہیں ہوگی) بعض وہ لوگ جن کا شمار اہل علم میں نہیں ہوتا
 وہ یہ گمان کرتے ہیں کہ: ”حضور علیہ السلام کو علم دیا گیا تھا کہ ان کے
 بعد ان کی امت میں فتنے اور اختلافات پیدا ہوں گے، امت پر
 شفقت و محبت کی وجہ سے آپ کو اس کی فکر رہتی تھی، یہ فکر آپ کی
 تکلیف کا باعث تھی اب چونکہ آپ دنیا سے رخصت ہو رہے ہیں لہذا
 آپ کی یہ فکر بھی دور ہو رہی ہے، اس حدیث میں تکلیف سے یہی

مراد ہے، حالانکہ یہ بالکل بے سرچہ کی بات ہے، اس لیے کہ اس سے لازم آتا ہے کہ امت پر حضور کی شفقت و محبت آپ کے وفات فرمانے کے ساتھ ہی منقطع اور ختم ہو جائے، جبکہ حقیقت یہ ہے کہ آپ کی امت پر آپ کی شفقت و محبت قیامت تک باقی ہے، کیونکہ آپ ان لوگوں کے لیے بھی مبعوث کیے گئے ہیں جو آپ کے بعد آئیں گے اور ان کے اعمال آپ پر پیش کیے جائیں گے۔ (فتح الباری ج ۸/ص: ۱۴۹، ترجمہ ملخصاً)

ہم یہاں عرض کریں گے کہ یہ بات ثابت ہوئی کہ رسول ﷺ ہمارے اعمال پر گواہی دیں گے، تو اب جو شخص اس بات کا اعتقاد ہی نہیں رکھتا کہ حضور علیہ السلام پر ان کی قبر انور میں امت کے اعمال پیش کیے جاتے ہیں تو پھر اس معترض کے حق میں کون گواہی دے گا؟ حضرت ابن عباس، حضرت حسن بن علی، حضرت عکرمہ، ضحاک اور عبدالعزیز بن یحییٰ وغیرہ سے مروی ہے کہ آیت کریمہ ”وَشَٰهَدُ وَّ مَشْهُودُ“ میں شاہد (گواہ) سے مراد حضور اکرم ﷺ کی ذات گرامی ہے۔

حضرت ابن عباس رضی اللہ تعالیٰ عنہما کے قول کو امام نسائی نے سنن کبریٰ میں (ج ۶/ص: ۵۱۲) روایت کیا ہے، امام ابیہیثمی نے مجمع الزوائد میں (ج ۷/ص: ۱۳۶) میں فرمایا کہ ”اس کو بزار نے روایت کیا ہے اور اس کے راوی ثقہ ہیں“۔ اس کے علاوہ حضرت ابن عباس کا یہ تفسیری قول تفسیر زاد المسیر (ج ۹/ص: ۷۱، ۷۲)، تفسیر ابن کثیر (ج ۴/ص: ۴۹۳)، تفسیر طبری (ج ۵/ص: ۹۲) اور تفسیر درمنثور (ج ۸/ص: ۴۶۴) میں بھی مذکور ہے۔ ۵۔ امام مسلم اپنی صحیح میں حضرت ابو ذر غفاری رضی اللہ تعالیٰ عنہ سے روایت کرتے ہیں کہ حضور علیہ السلام نے ارشاد فرمایا کہ میری امت کے اچھے اور برے تمام اعمال میرے سامنے پیش کیے گئے تو راستے سے تکلیف دہ چیز کو ہٹانا میں نے اچھے اعمال میں پایا اور برے اعمال میں میں نے وہ تھوک اور بلغم دیکھا جو مسجد سے صاف نہ کیا گیا ہو۔

اس سے صاف ظاہر ہے کہ حضور علیہ السلام اپنی امت کے صرف ایمان و کفر اور بڑی

بڑی نیکیوں اور گناہوں پر ہی مطلع نہیں ہیں بلکہ آپ کی امت سے جو مستحبات اور خلاف اولیٰ صادر ہوں گے آپ کو ان کا بھی علم دیا گیا۔

۶- زیر بحث حدیث جس کو دلیل بنا کر حضور اکرم ﷺ کو اپنی امت کے احوال سے بے خبر قرار دیا جا رہا ہے، یہ حدیث حضرت ابوالدرداء رضی اللہ تعالیٰ عنہ سے بھی مروی ہے۔ حضرت ابوالدرداء نے فرمایا کہ جب حضور نے ارشاد فرمایا کہ مجھ سے کہا جائے گا کہ تمہیں نہیں معلوم کہ انھوں نے تمہارے بعد کیا کیا، تو میں نے (حضرت ابوالدرداء نے) عرض کیا:

یا رسول اللہ ادع اللہ ان لا يجعلني منهم قال لست

منهم۔

یا رسول اللہ ﷺ دعا فرمائیں کہ اللہ مجھے ان لوگوں میں سے نہ کرے، تو حضور علیہ الصلوٰۃ والسلام نے فرمایا ابودرداء تم ان میں سے نہیں ہو۔

یہ حدیث امام طبرانی نے المعجم الاوسط میں (ج ۱/ص: ۱۲۵) روایت کی ہے اس ے علاوہ مسند شامیین میں (ج ۲/ص: ۳۱۱) اور ابن عبدالبر نے التمهید میں (ج ۲/ص: ۳۰۴) بھی اس کا ذکر کیا ہے۔ مجمع الزوائد میں (ج ۹/ص: ۳۶۷) امام آئیشی نے فرمایا کہ ”طبرانی نے اس کو معجم اوسط میں روایت کیا ہے اور اسی کی مثل بزار نے بھی روایت کی ہے اور ان دونوں روایتوں کے رجال ثقات ہیں“، نیز حافظ ابن حجر عسقلانی نے فتح الباری میں (ج ۱۱/ص: ۳۸۵) اس کی اسناد کو حسن قرار دیا ہے۔

حضرت ابوالدرداء سے اس معنی کی ایک اور حدیث مروی ہے آپ فرماتے ہیں کہ:

قلت یا رسول اللہ (ﷺ) بلغنی انک تقول ان نأ ساً

من امتی سیکفرون بعد ایمانهم قال اجل یا ابا الدرداء

ولست منهم۔

میں نے عرض کیا یا رسول اللہ ﷺ مجھے بتایا گیا ہے کہ آپ فرماتے

ہیں کہ میری امت کے کچھ لوگ ایمان لانے کے بعد کافر ہو جائیں

گے؟ تو آپ نے ارشاد فرمایا ہاں ابو درداء مگر تم ان لوگوں میں سے نہیں ہو۔

اس حدیث کو ابن ابی عاصم نے الاحاد والمثنانی میں (ج ۱/ص ۱۲۹) روایت کیا، اور طبرانی نے معجم کبیر میں (ج ۱/ص ۸۹)، امام ابی شیبہ نے فرمایا کہ ”اس کو طبرانی نے دو سندوں سے روایت کیا ہے ان میں سے ایک کے رجال ”رجال صحیح“ ہیں۔ اس میں ایک راوی ابو عبد اللہ الاشعری ہے جو ثقہ ہے۔“

حضرت ابو الدرداء کی ان دونوں روایتوں کے سلسلہ میں ہم عرض کریں گے کہ ان سے معلوم ہو رہا ہے کہ اللہ تبارک و تعالیٰ نے رسول کریم ﷺ کو اس بات کا علم بھی دیا کہ حوض سے واپس کیے جانے والے لوگوں میں کون شامل ہے اور کون شامل نہیں ہے، لہذا ”لا تدری ما احد ثوا بعدک“ کو ظاہر پر محمول کرنا کیسے درست ہو سکتا ہے۔

آخر میں ہم عرض کریں گے کہ مبتدعین کا یہ گروہ جان بوجھ کر یا لاشعوری طور پر ایسی چیزوں اور دلیلوں کی تلاش میں رہتا ہے جس سے نبی مکرّم ﷺ کے مرتبہ و مقام میں کمی ثابت کی جاسکے اور آپ کو ایک ایسے عام آدمی کی صورت میں پیش کیا جاسکے جو وفات کے بعد اپنے لیے دوسروں کی دعاے مغفرت کا محتاج ہو اور جو اس کی زیارت کرے تو اس کی زیارت سے زائر کو کوئی فائدہ نہ ہو بلکہ زائر کی دعا سے صاحب قبر کو فائدہ ہو (العیاذ باللہ)۔

ہمارے زمانے کے زندیقوں اور گستاخوں میں سے ایک شخص نے حضور اکرم ﷺ کے بارے میں لکھا:

میت لا یتکلم ولا یستغفر وقد انقطع عمله بموتہ انقطع سمعه بالوفاة فالذی ینادیہ لا یسمع نداءہ حتی یجیبہ۔
وہ مردہ ہیں نہ کلام کر سکتے ہیں نہ استغفار، ان کی موت سے ان کے عمل منقطع ہو گئے اور وفات کے بعد ان کی قوت سماعت بھی منقطع ہو گئی، تو اب جو ان کو پکارتا ہے وہ اس کی پکار ہی نہیں سنتے ہیں تو جواب کیا دیں

گے (العیاذ باللہ)

اے عزیز! میں اسرار و معراج والی صحیح حدیث تجھے یاد دلاتا ہوں تو اس کو اپنی آنکھوں کے سامنے رکھ، اس حدیث میں ایسے ایسے اسرار ہیں جن کا علم صرف اللہ کے پاس ہے۔ رسول اللہ ﷺ نے انبیاء علیہم السلام کی حیات (بعد الوفات) مشاہدہ فرمائی، ان کی قبروں میں ان کی حرکات و سکنات دیکھیں، ان کو مسجد اقصیٰ میں اور آسمانوں میں دیکھا، یہ حضرات حضور (علیہم السلام) کو سلام کر رہے ہیں ان سے گفتگو فرما رہے ہیں۔ ان کے لیے دعا کر رہے (جیسا کہ صحیح مسلم والی روایت میں ہے)۔ ان کی امت کے لیے نصیحت کر رہے ہیں۔

اے عزیز! یہ بات بھی یاد رکھ کہ حضرت ابو بکر صدیق نے حضرت ثابت کی وہ وصیت پوری فرمائی جو انھوں نے اپنی موت کے بعد خواب میں کی تھی، وہ واقعہ بھی یاد کر کہ حضرت عثمان بن عفان رضی اللہ تعالیٰ عنہ نے ۲۰ غلام آزاد کیے اور فرمایا کہ میں نے رات رسول اللہ ﷺ، ابو بکر صدیق اور حضرت عمر کو خواب میں دیکھا ہے، یہ لوگ مجھ سے کہہ رہے ہیں کہ عثمان صبر کرو کل صبح تم ہمارے ساتھ ہو گے، پھر حضرت عثمان نے قرآن کریم منگوا یا اور اپنے سامنے کھول کر رکھا اور اسی حال میں آپ شہید کر دیئے گئے۔ حضور اکرم ﷺ، حضرت ابو بکر اور حضرت عمر کو کیسے معلوم ہوا کہ حضرت عثمان کے ساتھ کیا معاملہ ہو رہا ہے؟ پھر ان کو حضرت عثمان کی شہادت کا وقت کیسے معلوم ہوا؟ اور پھر سب سے بڑھ کر یہ کہ حضرت عثمان نے اس خواب پر یقین کیوں کر لیا؟

ان دونوں روایتوں کے بارے میں امام البیہقی نے ارشاد فرمایا کہ ان دونوں روایتوں کو عبد اللہ اور ابو یعلیٰ نے کبیر میں روایت کیا ہے اور ان دونوں کے راوی ثقاہت ہیں۔ (۱)
(جام نور اگست ۲۰۰۹ء)

تبرک بالآثار کے خلاف ایک روایت کا علمی جائزہ

حدیبیہ کے مقام پر سرور کائنات ﷺ نے اپنے جاں نثار صحابہ سے جہاد پر بیعت لی، بیعت لینے کا یہ واقعہ جس وقت پیش آیا اس وقت آپ ﷺ ایک درخت کے نیچے تشریف فرما تھے، بیعت رضوان کا یہ واقعہ تاریخ اسلام میں بڑی اہمیت رکھتا ہے، اس لیے جس درخت کے نیچے یہ واقعہ رونما ہوا اس کو بھی تاریخ میں غیر معمولی اہمیت حاصل ہوگئی، خود قرآن کریم نے اس درخت کا تذکرہ کر کے اس کے ذکر کو زندہ جاوید کر دیا، ارشاد ربانی ہے: لَقَدْ رَضِيَ اللَّهُ عَنِ الْمُؤْمِنِينَ إِذْ يَبَايَعُونَكَ تَحْتَ الشَّجَرَةِ (الفتح ۱۸) ترجمہ: یقیناً راضی ہو گیا اللہ تعالیٰ مؤمنین سے جب وہ درخت کے نیچے آپ سے بیعت کر رہے تھے۔ روایات میں اس درخت کا نام ”سمرہ“ بتایا گیا ہے جس کا ترجمہ اردو مترجمین نے ”کیکر کا درخت“ کیا ہے۔

اس درخت کے بارے میں ایک روایت یہ مشہور ہے کہ بعض لوگ اس سے برکت حاصل کرنے کے لیے اس کے پاس نماز پڑھنے لگے، جب یہ خبر امیر المؤمنین سیدنا عمر فاروق رضی اللہ تعالیٰ عنہ تک پہنچی تو آپ نے ان لوگوں کو سرزنش فرمائی اور اس درخت کو کٹوانے کا حکم فرمایا لہذا آپ کے حکم سے وہ درخت کاٹ دیا گیا، انبیاء و صالحین کے آثار و تبرکات سے برکت حاصل کرنے کے سلسلہ میں جب بھی بحث ہوتی ہے تو ایک مخصوص طبقہ اس روایت کو بڑی شد و مد سے پیش کر کے یہ ثابت کرنے کی کوشش کرتا ہے کہ اگر انبیاء کے آثار سے برکت حاصل کرنے کی شریعت میں ذرا بھی گنجائش ہوتی تو حضرت عمر اس مبارک درخت کو ہرگز نہ کٹواتے، تبرک بالآثار کے رد میں سب سے پہلے حافظ ابن تیمیہ نے اس

روایت کو بطور دلیل پیش کیا، لکھتے ہیں:

وروی محمد بن وضاح وغیرہ ان عمر بن الخطاب امر
بقطع الشجرة التي بویع تحتها النبی بیعة الرضوان
لان الناس كانوا یذهبون تحتها فخاف عمر الفتنة
عليهم- (۱)

محمد بن وضاح وغیرہ نے روایت کی ہے کہ حضرت عمر نے اس درخت
کو کاٹنے کا حکم فرمایا جس کے نیچے حضور اکرم ﷺ نے بیعت
رضوان لی تھی، اس لیے کہ لوگ اس کے نیچے جایا کرتے تھے تو
حضرت عمر کو ان کے فتنہ میں پڑنے کا اندیشہ ہوا۔ حافظ ابن تیمیہ کے
معتقدین و تبعین بغیر تحقیق کے محض ان کی ”تقلید“ میں اس روایت کو
آج تک بطور دلیل پیش کرتے چلے آ رہے ہیں لیکن ہمیں اس
روایت پر چند وجوہ سے تامل ہے۔

صحاح ستہ سمیت حدیث کی اکثر مشہور و معتبر کتب میں اس روایت کا کہیں نام و نشان
نہیں ہے بلکہ یہ روایت صحیحین کی روایت کے معارض بھی ہے (جس کا ذکر ہم آگے چل کر
کریں گے)، یہ روایت صرف دو کتابوں میں موجود ہے ایک طبقات ابن سعد دوسرے
مصنف ابن ابی شیبہ (۲)

ان دونوں حضرات نے اس کو نافع مولیٰ ابن عمر سے بطریق ابن عون روایت کیا
ہے، یہاں یہ بات بھی قابل توجہ ہے کہ حضرت عمر بن الخطاب سے نافع مولیٰ ابن عمر کی
ملاقات اور سماع دونوں ثابت نہیں ہیں لہذا نافع اگر کسی درمیانی واسطے کے بغیر براہ راست
حضرت عمر سے روایت کریں تو اصطلاح میں ایسی روایت کو ”منقطع“ کہا جائے گا، دوسری
بات یہ کہ حافظ ابن تیمیہ نے محمد بن وضاح کی جس روایت کا حوالہ دیا ہے ہمیں نہیں معلوم کہ
وہ روایت کس کتاب میں ہے اور اس کی سند کیا ہے، البتہ جہاں تک خود محمد بن وضاح کا
سوال ہے تو ان کے بارے میں حافظ ابن حجر اور امام ذہبی نے حافظ ابن الفرضی کا یہ قول نقل

کیا ہے:

قال ابن الفرصى له اخطاء كثيرة واشياء يصحفها و كان

لا علم له بالفقه ولا بالعربية - (۳)

محمد بن وضاح کے بارے میں ایک بات یہ بھی کہی گئی ہے کہ:

انه كان يكثر الرد للحديث فيقول ليس هذا من كلام

النبي ﷺ وهو ثابت من كلامه (۴)

اگرچہ حافظ ابن حجر اور امام ذہبی نے ابن وضاح کو ”صدوق“ کہا ہے مگر ساتھ ہی ان کے بارے میں یہ بھی کہا گیا ہے کہ وہ ابن معین کے بارے میں کہا کرتے تھے کہ ابن معین امام شافعی کو ”ثقة“ نہیں مانتے، حالانکہ ابن معین کا دامن اس الزام سے پاک ہے، شاید اسی لیے حافظ ابن عبد البر نے فرمایا: ابن وضاح ليس بثقة (۵) ابن وضاح ثقہ نہیں ہیں۔ اب ہم بخاری و مسلم کی ان روایات کی طرف توجہ کرتے ہیں جو اس مشہور روایت کے معارض ہیں، امام بخاری طارق بن عبد الرحمن سے روایت فرماتے ہیں کہ انہوں نے ارشاد فرمایا:

”میں حج کے لیے نکلا، تو میں کچھ ایسے لوگوں کے پاس سے گزرا جو نماز پڑھ رہے تھے، میں نے پوچھا کہ یہ کیسی مسجد ہے؟ انہوں نے کہا یہ وہ درخت ہے جہاں رسول اکرم ﷺ نے بیعت رضوان لی تھی، پھر میں سعید بن مسیب کے پاس آیا اور ان کو پورا واقعہ سنایا تو سعید نے فرمایا: مجھ سے میرے والد نے فرمایا کہ میں ان لوگوں میں شامل تھا، جنہوں نے درخت کے نیچے رسول اکرم ﷺ سے بیعت کی تھی، پھر جب اگلے سال ہم وہاں گئے تو وہ درخت ہمیں فراموش ہو گیا کہ کون سا تھا ہم اس کو پہچاننے میں کامیاب نہ ہو سکے، پھر سعید نے (طارق بن عبد الرحمن سے) کہا کہ حضور ﷺ کے اصحاب تو اس درخت (کی جگہ) کو نہیں جان سکے اور تم نے اس کو جان لیا، تو تم

ان سے زیادہ جاننے والے ہوئے۔ (۶)

امام بخاری سعید بن مسیب ہی سے بطریق قنادہ روایت فرماتے ہیں:
سعید بن مسیب فرماتے ہیں کہ میرے والد نے کہا کہ میں نے بیعت
رضوان والے درخت کو دیکھا تھا پھر اس کے بعد میں وہاں گیا تو اس
کو نہیں پہچان سکا۔ (۷)

امام بخاری اس روایت کو ایک دوسرے طریقہ سے بیان فرماتے ہیں:
سعید بن مسیب کے والد نے فرمایا کہ میں ان لوگوں میں شامل تھا
جن لوگوں نے اس درخت کے نیچے بیعت کی تھی پھر اگلے سال ہم
وہاں گئے تو وہ درخت ہمیں نہیں ملا۔ (۸)

اس روایت کو امام مسلم نے بھی صحیح مسلم میں تین مختلف طرق سے بیان کیا ہے (۹)
طبقات ابن سعد اور مصنف ابن ابی شیبہ جن میں درخت کٹوانے والی روایت ہے ان
میں بھی حضرت سعید بن مسیب کی مذکورہ روایت موجود ہے، بلکہ طبقات ابن سعد میں نافع
مولیٰ ابن عمر سے ایک روایت یہ بھی ذکر کی گئی ہے:

اخبرنا علی بن محمد عن جويرية بن اسماء عن نافع
قال خرج قوم من اصحاب رسول الله ﷺ بعد ذلك
باعوام فما عرف احد منهم الشجرة واختلفوا فيها قال
ابن عمر كانت رحمة من الله (۱۰)

ہمیں علی بن محمد نے خبر دی، وہ جویریہ سے روایت کرتے ہیں وہ نافع
سے روایت کرتے ہیں کہ نافع نے کہا رسول اللہ ﷺ کے صحابہ میں
سے ایک جماعت (اس واقعہ کے) کچھ سال بعد وہاں گئی تو ان میں
سے کوئی بھی اس درخت کو نہیں پہچان سکا، اس درخت کے محل وقوع
کو لے کر ان کے درمیان اختلاف رائے پیدا ہوا تو ابن عمر نے فرمایا
کہ وہ درخت اللہ کی طرف سے رحمت تھا۔

ضیاء الامت پیر کرم شاہ ازہری نے تاریخ الخمیس کے حوالے سے ایک روایت نقل کی ہے جس میں خود حضرت عمر بن الخطاب کے حوالے سے درخت کو نہ پہچاننے کی بات کی گئی ہے، روایت یہ ہے:

ان عمر بن الخطاب رضی اللہ تعالیٰ عنہ مر بذلک
المقام بعد ذهاب الشجرة فقال این كانت فجعل
بعضهم يقول ههنا وبعضهم يقول ههنا فلما كثر اختلافه
قال سبروا فقد ذهبت الشجرة (۱۱)

حضرت عمر رضی اللہ تعالیٰ عنہ درخت کے غائب ہونے کے بعد وہاں
سے گزرے، آپ نے پوچھا وہ درخت کس جگہ تھا؟ کسی نے کہا اس جگہ تھا
کسی نے کہا اس جگہ تھا جب اس درخت کی جگہ کے بارے میں لوگوں کا
اختلاف بڑھا تو آپ نے فرمایا کہ آگے چلو وہ درخت غائب کر دیا گیا۔

تاریخ الخمیس پیش نظر نہیں ہے، اس لیے اس روایت کی صحت و ضعف کے سلسلہ
میں میں کوئی ذمہ داری نہیں لے سکتا۔ بہر حال بخاری، مسلم، طبقات ابن سعد اور تاریخ
الخمیس وغیرہ کی مذکورہ روایتوں کی روشنی میں چند باتیں سامنے آتی ہیں:

(۱) بیعت رضوان کے اگلے سال حضرت مسیب نے صحابہ کی ایک جماعت کے ساتھ اس
درخت کو تلاش کرنا چاہا مگر ان کو وہ درخت نہیں مل سکا۔

(۲) کچھ سال بعد ایسا ہی واقعہ حضرت عمر کی معیت میں چند صحابہ کے ساتھ بھی پیش آیا۔
(۳) پھر کچھ سال بعد ایسا ہی واقعہ حضرت ابن عمر اور ان کے ساتھیوں کے ساتھ بھی پیش آیا۔
(۴) صحابہ کرام رضوان اللہ تعالیٰ علیہم اس قسم کے متبرک مقامات کی تلاش میں رہا کرتے تھے۔
(۵) بخاری شریف کی پہلی روایت سے یہ بات ثابت ہوتی ہے کہ کسی دوسرے درخت کو
لوگوں نے غلطی سے بیعت رضوان والا درخت سمجھ لیا تھا اور وہاں آکر نمازیں پڑھا
کرتے تھے۔

ان نکات سے یقینی طور پر یہ نتیجہ اخذ کیا جاسکتا ہے کہ جب ایک سال بعد ہی اس درخت

کا محل وقوع اختلاف رائے کا شکار ہو گیا تھا اور ایک روایت کے مطابق وہ کسی مصلحت خداوندی کے تحت نظروں سے اوجھل کر دیا گیا تھا تو خلافت فاروقی میں اس کو کٹوانے والی بات کیسے صحیح ہو سکتی ہے؟ طبقات ابن سعد اور مصنف ابن ابی شیبہ والی روایت جس میں درخت کٹوانے کی نسبت حضرت عمر کی طرف کی گئی ہے وہ منقطع ہونے کے علاوہ صحیحین کی روایت سے معارض بھی ہے اس لیے ہمیں یہ تسلیم ہی نہیں کہ حضرت عمر نے بیعت رضوان والا درخت کاٹنے کا حکم دیا تھا اور اگر برائیل تنزل ابن سعد کی روایت تسلیم کر لی جائے تو پھر بخاری شریف کی روایت کی روشنی میں یہ کہا جائے گا کہ لوگوں نے کسی دوسرے درخت کو غلطی سے بیعت رضوان والا درخت گمان کر لیا تھا اس لیے حضرت عمر نے اس کو کاٹنے کا حکم دیا تا کہ نقلی درخت کو لوگ اصلی نہ سمجھنے لگیں۔ اب سوال یہ پیدا ہوتا ہے کہ درخت کو کیوں لوگوں کی نظروں سے پوشیدہ اور مخفی کر دیا گیا؟ اس کا جواب صرف یہی ہے کہ اس کی حکمت اور مصلحت کا صحیح علم اسی ذات کے پاس ہے جس نے اس کو پوشیدہ فرمایا یعنی اللہ تبارک و تعالیٰ، البتہ شارح مسلم امام النووی نے اس کی یہ حکمت تحریر فرمائی ہے:

قال العلماء سبب خفائها ان لا يفتتن الناس بها لما جرى تحتها من الخير ونزول الرضوان والسكينة وغيره ذلك ظاهرة معلومة لخيف تعظيم الاعراب والجهال اياها لها فكان خفائها رحمة من الله تعالى (۱۲)

علماء نے فرمایا ہے کہ اس کے مخفی ہونے میں حکمت یہ تھی کہ لوگ اس کی وجہ سے فتنہ میں نہ پڑ جائیں کیوں کہ اس کے نیچے بیعت رضوان ہوئی تھی اور سکینہ نازل ہوا تھا، یہ بات ظاہر اور معلوم تھی اندیشہ ہوا کہ دیہاتی اور ناواقف لوگ اس کی تعظیم کریں گے پس اس کا مخفی ہونا بھی اللہ کی رحمت تھا۔

امام نووی کی جلالت علمی کے سامنے میری حیثیت ”صفر محض“ سے بھی کم ہے اس کے

باوجود میری ناقص فہم میں یہ بات نہیں آئی کہ اگر درخت کے مخفی ہونے کی یہی حکمت ہے (یعنی جہاں کی تعظیم کا اندیشہ) تو مکہ مکرمہ اور مدینہ منورہ میں صرف یہی ایک درخت نہیں تھا جہاں یہ اندیشہ ہو بلکہ غار حرا سے لے کر منبر رسول اور قبر اطہر تک بے شمار ایسے تبرک اور مقدس مقامات موجود تھے جہاں مذکورہ اندیشہ ہو سکتا تھا تو پھر آخر وہ سارے مقامات کیوں نظروں سے اوجھل نہیں ہو گئے؟

(جام نور دسمبر ۲۰۰۵ء)

مراجع

- ١- اقتضاء الصراط المستقيم: ج ١ ص ٣٨٦. مطبعة السنة المحمدية بالقاهرة
- ٢- الطبقات الكبرى لابن سعد: ج ٢ ص ١٠٠. دار صادر بيروت (سن ندارد) ومصنف ابن أبي شيبة ج ٢ ص ١٥٠. مكتبة الرشديا ض ١٢٠٩ هـ
- ٣ و ٤- لسان المميزان ج ٥ ص ٢١٦ مؤسسة العلمى للمطبوعات بيروت ١٢٠٦ هـ وميزان الاعتدال فى نقد الرجال ج ٦ ص ٣٦٠ دار الكتب العلميه بيروت الطبعة الاولى ١٩٩٥ء
- ٥- الرواة الثقات للذهبي ص ٩: دار البشائر الاسلاميه بيروت الطبعة الاولى (سن ندارد)
- ٦، ٧، ٨- صحيح بخارى، كتاب المغازى، باب غزوة الحديبية
- ٩- صحيح مسلم، كتاب الامارة، باب استحباب مبايعة الامام الجيش عند ارادة القتل وبيان بيعه الرضوان تحت الشجرة)
- ١٠- طبقات ابن سعد: ج ٢ ص ١٠٥، دار صادر بيروت
- ١١- ضياء النبى ج ٢ ص ١٦٥، اسلامك پبلشر دىلى (سن ندارد)
- ١٢- شرح مسلم لنووى: ج ٣ ص ٥، دار احياء التراث العربى بيروت، الطبعة الثانية ١٣٩٢

□□□

متن حدیث کی بازیافت

مولانا محمد حنیف خاں رضوی بریلوی مدظلہ کی مرتبہ ”جامع الاحادیث“ مطالعہ کی میز پر ہے، دس جلدوں میں ۴۵۰۰ احادیث و آثار، ۶۰۰ مباحث تفسیریہ اور ۱۱۰۰ افادات رضویہ کی ترتیب، تخریج، ترجمہ اور فہرست سازی پر مشتمل یہ کتاب علمائے ہند کی خدمت حدیث کے باب میں ایک گراں قدر اضافہ ہے، مولانا حنیف صاحب نے بے سروسامانی کی حالت میں تنہا جو کارنامہ انجام دیا ہے وہ دراصل ایک ادارہ کا کام تھا جس کے پاس ہر قسم کے وسائل و ذرائع مہیا ہوتے اور ماہرین کی ایک پوری ٹیم دن رات ایک کر دیتی تو کہیں جا کر یہ معرکہ سر ہوتا، کہنے کو تو یہ صرف ایک کتاب ہے لیکن اگر صرف اس کے مقدمہ (جو تقریباً ۶۰۰ صفحات پر مشتمل ہے) کے عنوانات کو الگ الگ کر کے کتابی شکل دے دی جائے تو ۵،۴ تحقیقی کتابیں منظر عام پر آسکتی ہیں۔

اس کام کی قدر و قیمت کا اندازہ اس بات سے لگایا جاسکتا ہے کہ ازہر شریف (قاہرہ، مصر) نے گذشتہ کچھ برسوں سے اکابرین کی کتب کی تحقیق و تخریج کا پروجیکٹ شروع کیا ہے، یہ کام وہ ایم۔ فل اور پی۔ ایچ۔ ڈی۔ کے طلبہ سے لیتے ہیں اور اس تحقیق و تخریج پر ان کو M.Phil اور Ph.d کی ڈگریاں تفویض کی جاتی ہیں، اگر کوئی کتاب ۱۰/۸ جلدوں کی ہوتی ہے تو ایسا نہیں ہوتا کہ اس پوری کتاب پر ایک ہی طالب علم کو کام کرنا پڑے بلکہ ایسی کتاب ۱۰/۸ طلبہ کے درمیان تقسیم کر دی جاتی ہے، اس طرح صرف ایک کتاب کی تحقیق و تخریج ۱۰/۸ طلبہ مل کر کرتے ہیں اور وہ سب ڈگری کے مستحق ہوتے ہیں، پھر تصویر کا یہ رخ بھی ملاحظہ فرمائیے کہ اس کام کے لیے ان کو مولانا حنیف صاحب کی طرح ملک کے

طول و عرض میں گھوم کر کتب خانوں کا چکر لگانے کی حاجت نہیں ہوتی بلکہ یہ سارا کام از ہر شریف کی عظیم الشان لائبریری کے آرکائیویشن ہال میں بیٹھ کر انجام پاتا ہے، اور ان کو از ہر شریف کے ماہر اساتذہ کی سرپرستی اور علمی رہنمائی حاصل ہوتی ہے، اس مثال سے اندازہ لگایا جاسکتا ہے کہ مولانا حنیف صاحب کا یہ کارنامہ کتنا قابل قدر ہے۔

کیا خبر یہ فشرده انگور

کتنا خوں ہو کے بادہ ہوتی ہے

”جامع الاحادیث“ کے مطالعہ کے دوران مقدمہ کی اس عبارت پر نظر رک گئی، مولانا

فرماتے ہیں:

”پوری کتاب میں صرف ایک حدیث ایسی ہے جس کا متن مجھے نہیں

مل سکا اس کے لیے بیاض چھوڑ دی گئی ہے کہ اگر کسی صاحب کو وہ

متن مل جائے تو اپنے نسخہ میں تحریر کر لیں اور ہمیں مطلع فرمائیں ہم

شکریہ کے ساتھ آئینہ ایڈیشن میں شائع کر دیں گے۔“ (۱)

یہ عبارت پڑھ کر میں مرتب کی کشادہ قلبی اور علمی امانت و دیانت کا قائل ہوئے بنا نہیں رہ سکا، اگر وہ سرے سے اس حدیث کا ذکر ہی نہ کرتے تو کون ان سے باز پرس کر سکتا تھا کہ ایک حدیث آپ نے درج نہیں کی ہے اور پھر فطری طور پر مجھے یہ تجسس بھی ہوا کہ آخر وہ کون سی حدیث ہے جو ایسے وسیع المطالعہ مرتب کی نگاہ سے بھی اوجھل رہی، تھوڑی سی تلاش کے بعد آخر وہ مقام مل گیا جہاں متن کے لیے بیاض خالی چھوڑا گیا ہے، جس حدیث کا متن نہیں مل سکا وہ یہ ہے:

”حضرت عبداللہ بن مسعود رضی اللہ تعالیٰ عنہ سے روایت ہے کہ رسول اللہ ﷺ نے

ارشاد فرمایا: فرشتہ جو رحم زن پر موکل ہے جب نطفہ رحم میں قرار پاتا ہے اسے رحم سے لے

کر اپنی ہتھیلی پر رکھ کر عرض کرتا ہے: اے رب میرے! بنے گا یا نہیں؟ اگر فرماتا ہے نہیں! تو

اس میں روح نہیں پڑتی اور خون ہو کر رحم سے نکل جاتا ہے اور اگر فرماتا ہے ہاں! تو عرض

کرتا ہے: اے رب! اس کا رزق کیا ہے؟ زمین میں کہاں کہاں چلے گا؟ کیا عمر

ہے؟ کیا کام کرے گا؟ ارشاد ہوتا ہے: لوح محفوظ میں دیکھ کہ اس میں نطفہ کا سبب حال پائے گا پھر فرشتہ وہاں کی مٹی لاتا ہے جہاں اس کو دفن ہونا ہے، اسے نطفہ میں ملا کر گوندھتا ہے، یہ ہے اللہ تعالیٰ کا فرمان کہ زمین ہی سے ہم نے تمہیں بنایا اور اسی میں پھر ہم تمہیں لے جائیں گے۔“ (۲)

یہ ازہر شریف کا فیض ہے کہ علم حدیث کی تھوڑی شُد بُد اس بے بضاعت راقم الحروف کو بھی ہے، لہذا خیال پیدا ہوا کہ کیوں نہ اس حدیث کا متن تلاش کر کے علم حدیث کی خدمت کرنے والے سعادت مندوں میں اپنا نام بھی لکھوا لوں، تھوڑی سی محنت کے بعد الحمد للہ اس کا متن تلاش کرنے میں کامیابی نصیب ہوئی، اپنی تلاش و جستجو کا حاصل حاضر خدمت کرنے کی جرأت کر رہا ہوں، اگر درست ہو تو آئندہ ایڈیشن میں شامل کر لیا جائے۔
حکیم ترمذی نے اپنی کتاب ”نوادیر الاصول“ میں اس حدیث پاک کا ذکر فرمایا ہے، حدیث کا متن یہ ہے:

ان الملك الموكل بالارحام ياخذ النطفه من الرحم
فيضعها على كفه ثم يقول يارب مخلقة او غير مخلقة
فان قال مخلقة قال ما الرزق ما الاثر ما الاجل فيقال انظر
في ام الكتاب فينظر في اللوح فيجد فيه رزقه واثره
واجله وعمله ثم ياخذ التراب الذي يدفن في بقلته
فيعجن به نطفته فذلك قوله الكريم منها خلقناكم
وفيها نعيدكم (۳)

اس حدیث کو حکیم ترمذی ہی کے حوالہ سے امام سیوطی نے بھی
اللالی المصنوعہ میں نقل کیا ہے۔ (۴)

امام قرطبی نے بھی اس حدیث کو اپنی تفسیر میں حافظ ابو نعیم کے حوالہ سے نقل کیا ہے۔ (۵)
حکیم ترمذی اور ابو نعیم دونوں نے اس حدیث کو سیدنا ابن مسعود سے بطریق مرہ روایت کیا ہے، جامع الاحادیث میں نقل کردہ ترجمہ میں یہ جملہ بھی ہے کہ ”اگر فرماتا ہے نہیں تو اس

میں روح نہیں پڑتی اور خون ہو کر رحم سے نکل جاتا ہے، ہم نے اوپر جو متن نقل کیا ہے اس میں یہ جملہ نہیں ہے، قرطبی والی روایت میں بھی یہ جملہ نہیں ہے، دراصل یہ جملہ ایک دوسری روایت میں موجود ہے جس کا ابتدائی حصہ تو ہماری نقل کردہ حدیث کے ہم معنی ہے مگر آخری حصہ ذرا مختلف ہے، اس کو امام ابن جریر طبری نے حضرت ابن مسعود سے بطریق علقمہ روایت کیا ہے۔ وہ حدیث یہ ہے:

النطفة اذا استقرت في الرحم اخذها ملك بكفه فقال

يا رب مخلقة او غير مخلقة فان قيل غير مخلقة لم تكن

نسمة وقد فتها الارحام دماً وان قيل مخلقة قال اي رب

ذكر او انثى شقى او سعيد، الى آخر الحديث (۶)

حافظ ابن کثیر نے بھی اس کو ابن ابی حاتم اور ابن جریر کے حوالہ سے اپنی تفسیر میں نقل کیا ہے (۷) حافظ ابن حجر عسقلانی نے اس حدیث کو نقل کر کے فرمایا ہے ”اسنادہ صحیح وهو موقوف لفظاً (۸) اس حدیث کو حافظ ابن رجب حنبلی نے بھی نقل کیا ہے۔ (۹)

(جام نور نومبر ۲۰۰۵ء)

تأخذ ومراجع

- ١- جامع الاحاديث: مقدمه ص ١٢، امام احمد رضا الكيخاني بريلى ٢٠٠٢
- ٢- جامع الاحاديث جلد ٢ ص ١٢٥ ايضاً
- ٣- نواذر الاصول فى احاديث الرسول جلد ١ ص ٢٦٤، دارالجيل بيروت الطبعة الاولى ١٣١٢هـ
- ٤- اللآلى المصنوعة ج ١ ص ٢٨٢/٢٨٥: دارالكتب العلميه بيروت الطبعة الاولى ١٣١٤
- ٥- الجامع لاحكام القرآن (تفسير قرطبي) ج ٦ ص ٢٨٨/٢٨٤ دار الشعب القاهرة ط الثانيه ١٣٤٢هـ
- ٦- تفسير الطبرى ج ١ ص ١١٤: دار الفكر بيروت ١٣٠٥
- ٧- تفسير ابن كثير ج ٣ ص ٢٠٨: دار الفكر بيروت ١٣٠١
- ٨- فتح البارى ج ١ ص ٢١٩ دار المعرفه بيروت ١٣٤٩
- ٩- جامع العلوم والحكم ج ١ ص ٥٠ دار المعرفه بيروت الطبعة الاولى ١٣٠٨



حدیث عمامہ پر ایک شبہ اور اس کا ازالہ

امام بیہقی نے اپنی کتاب ”شعب الایمان“ میں خالد بن معدان سے ایک مرسل حدیث پاک نقل فرمائی ہے:

اعتموا خالفوا علی الامم من قبلکم [۱]

مذکورہ حدیث کو امام سیوطی نے جامع صغیر اور متقی الہندی نے کنز العمال میں بھی نقل کیا ہے۔ اس حدیث کے پہلے لفظ ”اعتموا“ میں دو احتمال ہو سکتے ہیں، (۱) یہ ”اعتمام“ (باب افتعال) سے مشتق ہے اس صورت میں اس کو ”اعتموا“ پڑھا جائے گا، اور اس کا ترجمہ ہوگا ”عمامہ باندھو“۔ (۲) دوسرا احتمال یہ ہے کہ یہ ”اعتمام“ (باب افعال) سے مشتق ہے اس صورت میں اس کو ”اعتموا“ پڑھا جائے گا، اور اس کا معنی ہوگا ”عشا کی نماز کو پہلی تہائی رات میں ادا کرو“۔

فتاویٰ رضویہ میں اس حدیث کو فضائل عمامہ کے باب میں ذکر کیا گیا ہے اور اس کا ترجمہ یہ کیا ہے ”عمامے باندھو، اگلی امتوں یعنی یہود و نصاریٰ کی مخالفت کرو کہ وہ عمامہ نہیں باندھتے“ [۲] حدیث کا یہ ترجمہ بالکل درست اور حدیث کے سیاق و سباق کے عین مطابق ہے جس کی تفصیل آگے آرہی ہے، مگر ایک معاصر فاضل و محقق نے اس ترجمہ کو ”حدیث کی غیر معتبر توجیہ“ قرار دیا ہے، وہ تحریر فرماتے ہیں۔

”کسی معتبر ذریعہ سے معلوم نہیں ہوتا کہ اس حدیث کا فضائل عمامہ کے باب سے بھی کچھ تعلق ہے۔ دراصل ”اعتموا“ کے لفظ سے وہم ہوتا ہے کہ یہ باب ”اعتمام“ سے مشتق ہے، جو عمامہ باندھنے کے معنی میں ہے، حالانکہ وہ باب ”اعتمام“ سے مشتق ہے اور حدیث مذکور

میں عشا کی نماز کے متعلق یہ حکم جاری کیا گیا ہے کہ اسے تہائی رات کے پہلے حصے میں ادا کیا جائے۔ اپنے دعوے کے ثبوت میں فاضل محترم نے علامہ عزیزی کی السراج المنیر شرح الجامع الصغیر اور علامہ عبدالروؤف المناوی کی فیض القدير شرح الجامع الصغیر کا حوالہ بھی دیا ہے، علامہ عزیزی اس حدیث کی شرح میں فرماتے ہیں:

اعتموا بفتح الهمزة وسكون العين المهملة وكسر

المشناة الفوقانية ای اخروا صلاة العشاء الى العتمة [۳]

(ترجمہ: - اعمتو میں، ہمزہ پر زبر، عین ساکن، تا پر زیر... معنی یہ ہے

کہ عشاء کی نماز کو پہلی تہائی رات تک مؤخر کرو۔)

اس کے بعد فاضل محترم نے فیض القدير سے علامہ مناوی کی ایک طویل عبارت نقل فرمائی ہے، اس کے بعد تحریر فرماتے ہیں۔

”علامہ مناوی کی اس پوری بحث کو پڑھنے کے بعد معلوم ہوتا ہے کہ حدیث مذکور کا تعلق عمامہ سے نہیں ہے، بلکہ اس میں نماز عشا کی اہمیت و فضیلت کا بیان ہے۔“ اس کے بعد فاضل محترم نے ابو داؤد و شریف کی ایک حدیث سے اس معنی کی تائید پیش کی ہے، اس کے بعد فرماتے ہیں۔ ”فاضل بریلوی نے حدیث کا جو ترجمہ پیش کیا ہے وہ غالباً علامہ مناوی کی اس تحریر سے متاثر ہے و قیل هو اعتموا ای البسوا العمائم ویؤید السبب الاتی علیہ ففیہ ان التعمیم من خصائص ہذہ الامۃ مگر یہ ضعیف قول چند وجوہ سے باطل ہے۔“

اس کے بعد فاضل محترم نے اس ”ضعیف قول“ کے باطل ہونے کی پانچ وجوہ ذکر کی ہیں۔ فاضل محترم کی پوری بحث پڑھنے کے بعد بادی النظر میں ایسا لگتا ہے کہ واقعی یہاں صاحب فتاویٰ رضویہ سے ترجمہ کرنے میں تسامح ہوا ہے، لیکن اس بے بضاعت راقم الحروف نے جب اس حدیث کا تحقیقی مطالعہ کیا تو مندرجہ ذیل نتائج برآمد ہوئے۔ (۱) اس حدیث پاک کا عشا کے وقت سے کوئی تعلق نہیں ہے بلکہ یہ عمامہ کی فضیلت ہی میں وارد ہوئی ہے۔ (۲) فتاویٰ رضویہ میں مذکور ترجمہ بالکل درست ہے۔ (۳) جن شارحین نے اس

حدیث کو عشا کی فضیلت سے متعلق کیا ہے انہوں نے صرف حدیث کے ایک جز کو پیش نظر رکھا اور حدیث کے سیاق و سباق پر غور نہیں فرمایا۔ اب ہم ان تینوں امور کا دلائل کی روشنی میں جائزہ لیتے ہیں۔ یہاں یہ بھی خیال رہے کہ سر دست ہمیں اس حدیث کی اسنادی حیثیت پر کلام نہیں کرنا ہے، اور نہ اس کے مقبول و حجت اور قابل عمل ہونے کے سلسلہ میں ہم کوئی ذمہ داری لینے کو تیار ہیں، یہاں ہمیں صرف اس بات سے بحث ہے کہ اس حدیث کا تعلق فضائلِ عمامہ کے باب سے ہے۔

ہم نے ابتدا میں ذکر کیا تھا کہ یہ حدیث شعب الایمان، جامع صغیر، اور کنز العمال میں موجود ہے، کافی تلاش کے باوجود فی الحال ان تین کتابوں کے علاوہ اور کہیں اس حدیث کی موجودگی کا علم راقم کو نہیں ہے، جامع صغیر اور کنز العمال دونوں میں اس حدیث کے بعد ”ہب“ کا نشان بنایا گیا ہے، اہل علم جانتے ہیں کہ مذکورہ دونوں کتابوں میں اگر ”ہب“ کی علامت ہو تو اس کا مطلب یہ ہوتا ہے کہ اس حدیث کو امام بیہقی نے شعب الایمان میں روایت کیا ہے، گویا اس حدیث کا اصل ماخذ ”شعب الایمان“ ہے، اب اگر عشا کے وقت سے اس حدیث کا ذرا بھی تعلق ہوتا تو امام بیہقی اس کو ”باب مواقیت الصلاة“ یا ”باب فضائل العشاء“ وغیرہ کے تحت ذکر کرتے لیکن شاید آپ کو حیرت ہوگی کہ امام بیہقی نے اس حدیث کو ”باب فی الملبس والاوانی“ (کپڑوں اور برتنوں کا باب) میں درج کیا ہے اور یہی نہیں بلکہ اس کو اس باب میں ”فصل فی العمامہ“ (فصل عمامہ کے بارے میں) کے تحت رکھا ہے یہ اس بات کی دلیل ہے کہ امام بیہقی کے نزدیک بھی یہ حدیث عمامہ سے متعلق ہے [۴]

اس حدیث کے فضائلِ عمامہ سے متعلق ہونے کی سب سے بڑی دلیل اس کا سیاق و سباق ہے، اگر سیاق و سباق پر غور کر لیا جائے تو پھر کسی اور دلیل کی ضرورت ہی نہیں ہے۔ جامع صغیر اور کنز العمال میں اس حدیث کا صرف ایک جز مذکور ہے (اس کی وجہ آگے آرہی ہے) مگر اس حدیث کے اصل ماخذ ”شعب الایمان“ میں یہ پوری حدیث نقل کی گئی ہے ملاحظہ فرمائیے۔

خالد بن معدان قال أتى النبي ﷺ بثياب من الصدقة فقسّمها بين أصحابه فقال اعتموا خالفوا على الامم من قبلكم [۵]

(ترجمہ:- خالد بن معدان نے کہا کہ نبی کریم ﷺ کے پاس صدقہ کے کچھ کپڑے آئے تو آپ نے ان کو اپنے صحابہ میں تقسیم فرمادیا اور فرمایا اعتموا الی آخرہ-) حدیث پاک کو اگر اس سیاق و سباق کی روشنی میں ملاحظہ کریں تو اس بات میں کوئی شبہ باقی نہیں رہتا ہے کہ اس حدیث کا تعلق عمامہ سے ہے، حضور ﷺ کا اپنے صحابہ کو کپڑے تقسیم فرماتے ہوئے (جن میں عمامہ کا ہونا عین قرین قیاس ہے) ارشاد فرمانا کہ ”اعتموا“ اس بات کا بین ثبوت ہے کہ آپ لفظ اعتموا سے عمامہ باندھنے کا حکم فرما رہے ہیں، اگر بالفرض یہاں اعتموا سے عشا کی نماز مراد ہو تو پھر راقم الحروف حدیث کے ان دونوں ٹکڑوں کے درمیان کوئی ربط سمجھنے سے قاصر ہے، کیونکہ کپڑے تقسیم فرمانے اور عشاء کی نماز کے وقت کی فضیلت بیان کرنے میں بظاہر کوئی ربط نظر نہیں آتا۔

امام سیوطی نے جامع صغیر میں صرف ”احادیث قولیہ“ ذکر کرنے کا التزام فرمایا ہے لہذا آپ نے حدیث کا پہلا جز (کپڑے تقسیم فرمانا) جس کا تعلق ”حدیث فعلی“ سے ہے اس کو چھوڑ کر صرف وہ جز نقل فرمایا جو ”حدیث قولی“ ہے یعنی اعتموا الخ اب چونکہ جامع صغیر کی ترتیب ابواب و فصول پر نہیں ہے بلکہ حدیث قولی کے پہلے حرف کا اعتبار کرتے ہوئے حروف مجتم کی ترتیب پر احادیث کو درج کیا گیا ہے لہذا اگر کسی حدیث کے کسی لفظ میں کوئی ایسا ابہام یا احتمال ہے جس کی بنیاد پر اس حدیث کے باب یا موضوع کے تعین میں دشواری ہو تو صرف جامع صغیر دیکھ کر حتمی طور پر یہ طے نہیں کیا جاسکتا کہ اس حدیث کا تعلق کس باب سے ہوگا، جامع صغیر کی اسی کمی کو پورا کرنے کے لیے امام علی بن حسام الدین چشتی برہان پوری المعروف بالمتقی الہندی نے کتاب ”کنز العمال فی سنن الاقوال والافعال“ تالیف فرمائی، جس میں امام سیوطی کی تین کتابوں جامع صغیر، جامع کبیر اور زیادة الجامع کی احادیث کو ابواب و فصول پر ترتیب دیا، ابواب و فصول کی یہ ترتیب گویا مذکورہ تین کتابوں میں موجود احادیث کی شرح کی منزل میں ہے، مصر کے بلند پایہ محدث اور ازہر

شریف میں شعبہ حدیث کے پروفیسر علامہ عبدالمہدی عبدالقادر کنز العمال کی اس خوبی کا ذکر کرتے ہوئے فرماتے ہیں: جمع احادیث الجامع الصغیر وزوائدہ وبوبہا علی حسب الابواب الفقہیہ، وتلک الابواب والفصول والتراجم بمنزلۃ الشرح للاحادیث [۶] (ترجمہ:- جامع صغیر کی احادیث کو جمع کیا اور پھر ابواب فقہیہ کے اعتبار سے ان کی تہویب کی، یہ ابواب، فصلیں اور تراجم احادیث کی شرح کی منزل میں ہیں) اس کا واضح مطلب یہ ہے کہ اگر جامع صغیر کی کسی حدیث کے باب کے تعین میں اختلاف ہو تو اس کے تصفیہ کے لیے کنز العمال سے رہنمائی لی جاسکتی ہے۔ اب دیکھنا یہ ہے کہ جامع صغیر کی زیر بحث حدیث کو علامہ برہان پوری نے کنز العمال میں کس باب کے تحت درج کیا ہے؟ کنز العمال میں تیسرا باب لباس کے بیان میں ہے (الباب الثالث فی اللباس) اس باب میں دو فصلیں ہیں، پہلی فصل لباس کے آداب کے بیان میں ہے (الفصل الاول فی آدابہ) اس فصل میں چند فروع ہیں، ان میں ایک فرع کا عنوان ہے ”فرع فی العمائم“ اس فرع میں عمامہ کے متعلق چند احادیث درج کی گئی ہیں، جن میں پانچویں حدیث بھی زیر بحث حدیث ہے [۷] گویا صاحب کنز العمال کے نزدیک بھی عشا کے وقت سے اس حدیث کا کوئی تعلق نہیں ہے بلکہ ان کے نزدیک بھی یہ حدیث عمامہ کے باب سے متعلق ہے۔

فاضل محترم نے جامع صغیر کی دو شروح (السراج المنیر للعزیزی اور فیض القدیر للمناوی) کا حوالہ بھی دیا ہے مذکورہ دونوں شروح اس وقت ہمارے پیش نظر ہیں اور یہ درست ہے کہ ان میں اس لفظ کی تشریح اس کو ”اعتماد“ سے مشتق مان کر کی گئی ہے، لیکن جامع صغیر کے ایک اور جلیل القدر شارح علامہ شہاب الدین ابو العباس احمد بن محمد المتبولی نے اس حدیث کی شرح کرتے ہوئے اس کو عمامہ کے متعلق ہی تسلیم کیا ہے۔ آپ نے ”الاستدراک النصیر“ کے نام سے جامع صغیر کی شرح فرمائی ہے، اس کا ایک نایاب مخطوطہ ازہر شریف کے کتب خانے میں محفوظ ہے، اس کے متعلقہ صفحے کی فوٹو کاپی ہمارے پیش نظر ہے، اُس میں آپ اس حدیث کی شرح کرتے ہوئے فرماتے ہیں:- ”قال

اعتموا ای تعمموا یعنی البسوا العمامة قال خالفوا علی الامم الخ فيه الامر بمخالفة من قبلنا حيث لم یرد فی شرعنا وان من قبلنا كانوا لا یعتمون وسببه كما فی الشعب اتی النبی ﷺ بثیاب من الصدقة فقسمها بین اصحابه وقال اعتموا خالفوا ذکره وروی ابن عدی والبیہقی من طریق خالد بن معدان عن عبادة مرفوعاً علیکم بالعمائم فانها سیما الملائكة وارخوا لها خلف ظهورکم ولو قیل متن الحديث جيد بهذه الطرق لم یبعد وفيه ندب لبس العمائم خصوصاً عند ارادة الصلاة ونحوها“ [۸]

کیا اس واضح عبارت کے بعد بھی اب اس بات میں کوئی شبہ رہ جاتا ہے کہ اس حدیث کا تعلق عمامہ سے نہیں ہے۔

ان سب حوالوں سے قطع نظر اگر عربی لغت اور زبان کے محاورات کی رو سے اس معاملہ کا جائزہ لیا جائے تو بھی یہی نتیجہ نکلتا ہے کہ اس حدیث میں ”اعتموا“ سے عمامہ باندھنا ہی مراد ہے۔ اس لیے کہ ”اعتم“ کا معنی ”صلی العشاء فی العتمة“ (اس نے رات کے پہلے تہائی میں عشا کی نماز پڑھی) محل نظر ہے، بلکہ ”اعتم“ کا معنی ”دخل فی العتمة“ (وہ رات کے اول تہائی میں داخل ہوا) ہے، لغت کی معتبر کتاب مختار الصحاح میں ہے ”اعتمنا من العتمة کاصبحنا من الصبح“ [۹] خود فاضل محترم نے علامہ مناوی کی جو عبارت نقل فرمائی ہے اس میں بھی یہی ہے۔ ”یقال اعتم الرجل اذا دخل فی العتمة“ [۱۰] لہذا اگر اول تہائی شب میں عشا کی نماز پڑھنے کا مفہوم ادا کرنا ہو تو صرف ”اعتم“ کافی نہیں ہوگا بلکہ اس کے بعد ”ب“ حرف جر کے صلے کے ساتھ لفظ ”عشایا لفظ ”صلاة“ وغیرہ لانا ہوگا، مثلاً ”اعتم بالعشاء“ یا ”اعتم بالصلاة“ وغیرہ۔ ذخیرہ احادیث سے اس کی بے شمار مثالیں دی جا سکتی ہیں، مثلاً امام احمد اپنی مسند میں سیدہ عائشہ صدیقہ رضی اللہ تعالیٰ عنہا سے روایت کرتے ہیں کہ آپ نے فرمایا ”اعتم رسول اللہ ﷺ بالعشاء“ [۱۱] مصنف عبدالرزاق میں

حضرت ابن عباس رضی اللہ تعالیٰ عنہما سے روایت ہے ”اَعْتَمَ نَبِيُّ اللَّهِ ﷺ ذَاتَ لَيْلَةٍ بِالْعِشَاءِ“ [۱۲] چونکہ عشا کی نماز کو بھی ”العتمة“ کہا گیا ہے، لہذا صحیح ابن حبان میں سیدنا ابن عباس رضی اللہ تعالیٰ عنہما سے روایت کے الفاظ یہ ہیں ”اَعْتَمَ رَسُولُ اللَّهِ ﷺ بِالْعِشَاءِ“ [۱۳] دیکھا آپ نے جہاں بھی ”عشا کی نماز اول تہائی شب میں ادا کرنے“ کا مفہوم بیان کرنا مقصود ہوتا ہے تو وہاں صرف ”اَعْتَمَ“ کافی نہیں ہوتا بلکہ اس کے ساتھ عشا یا صلاۃ وغیرہ بھی لانا ضروری ہوتا ہے، فاضل محترم نے ابوداؤد شریف کی جو حدیث نقل فرمائی ہے اس میں بھی ترکیب کی یہی نوعیت ہے ”اَعْتَمُوا بِهَذِهِ الصَّلَاةِ“ [۱۴] اس کے برخلاف جہاں صرف ”اَعْتَمَ“ ہوتا ہے اس سے عشا کی نماز نہیں بلکہ رات کے تہائی حصے میں داخل ہونا مراد ہوتا ہے، مثلاً امام احمد اپنی مسند میں اور ابن خزیمہ اپنی صحیح میں سیدہ عائشہ صدیقہ سے روایت کرتے ہیں کہ آپ نے فرمایا ”ان رسول اللہ ﷺ اَعْتَمَ ذَاتَ لَيْلَةٍ حَتَّى ذَهَبَ عَامَةُ اللَّيْلِ وَحَتَّى نَامَ أَهْلُ الْمَسْجِدِ فَخَرَجَ فَصَلَّى“ [۱۵] اس حدیث پاک میں ”اَعْتَمَ“ بغیر صلے کے استعمال ہوا ہے لہذا یہاں اس سے عشا کی نماز نہیں بلکہ رات کے پہلے تہائی حصے میں داخل ہونا مراد ہے، اس پر قرینہ یہ ہے کہ اگر آپ اس ”اعتَمَ“ سے ”صلی العشاء فی العتمة“ مراد لیں تو حدیث کے آخری الفاظ ”فخرج فصلی“ بے معنی ہو کر رہ جائیں گے۔ ہمیں تلاش بسیار کے باوجود کوئی ایسی روایت نہیں مل سکی جس میں صرف ”اَعْتَمَ“ ہو اور وہاں عشا کی نماز اول تہائی شب میں پڑھنا مراد ہو۔ اب اس وضاحت کی روشنی میں اگر زیر بحث حدیث پر غور کیا جائے تو اس میں بھی لفظ ”اَعْتَمُوا“ حرف جار ”ب“ اور مجرور ”عشا“ یا ”صلاۃ“ کے بغیر آیا ہے اس لیے عربی لغت اور محاورے کی رو سے یہاں ”اَعْتَمُوا“ سے ”صلوا العشاء فی العتمة“ مراد لینا درست معلوم نہیں ہوتا، لہذا یہاں ”اَعْتَمُوا“ نہیں بلکہ ”اَعْتَمُوا“ پڑھنا درست ہونا چاہیے، کیونکہ ”اَعْتَمُوا“ بغیر کسی صلے کے عمامہ باندھنے کے معنی میں استعمال ہوتا ہے۔

ان تمام دلائل کے بعد بھی ہم یہ کہنے کی جرات نہیں کر سکتے کہ ”علامہ مناوی اور علامہ عزیزی نے اس حدیث کی غیر معتبر توجیہ کی ہے“، کیونکہ ممکن ہے ان حضرات کے پاس اس

توجیہ کی کوئی ایسی وجہ ترجیح ہو جس تک ہماری ناقص نگاہ نہیں پہنچ پارہی ہے۔
 ہم نے ابتدا میں ذکر کیا تھا کہ فاضل محترم نے اس حدیث سے عمامہ مراد ہونے کو
 پانچ وجوہ سے باطل کیا ہے، ان پانچوں وجوہ پر بھی گفتگو ہو سکتی ہے، مگر ان جلیل القدر ائمہ فن
 کی تصریحات اور لغت کی شہادت کے بعد اب ہمارے خیال میں ان وجوہ پر بحث کرنے کی
 کوئی ضرورت باقی نہیں رہتی۔

(جام نور دسمبر ۲۰۰۶ء)



مراجع

- ١- شعب الايمان: حديث نمبر-٢٢٦١: ج٥/ص: ١٤٦: دار الكتب العلمية بيروت
- ٢- فتاوى رضويہ ٨/٣: (قديم) رضا اكيڈمي ممبئي
- ٣- السراج المنير ج: ١ ص ٢٢٥: طبع مصر ١٣٠٢ھ
- ٤- شعب الايمان: ج٥/ص: ١٤٦: دار الكتب العلمية بيروت
- ٥- مرجع سابق
- ٦- طرق تخريج الحديث: ص ١٥٦: مكتبة الايمان القاہرہ ١٩٨٤ء
- ٧- كنز العمال ج: ١٥، ص ١٣٣ (حديث نمبر- ٢١١٢٩) دار الكتب العلمية بيروت
- ٨- الاستدراك النصير شرح الجامع الصغير: ص: ٦١، مخطوط نمبر: ٥٢٢٩م/ ٥٢٢٩ھ
مكتبة الازهر القاہرہ
- ٩- مختار الصحاح: ج ١ ص ٤٣ امكتبة لبنان بيروت ١٩٩٥ء
- ١٠- فيض القدير شرح الجامع الصغير ج ١ ص ٤١٠
- ١١- مسند احمد بن حنبل ج ٦ ص ٣٢٢ مؤسسة القرطبة القاہرہ
- ١٢- مصنف عبدالرزاق ج ١ ص ٥٥٤، المكتب الاسلامي بيروت ١٤٠٣ھ
- ١٣- صحيح ابن حبان ج ٣/٣٤٩، مؤسسة الرسالة بيروت ١٩٩٣ء
- ١٤- سنن ابی داؤد: ج ١ ص ١٠٢، دار الفكر بيروت ١٩٩٠ء
- ١٥- صحيح ابن خزيمة ج ١ ص ١٤٩، المكتب الاسلامي بيروت ١٩٤٠ء- مسند احمد بن حنبل ج ٦ ص ١٥٠ مؤسسة القرطبة القاہرہ-

□□□

اجتهاد و تقلید

فقہ حنفی اور عمل بالحدیث

امام الائمہ، سراج الائمہ، امام اعظم ابوحنیفہ جیسا مجتہد، محدث اور فقیہ عطا فرما کر اللہ تعالیٰ نے اس امت پر عظیم احسان فرمایا، قرآن فہمی میں رسوخ، معانی حدیث کا درک، آثار صحابہ اور فتاویٰ تابعین پر گہری نظر، ملکہ استخراج واستنباط، خدا داد قوت حفظ، کمال زہد و تقویٰ اور اس خیر امت کے صلحاء، اولیاء، مفسرین، محدثین، فقہاء، اور علما کی اکثریت کا اعتماد و اعتبار جب یہ ساری خوبیاں کسی شخصیت میں یکجا ہو جائیں تو کہیں جا کر ایک ابوحنیفہ بنتا ہے۔ امام اعظم کے علمی اور دینی کارناموں اور خدمات پر تفصیلی گفتگو کرنے کا یہ موقع نہیں ہے، آپ کی جلیل القدر خدمات اپنی جگہ مگر آپ کا سب سے عظیم کارنامہ ”فقہ اسلامی کی تدوین“ ہے۔ آپ نے اپنے اصحاب کی ایک ٹیم کو لے کر یہ عظیم کام شروع کیا، طہارت سے لے کر میراث تک کتاب و سنت سے لاکھوں مسائل کا استنباط فرما کر باضابطہ فقہ اسلامی کو مدون فرمادیا۔ آپ کے تلامذہ نے آپ کے مستخرجہ مسائل کو اپنی کتب میں محفوظ کر دیا تا کہ آنے والی نسلیں ان سے استفادہ کر سکیں، ان تلامذہ میں امام محمد اور امام قاضی ابو یوسف کے نام سرفہرست ہیں۔

جہاں اس امت کی اکثریت نے امام اعظم کے فضل و کمال کا اعتراف کیا اور ان کے ذریعہ تدوین کی گئی فقہ کو حرز جان بنایا وہیں بعض حضرات ان کے مخالف بھی ہو گئے، امام اعظم کے مخالفین کو ہم تین طبقوں میں تقسیم کر سکتے ہیں:

(۱) وہ حضرات جو محض بغض و حسد کی بنیاد پر آپ کی مخالفت پر آمادہ ہو گئے، اور آپ کے خلاف مکروہ پرو پگندہ کرنے میں کوئی دقیقہ فرو گزاشت نہیں کیا۔

(۲) وہ حضرات جو امام اعظم کے بارے میں درست معلومات نہ ہونے کی وجہ سے حاسدین کے ذریعہ پھیلانے ہوئے پروپگنڈہ کا شکار ہو گئے، اور پھر خود بھی ان خلاف حقیقت باتوں کی ترویج و اشاعت میں مصروف ہو گئے۔

(۳) وہ حضرات جو غلط فہمی کی بنیاد پر امام اعظم سے بدظن ہو گئے، مگر بعد میں جب حقیقت منکشف ہوئی تو اپنے سابقہ موقف سے رجوع کر کے امام صاحب کے فضل و کمال کے معترف اور آپ کے گرویدہ ہو گئے۔ (مگر کچھ لوگ اب بھی ان حضرات کے پہلے والے اقوال نقل کر کے امام اعظم کے خلاف غلط فہمیاں پیدا کرنے میں رات دن کوشاں ہیں)

ان تینوں طبقوں کی نمائندگی کرنے والے حضرات کے اسماء گرامی مستند تاریخی حوالوں سے پیش کیے جاسکتے ہیں مگر ہم فی الحال ان سے قطع نظر کر رہے ہیں۔ ان ”یارانِ نکتہ داں“ نے امام اعظم کے خلاف کیا کیا شگوفہ چھوڑے اور کس کس طرح ان کے خلاف فضا ہموار کی یہ ایک الگ داستان ہے، اس کی اگر ایک جھلک دیکھنا ہو تو خطیب بغدادی کی ”تاریخ بغداد“ کا مطالعہ کافی ہے (۱)۔ اس پروپگنڈہ کے نتیجے میں امام اعظم کے اوپر بے شمار الزامات عائد کر دئے گئے۔ مثلاً:

(۱) ابوحنیفہ مرجئی فرقے کے تھے جو ایک گمراہ فرقہ ہے۔

(۲) ابوحنیفہ حدیث پاک کا بہت کم علم رکھتے تھے۔

(۳) ابوحنیفہ صحیح احادیث کو ترک کر کے ان کے مقابلے میں اپنی رائے اور قیاس کو ترجیح دیا کرتے تھے۔ اسی لیے فقہ حنفی کی بنیادیں کتاب و سنت پر نہیں بلکہ یہ ابوحنیفہ کے قیاسوں کا مجموعہ ہے جس کے اکثر مسائل سنت صحیحہ ثابتہ کے خلاف ہیں۔

(۴) فقہ حنفی کا ایک بڑا حصہ ضعیف اور منکر احادیث پر مبنی ہے۔

پہلے دونوں الزامات سے قطع نظر سر دست ہم ان آخری دو الزامات کا جائزہ لیں گے۔ تیسرے الزام کے سلسلہ میں ایک بنیادی بات یہ یاد رکھنا ضروری ہے کہ کوئی بھی وہ شخص جس کے رتبہ اجتہاد مطلق پر فائز ہونے کے سلسلہ میں اس امت کے اصحاب علم

وفضل کا اتفاق ہو اس کے بارے میں یہ گمان نہیں کیا جاسکتا کہ وہ جان بوجھ کر محض اپنی ہوا، نفس کی وجہ سے حدیث کو ترک کریگا، اور رسول اکرم ﷺ کا فرمان مبارک پس پشت ڈال کر اپنے قیاس اور رائے کی بنیاد پر فتویٰ دیگا۔ ہمارے اکابر اہل سنت نے اس سلسلہ میں بے شمار دلائل پیش کیے ہیں بلکہ خود جماعت اہل حدیث کے امام و پیشوا شیخ ابن تیمیہ نے اس موضوع پر ایک مستقل رسالہ تصنیف کیا ہے ”رفع السلام عن ائمة الاعلام“ اس میں انہوں نے ائمہ متبوعین اور مجتہدین امت کی جانب سے اس الزام کا دفاع کیا ہے۔

جہاں تک صحیح احادیث کے ترک کرنے کا الزام ہے تو اس سلسلہ میں پہلے چند بنیادی مقدمات ذہن نشین کر لینا ضروری ہے۔

(۱) جس طرح بعد کے محدثین نے حدیث کی صحت و ضعف اور رد و قبول کے لیے کچھ شرائط وضع کیے ہیں جب کوئی حدیث ان کی وضع کردہ شرائط پر پوری اترتی ہے اسی وقت وہ اس پر عمل کرتے ہیں، اور اگر وہ حدیث ان کی وضع کردہ شرائط کے مطابق نہ ہو تو وہ اس کو قبول نہیں کرتے خواہ وہ کسی اور محدث کے نزدیک صحیح ہی کیوں نہ ہو، اسی طرح ائمہ متقدمین اور اصحاب اجتہاد نے بھی احادیث کے رد و قبول کے کچھ اصول بنائے ہیں، جب کوئی حدیث ان کے ان اصولوں پر پوری اترتی ہے اسی وقت وہ اس پر عمل کرتے ہیں، اور اگر ان کے وضع کردہ اصولوں پر پوری نہ اترے تو وہ اس پر عمل نہیں کرتے، یہاں یہ بات قابل غور ہے کہ جب مطلوبہ شرائط نہ پائے جانے کی وجہ سے بعد کے محدثین ”ترک حدیث“ کرتے ہیں تو ان کے بارے میں ”حسن ظن“ سے کام لیا جاتا ہے، مگر جب امام ابو حنیفہ شرائط کے فقدان کی وجہ سے کوئی حدیث ترک کریں تو آخراں کو اس حسن ظن کی ”رعایت“ سے کیوں محروم رکھا جاتا ہے؟

(۲) دوسری قابل توجہ بات یہ ہے کہ متقدمین کا کسی حدیث کو صحیح یا ضعیف قرار دینا متاخرین کے لیے توجہ ہو سکتا ہے مگر متاخرین کی تصحیح و تضعیف متقدمین پر حجت نہیں ہو سکتی ہے، اس کی وجہ ظاہر ہے کہ ائمہ متقدمین کی اسناد عالی ہوا کرتی تھی اور وہی حدیث بعد کے محدثین کے پاس نازل سند کے ساتھ پہنچا کرتی تھی، مثلاً اگر کسی متقدم امام و مجتہد کے پاس

کوئی حدیث دو یا تین واسطوں سے پہنچی تھی اب وہی حدیث آگے جا کر سو سال بعد سات آٹھ واسطوں سے کسی اور محدث کے پاس پہنچی، جس کے پاس حدیث میں صرف دو یا تین واسطے تھے اس کے نزدیک وہ حدیث صحیح اور قابل اخذ تھی، مگر پانچویں یا چھٹے واسطے کا راوی ضعیف تھا اب ظاہر ہے کہ جس کے پاس وہ حدیث آٹھ واسطوں سے پہونچی ہے اس کے نزدیک وہ حدیث ضعیف اور ناقابل عمل ہوگی، اب آپ یہ نہیں کہہ سکتے کہ فلاں مجتہد نے اس ضعیف حدیث پر عمل کیا ہے، اس لیے کہ یہ حدیث ضعیف تو اس مجتہد کے سو سال بعد ہوئی ہے۔

(۳) یہ بات بھی یاد رکھنا ضروری ہے کہ کسی مجتہد کا کسی حدیث پر عمل کرنا اس مجتہد کے نزدیک اس حدیث کے صحیح ہونے کی دلیل ہے، ظاہر ہے کہ اگر ان کے نزدیک وہ حدیث صحیح اور قابل حجت نہ ہوتی تو وہ اس پر ہرگز عمل نہ کرتے۔

ان بنیادی مقدمات کو ذہن نشین کرنے کے بعد اب آپ دیکھیں کہ جس طرح بعد کے محدثین نے احادیث کے رد و قبول کے لیے اپنے اصول بنائے ہیں، اسی طرح امام اعظم بھی اپنے بعض اصول و قواعد کی بنیاد پر حدیث کے رد و قبول کا فیصلہ کیا کرتے تھے، حدیث اور فقہ دونوں پر گہری نگاہ رکھنے والے جلیل القدر علما نے امام اعظم کے استخراج کردہ جزئیات فقہیہ اور احادیث احکام کے گہرے تقابلی مطالعہ کے نتیجہ میں ان اصول و قواعد کو اخذ فرمایا ہے۔ علامہ محمد بن یوسف الصالحی (صاحب سیرت شامیہ) نے اپنی کتاب ”عقود الجمان فی مناقب ابی حنیفۃ النعمان“ میں ان میں سے بعض اصول و قواعد کا ذکر فرمایا ہے، علامہ زاہد الکوثری نے بھی اپنی معرکہ آرا تصنیف ”تأنیب الخطیب فیما ساقہ فی ترجمۃ ابی حنیفۃ من الاکاذیب“ میں ان قواعد کو نقل کیا ہے، اسی سے استفادہ کرتے ہوئے ہم یہاں تلخیص و اختصار کے ساتھ ان اصول و قواعد میں سے بعض کا تذکرہ کریں گے۔

(۱) اخبار احاد کو کتاب اللہ کے عموماً پر پیش کیا جائے گا، اگر وہ خبر واحد کتاب اللہ کے عموم یا ظاہر کے مخالف ہے تو اس کو ترک کر کے کتاب اللہ کے عموم و ظاہر پر عمل کیا جائے

- کیوں کہ یہ قاعدہ ہے کہ جب دو دلیلیں ہوں تو ان میں سے قوی دلیل کو لیا جاتا ہے، کتاب اللہ قطعی الثبوت ہے اور اس کا عموم و ظاہر قطعی الدلالہ ہے۔ تو ظاہر ہے کہ یہ خبر واحد کے مقابلہ میں زیادہ قوی دلیل ہے۔

(۲) ان اصولوں میں سے ایک یہ ہے کہ خبر واحد کسی سنت مشہورہ کے معارض نہ ہو، یہ سنت مشہورہ خواہ قولی ہو یا فعلی، یہاں بھی مخالفت و تعارض کے وقت اقویٰ دلیل کو اختیار کیا جائے گا، اور ظاہر ہے کہ خبر واحد کے مقابلہ میں سنت مشہورہ ثبوت کے اعتبار سے زیادہ قوی ہے۔

(۳) خبر واحد اپنی ہی طرح کی کسی دوسری خبر واحد کے معارض نہ ہو، اگر دو اخبار احاد میں تعارض ہو تو ان میں سے کسی ایک کو رائج قرار دے کر اخذ کیا جائے گا اور دوسری کو مرجوح قرار دے کر ترک کیا جائے گا، دو متعارض حدیثوں کے درمیان ترجیح دینے کے سلسلہ میں ائمہ مجتہدین کے الگ الگ نظریات اور الگ الگ وجوہ ترجیح ہیں، مثلاً دونوں روایتوں میں سے جس روایت کا راوی فقیہ ہو اس کی روایت کو ترجیح دی جائے گی، اور اگر دونوں راوی فقیہ ہوں تو ان میں سے افقہ (زیادہ تفقہ والے) کی روایت کو ترجیح ہوگی، یہ احناف کی وجوہ ترجیح ہیں، جبکہ بعض مجتہدین محدثین کے نزدیک اس خبر کو ترجیح ہوگی جس کی سند دوسری کے مقابلہ میں زیادہ عالی ہوگی۔

(۴) امام اعظم کا خبر واحد کے سلسلہ میں ایک اصول یہ ہے کہ اس خبر واحد کا راوی خود اپنی ہی روایت کے خلاف فتویٰ نہ دے، اگر ایسا ہوگا تو اس کی روایت کو ترک کر کے اس کے فتویٰ کو لیا جائے گا، جیسا کہ حضرت ابو ہریرہ سے مروی حدیث کہ ”اگر کتاب برتن میں منہ ڈال دے تو اس کو سات بار دھویا جائے گا“، مگر خود حضرت ابو ہریرہ کا فتویٰ اس کے برخلاف تھا، لہذا ان کے فتویٰ کو ترجیح دی جائے گی۔

(۵) حدود و عقوبات کے سلسلہ میں اگر اخبار احاد آپس میں متعارض ہوں تو ان میں سے ”اخف“ کو اختیار کیا جائے گا۔

(۶) اس خبر کو اخذ کیا جائے گا جس کی جانب آثار زیادہ ہوں گے۔

(۷) خبر واحد پر عمل کی ایک شرط یہ ہے کہ وہ صحابہ اور تابعین کے عمل متواتر کے خلاف نہ ہو۔

(۸) خبر واحد کے سلسلہ میں ایک اصول یہ ہے کہ سلف میں سے اس پر کسی کا طعن منقول نہ ہو۔

ان اصولوں کو نقل کرنے کے بعد امام صالحی تحریر فرماتے ہیں:

فبمقتضى هذه القواعد، ترك الامام ابو حنيفة رحمه

الله العمل بأحاديث كثيرة من الآحاد (۲)

ترجمہ: انہیں قواعد کی بنیاد پر امام ابو حنیفہ نے بہت سی اخبار احاد پر عمل نہیں کیا ہے۔

آگے چل کر فرماتے ہیں:

والحق انه لم يخالف الأحاديث عناداً، بل خالفها

اجتهاداً لحجج واضحة ودلائل صالحة، وله بتقدير

الخطأ اجر وبتقدير الاصابة اجران، والطاعنون عليه اما

حساد، او جهال بمواقع الاجتهاد۔ (۳)

ترجمہ: اور حق یہ ہے کہ انہوں نے از روئے عناد احادیث کی مخالفت

یا ان کا ترک نہیں کیا ہے بلکہ ان کا ترک حدیث اجتہاد کی بنیاد پر تھا

جس کے لیے ان کے پاس واضح دلائل و براہین موجود ہیں، اگر ان

سے سہو ہوا ہے تو ان کے لیے ایک اجر ہے اور اگر وہ صواب کو

پہنچے ہیں تو ان کے لیے دو اجر ہیں، ان پر طعن کرنے والے یا تو

حاسد ہیں یا پھر مراتب اجتہاد سے نا آشنا ہیں۔

جہاں تک اس الزام (نمبر ۴) کا سوال ہے کہ فقہ حنفی کی بنیاد ضعیف اور منکر احادیث پر

ہے تو اس کے لیے آپ ہمارے بیان کردہ تین بنیادی مقدمات میں سے نمبر ۲ اور نمبر ۳ کو

بغور ملاحظہ فرمائیں۔ مزید یہ کہ امام عبد الوہاب شعرانی نے اپنی کتاب ”میزان شریعة

الکبریٰ“ میں ایک مستقل فصل اس الزام کے جواب کے لیے وضع فرمائی ہے، اس فصل کا عنوان ہے ”فصل فی تضعیف قول من قال: ان ادلة مذهب الامام ابی حنیفة ضعیفة غالباً“ (فصل اس شخص کے قول کی تضعیف میں جو یہ کہتا ہے کہ مذہب امام ابوحنیفہ کی مستدل احادیث اکثر ضعیف ہیں) اس فصل میں آپ ارشاد فرماتے ہیں:

فان قيل: اذا قلتم بان ادلة مذهب الامام ابی حنیفة رضى الله عنه ليس فيها شئ ضعيف لسلامة الرواة بينه وبين رسول الله ﷺ من الصحابة والتابعين من الجرح فما جوابكم عن قول بعض الحفاظ عن شئ من ادلة الامام ابی حنیفة بانه ضعيف؟ (۴)

ترجمہ: اگر کہا جائے کہ آپ نے کہا امام ابوحنیفہ کے مذہب کے دلائل میں کوئی ضعیف حدیث نہیں ہے، اس لیے کہ ان کے اور رسول اللہ ﷺ کے درمیان کے راوی صحابہ و تابعین ہیں، اور صحابہ و تابعین جرح سے محفوظ ہیں، مگر بعض حفاظ حدیث نے امام ابوحنیفہ کی مستدل بعض احادیث کو ضعیف قرار دیا ہے اس کا کیا جواب دیا جائے گا؟ اس سوال کے جواب میں امام شعرانی فرماتے ہیں:

فالجواب يجب علينا حمل ذلك جزماً على الرواة النالين عن الامام في السند بعد موته رضى الله تعالى عنه اذا روا ذلك الحديث من طريق غير طريق الامام اذ كل حديث وجدناه في مسانيد الامام الثلاثة، فهو صحيح لانه لو لا صح عنده م استدلل به ولا يقدر في وجود كذاب او متهم بالكذب مثلاً في سنده النازل عن الامام وكفانا صحة لحديث استدلال مجتهد به ثم يجب علينا اعمل به ولو لم يروه غير فتأمل هذه الدققة

التی نہتک علیہا فلعلک لک تجدہا فی کلام احد
من المحدثین، وایاک ان تبادر الی تضعیف شیء من
ادلة مذهب الامام ابی حنیفۃ الا بعد ان تطالع مسانیدہ
الثلاثة ولم تجد ذلک الحدیث فیہا - (۵)

ترجمہ: ہم پر واجب ہے کہ ہم اس کو اس بات پر محمول کریں کہ یقینی
طور پر یہ ضعف امام ابوحنیفہ کی وفات کے بعد ان کے نیچے کے
راویوں میں پیدا ہوا ہے، اور انہوں نے یہ حدیث امام اعظم کے
علاوہ کسی اور سند سے روایت کی ہے، اس لیے کہ امام اعظم کی تینوں
مسانید میں ہم نے جتنی حدیثیں دیکھیں وہ سب صحیح ہیں، اور پھر یہ
بات بھی ہے کہ اگر وہ احادیث امام اعظم کے نزدیک صحیح نہ ہوتیں تو
آپ ہرگز ان سے استدلال نہ کرتے، اور اگر ایسی کسی حدیث کی سند
میں امام اعظم کے بعد کوئی راوی کذاب یا متہم بالکذب ہو تب بھی
کوئی حرج نہیں کیوں کہ اس حدیث کی صحت کے لیے اتنا ہی کافی
ہے کہ ایک مجتہد نے اس سے استدلال کیا ہے، لہذا ہمارے اوپر اس
حدیث کے مطابق عمل کرنا واجب ہے، خواہ اس حدیث کو کسی اور نے
روایت کیا ہو یا نہ کیا ہو۔ اس نکتہ پر اچھی طرح غور و فکر کرو، شاید یہ نکتہ
جس کی طرف ہم نے توجہ دلائی ہے تمہیں کسی اور محدث کے کلام
میں نہ ملے، اور امام ابوحنیفہ کی مستدل احادیث کو ہرگز ضعیف قرار
دینے میں سبقت نہ کرو جب تک کہ تم ان کی مسانید ثلاثہ کا مطالعہ نہ
کر لو اور تمہیں اس میں وہ حدیث نہ ملے۔“

امام زاہد الکوثری فرماتے ہیں:

واما تضعیف بعض احادیثہ من جهة بعض شیوخہ، او
شیوخ شیوخہ بناء علی قول بعض المتأخرین فیہم

،فلیس بمستساغ، لظهور انه ادری بأحوال شیوخه
و شیوخ شیوخه، ولیس بینہ و بین الصحابی الا راویان
اثنان فی الغالب - (۶)

ترجمہ: رہا یہ کہ بعض متاخرین کے اقوال جو امام ابوحنیفہ کے شیوخ یا
شیوخ کے شیوخ کے بارے میں ہیں ان کی بنیاد پر امام ابوحنیفہ کی
احادیث کو ضعیف قرار دیا جائے، تو یہ درست نہیں ہے، کیوں کہ یہ
بات بالکل ظاہر ہے کہ امام ابوحنیفہ اپنے شیوخ اور ان کے شیوخ کے
شیوخ کے بارے میں (متاخرین کے مقابلے میں) زیادہ بہتر
جانتے تھے، امام ابوحنیفہ اور صحابی کے درمیان عام طور پر دو راوی
ہیں۔“

فقہ حنفی کے ضعیف روایت پر مبنی ہونے کے الزام کا ہم جائزہ لے رہے ہیں تو اس اہم
بات کو بھی پیش نظر رکھیں کہ محدثین اور اصولیین کے درمیان حدیث مرسل کو قبول کرنے یا نہ
کرنے کے سلسلہ میں ایک اصولی اختلاف ہے۔ ہم یہاں اس اختلاف پر ایک سرسری نظر
ڈالیں گے۔ محدثین کے نزدیک مرسل وہ روایت ہے جس کی سند کے آخر سے تابعی کے بعد
راوی مذکور نہ ہو، بالفاظ دیگر مرسل وہ روایت ہے جس کو کوئی تابعی بغیر صحابی کا ذکر کیے براہ
راست حضور اکرم ﷺ سے روایت کرے۔ مگر اصولیین اور فقہاء کے نزدیک مرسل اس
روایت کو کہتے ہیں جس کی سند متصل نہ ہو، یعنی کوئی ایک راوی یا چند راوی سند سے ساقط
ہوں۔ جمہور محدثین کے نزدیک مرسل کا حکم یہ ہے کہ یہ ضعیف و مردود ہے، اور قابل احتجاج
نہیں۔ جب کہ امام شافعی اور بعض دیگر علما کے نزدیک مرسل چند شرائط اور قیود کے ساتھ
معتبر ہے۔ ائمہ احناف کے نزدیک تابعی اور تبع تابعی کی مرسلات مطلقاً مقبول ہیں، ان کے
بعد اگر ارسال کرنے والا ثقہ ہو تو معتبر ہے ورنہ پھر تحقیق کی جائیگی۔ اب اگر امام اعظم کے
استنباط کردہ کسی مسئلہ کی بنیاد مرسل حدیث پر ہو تو بعد کا کوئی شخص یہ کہنے کا حق نہیں رکھتا کہ فقہ
حنفی کے فلاں مسئلہ کی بنیاد مرسل حدیث پر ہے، اور مرسل حدیث ضعیف و نامقبول ہوتی

- کیونکہ اگر بعد کے محدثین کے نزدیک مرسل سے احتجاج جائز نہ ہو نہ سہی مگر امام اعظم کے نزدیک وہ قابل احتجاج ہے۔ امام اعظم کے پاس جو احادیث پہونچیں ان میں ایک بڑا حصہ ان احادیث کا تھا جو انہوں نے براہ راست تابعین کی مقدس جماعت سے سنی تھیں، اور بے شمار احادیث آپ نے تبع تابعین سے سماعت کیں، آپ نے ان تابعین یا تبع تابعین کے ارسال کو قبول فرمایا، کیونکہ ثقہ تابعی جب تک کوئی بات اپنے ہی جیسے ثقہ شخص سے نہ سن لے اور اس پر اعتماد نہ کرے اس وقت تک کوئی بات اللہ کے رسول ﷺ کی طرف منسوب کر کے نہیں کہے گا۔ اسی اعتماد کی بنیاد پر قرون فاضلہ میں مراسیل کو عام طور سے قبول کرنے کا مزاج تھا، اور ان کو قابل احتجاج سمجھا جاتا تھا۔ ابن جریر کے حوالے سے امام سیوطی فرماتے ہیں: ”قال ابن جریر اجمع التابعون بأسرهم على قبول المرسل ولم يأت عنهم انكاره ولا عن احد من الأئمة بعدهم الى رأس المائتين“ (۷) (ترجمہ) ”ابن جریر نے کہا کہ تمام تابعین مرسل کو قبول کرنے پر متفق ہیں، نہ تابعین میں سے اور نہ ہی ان کے بعد ائمہ میں سے کسی نے تیسری صدی کے آغاز تک مرسل کی قبولیت کا انکار کیا۔“

علامہ زاہد کوثری فرماتے ہیں:

والاحتجاج بالمرسل كان سنة متوارثة، جرت عليه
الامة في القرون الفاضلة، حتى قال ابن جرير رد
المرسل مطلقاً بدعة حديث في رأس المائتين“-(۸)
ترجمہ: ”مرسل حدیث سے احتجاج کرنا سنت متوارثہ تھی، قرون
فاضلہ میں امت کا یہی طریقہ تھا، بلکہ ابن جریر نے تو یہاں تک کہا
ہے کہ مرسل کو مطلقاً رد کر دینا یہ بدعت ہے، جو تیسری صدی کی ابتدا
میں پیدا ہوئی ہے۔“

جس طرح مرسل حدیث کو قبول کرنے یا نہ کرنے کے سلسلہ میں محدثین اور فقہاء کے
اصول و قواعد مختلف ہیں اسی طرح مجہول راوی کی روایت قبول کرنے یا نہ کرنے میں بھی علما

کے اپنے اپنے اصول ہیں، کسی کے اصول کے مطابق مجہول کی روایت مقبول نہیں، جب کہ کسی کے اصول کے مطابق کچھ شرائط کے ساتھ ایسے راوی کی روایت مقبول اور قابل احتجاج ہے۔ اب اگر کوئی مجتہد یا فقیہ اپنے اصول کے مطابق کسی مجہول کی روایت قبول کرتا ہے تو اب یہ کہنا بڑی نا انصافی اور خلاف دیانت ہے کہ فلاں مجتہد نے اس مسئلہ میں مجہول کی روایت سے احتجاج کیا ہے جب کہ مجہول کی روایت فلاں فلاں محدثین کے نزدیک غیر مقبول اور ضعیف ہے۔ یہ بات اس لیے درست نہیں کہ ایک مجتہد کے اصول و قواعد دوسرے پر حجت نہیں ہیں۔ یہاں ہم مجہول راوی کے سلسلہ میں بھی ایک سرسری اشارہ کرنا چاہتے ہیں تاکہ بات اور واضح ہو سکے۔

کسی راوی کے اوپر طعن یا جرح دو طرح ہوتی ہے، کبھی راوی کی عدالت پر جرح کی وجہ سے اس کو ضعیف قرار دیا جاتا ہے، اور کبھی اس کے ضبط پر جرح کے سبب اس کی روایت غیر مقبول ہوتی ہے۔ راوی کی عدالت پر طعن کی کئی وجوہ ہیں، مثلاً کذب، اتہام کذب، فسق، بدعت وغیرہ، عدالت میں طعن کی ایک وجہ ”جہالت راوی“ بھی ہے۔ جہالت راوی کی بھی چند قسمیں ہیں مثلاً کبھی راوی مجہول العین ہوتا ہے اور کبھی مجہول الحال ہوتا ہے، مجہول العین کا مطلب یہ ہے کہ اس سے صرف ایک ہی راوی نے روایت کی ہو، مجہول الحال کا مطلب یہ ہے کہ اس کی عدالت ظاہری اور باطنی دونوں معلوم نہ ہوں، ایسے راوی کی روایت کو ”مبہم“ کہا جاتا ہے، مجہول کی ایک قسم مستور ہے اس سے وہ راوی مراد ہوتا ہے جس کی عدالت ظاہری تو معلوم ہو مگر عدالت باطنی کی تحقیق نہ ہو۔ مجہول الحال کی روایت جمہور محدثین کے نزدیک مقبول نہیں ہے، اور آخر الذکر دونوں قسم کے مجہولوں کی روایت محققین کے نزدیک صالح اور قابل احتجاج ہے۔ امام اعظم کے نزدیک مجہول الحال کی روایت مقبول ہے۔

امام ابن صلاح نے مقدمہ میں فرمایا ہے:

احدهما في العدالة من حيث الظاهر والباطن جميعاً

وروايته غير مقبولة عند الجماهير“ (۹)

ترجمہ: ان میں سے ایک مجہول العدالت ہے ظاہری اور باطنی دونوں طرح، ایسے راوی کی روایت جمہور کے نزدیک غیر مقبول ہے۔
اس قول کی شرح میں علامہ بدرالدین ابو عبد اللہ محمد لکھتے ہیں:

وانما قبل ابو حنیفہ ذلک فی عصر التابعین لغلبة
العدالة علیہم (۱۰)

ترجمہ: ابو حنیفہ نے تابعین کے دور میں ایسے راوی کی روایت کو قبول کیا ہے، کیونکہ اس دور میں عدالت کا غلبہ تھا۔

اسی طرح مجہول العین راوی کو بھی امام اعظم نے قبول کیا ہے بشرطیکہ سلف میں سے کسی نے اس کی روایت کو مردود قرار نہ دیا ہو۔ مجہول کی روایت قبول کرنے کا یہ اصول دراصل اس نظریہ پر مبنی ہے کہ جب کسی کے عادل یا غیر عادل ہونے کے بارے میں کوئی علم نہ ہو تو چونکہ مسلمان کے حق میں اصل عادل ہونا ہے، لہذا اس کی اصل کو دیکھتے ہوئے ایسے مجہول شخص کے عادل ہونے کو ترجیح دی جائے گی، اور اس کی روایت کو قبول کیا جائے گا۔ اس اصول کی بنیاد پر امام اعظم اور بعد کے فقہائے احناف نے مجہول کی روایت قبول کی ہے، اب اگر کسی مجہول کی روایت پر امام اعظم نے کسی مسئلہ کی بنیاد رکھی ہو تو یہ نہیں کہا جاسکتا کہ امام ابو حنیفہ نے ضعیف حدیث پر اس مسئلہ کی بنیاد رکھی ہے، کیونکہ یہ حدیث ضعیف تو ان مجتہدین یا محدثین کے نزدیک ہے جو جہالت راوی کی بنیاد پر حدیث پر ضعف کا حکم لگاتے ہیں، لیکن چونکہ امام اعظم اپنے مذکورہ اصول کی وجہ سے ایسے راوی کی حدیث قبول کرتے ہیں لہذا ان کے نزدیک یہ حدیث ضعیف نہیں ہے۔

مذکورہ بالا بحث سے آپ نے اندازہ کیا ہوگا کہ یہ محض پروپگنڈہ ہے کہ فقہ حنفی عمل بالحدیث سے بہت دور ہے یا فقہ حنفی کی بنیادیں ضعیف اور منکر روایتوں پر قائم ہیں اور آج بھی یہ پروپگنڈہ کیا جا رہا ہے، اس کے اور بھی اسباب ہو سکتے ہیں مگر شاید اس کا ایک بڑا سبب سطحی مطالعہ اور علم کی کمی ہے، امام ابو حنیفہ نے فلاں مسئلہ میں خطا کی ہے، فلاں فلاں مسائل میں حدیث کو ترک کیا ہے، فلاں فلاں مسائل میں احناف کی پیش کردہ حدیث

ضعیف ہے، یہ باتیں آپ کو وہ لوگ کرتے ہوئے نظر آئیں گے جو حدیث اور علوم حدیث میں مہارت تو دور کی بات شاید علم حدیث کی ابتدائی اصطلاحات سے بھی کما حقہ واقف نہیں ہیں، ان کا مبلغ علم چودھویں صدی کے بعض متعصب علما کی غیر علمی اور غیر سنجیدہ اردو کتابیں یا شیخ ناصر الدین البانی اور شیخ ابن باز کی کتابوں کے اردو ترجمے ہیں، یہ وہ لوگ ہیں کہ ائمہ مجتہدین کی تقلید کو حرام و شرک سمجھتے ہیں مگر امام اعظم پر ترک حدیث کا الزام لگانے میں ان مذکورہ علما کی اندھی تقلید کرتے ہوئے نظر آتے ہیں۔

بات ختم کرنے سے پہلے اس روایت کا تذکرہ بھی دلچسپی سے خالی نہ ہوگا جس کو خطیب بغدادی نے ابن کرامۃ سے روایت کیا ہے:

ابن کرامۃ قال کنا عند وکیع یوماً فقال رجل: اخطأ ابو حنیفۃ، فقال وکیع: کیف یقدر ابو حنیفۃ یخطئ؟ ومعه مثل ابی یوسف، وزفر فی قیاسہما ومثل یحییٰ بن ابی زائدۃ، وحفص بن غیاث، وحبان، ومندل فی حفظہم الحدیث، والقاسم بن معین فی معرفۃ باللغۃ العربیۃ، وداؤد الطائی، وفضیل بن عیاض فی زہدہما وورعہما، ومن کان هؤلاء جلساءہ، لم یکد یخطئ، لانه ان اخطأ ردوہ (۱۱)

ترجمہ: ابن کرامہ کہتے ہیں کہ ایک مرتبہ ہم حضرت وکیع کی بارگاہ میں حاضر تھے کہ ایک شخص نے کہا ”ابو حنیفہ نے غلطی کی ہے“ اس پر حضرت وکیع نے فرمایا ”ابو حنیفہ غلطی کیسے کر سکتے ہیں؟ حالانکہ ان کے ساتھ ابو یوسف اور زفر جیسے ماہرین قیاس ہیں، اور یحییٰ بن ابی زائدہ، حفص بن غیاث، حبان، اور مندل جیسے حفاظ حدیث ہیں، ان کے پاس قاسم بن معین جیسے لغت عرب کے جاننے والے ہیں، داؤد طائی اور فضیل بن عیاض جیسے اصحاب زہد و تقویٰ ہیں، جس شخص کی

مجلس میں بیٹھنے والے یہ حضرات ہوں وہ کیسے غلطی کر سکتا ہے، اس لیے کہ اگر وہ غلطی کرے گا بھی تو یہ حضرات انھیں صحت کی طرف لوٹا دیں گے۔

مضمون کا اختتام ہم مسند الہند حضرت شاہ ولی اللہ محدث دہلوی کے اس ایمان افروز ارشاد پر کرنا چاہتے ہیں جو آپ نے اپنی کتاب ”فیوض الحرمین“ میں فرمایا ہے۔
شاہ صاحب ارشاد فرماتے ہیں:

عرفنی رسول اللہ ﷺ ان فی المذہب الحنفی طریقة
انیقۃ ہی اذق الطرق بالسنة المعروفة التي جمعت
ونقحت فی زمان البخاری واصحابی وذلك ان یوخذ
من اقوال الثلاثة قول اقربهم بهافی المسئلة ثم
بعد ذلك یتبع اختیارات الفقهاء الحنفیین الذین کانوا
من علماء الحدیث فرب شئ سکت عنه الثلاثة فی
الاصول وما یعرضوا نفیه ودلت الاحادیث علیہ فلیس بد
من اثباتہ والکل مذہب حنفی۔ (۱۲)

ترجمہ: اللہ کے رسول ﷺ نے مجھے بتایا کہ مذہب حنفی میں ایک ایسا بہترین طریق ہے جو سنت معروفہ و مشہورہ کے طریقوں میں سب سے زیادہ دقیق ہے، وہ سنت معروفہ جس کی جمع و تدوین اور تنقیح امام بخاری اور ان کے اصحاب کے زمانے میں ہوئی ہے، اور وہ طریق یہ ہے کہ تینوں اماموں (یعنی امام ابوحنیفہ، امام ابو یوسف اور امام محمد) میں سے مسئلہ میں جس کا قول سنت سے زیادہ قریب ہو اختیار کر لیا جائے، اس کے بعد حنفی فقہاء میں سے جو اصحاب حدیث ہیں ان کے اختیار کردہ موقف کی اتباع کی جائے، کچھ ایسے مسائل ہیں جن کے بارے میں مذکورہ تینوں اماموں نے اصول میں کچھ نہیں فرمایا، اور

نہ ہی ان کی نفی کی ہے، لیکن احادیث ان پر دلالت کر رہی ہیں، تو ان کو
تسلیم کرنا ضروری ہے، اور یہ سب مذہبِ حنفی ہی ہے۔
(جامِ نور اپریل ۲۰۰۷ء)

□□□

حواشی

- (۱) دیکھیے: تاریخ بغداد: ج ۱۳، از صفحہ ۳۲۳ تا ۴۵۳، دارالکتب العلمیہ، بیروت
- (۲) عقود الجمان: بحوالہ تانیب الخطیب الکوثری: ج ۲۴۲، المکتبہ الازہریہ للتراث، القاہرہ ۱۹۹۸ء
- (۳) مرجع سابق
- (۴) میزان شریعۃ الکبریٰ، ج: ۱ ص: ۸۴، دارالکتب العلمیہ، بیروت
- (۵) مرجع سابق ص: ۸۴، ۸۵
- (۶) تانیب الخطیب: الکوثری: ج ۲۴۲، المکتبۃ الازہریہ للتراث، قاہرہ
- (۷) تدریب الراوی: امام سیوطی، ج ۱ ص ۱۹۸، مکتبۃ الریاض الحدیث، الریاض
- (۸) تانیب الخطیب، ص: ۲۳۹، المکتبہ ازہریہ للتراث، القاہرہ ۱۹۹۸ء
- (۹) مقدمہ ابن صلاح: ج ۱۱۰، دارالفکر المعاصر، بیروت، ۱۳۹۷ھ
- (۱۰) النکت علی مقدمۃ ابن صلاح: ج ۳ ص ۳۷۲، مکتبۃ اضواء السلف، الریاض، ۱۹۹۸ء
- (۱۱) تاریخ بغداد: خطیب بغدادی: ج ۱۳ ص ۲۴۷، دارالکتب العلمیہ، بیروت
- (۱۲) فیوض الحرمین: شاہ ولی اللہ محدث دہلوی، ص ۴۸، مطبع احمدی دہلوی، ۱۳۰۸ھ

□□□

ائمہ مجتہدین پر ترک حدیث کا الزام

گزشتہ چند ہائیوں سے عالم اسلام میں ایک ایسا طبقہ ابھر کر سامنے آیا ہے جو ”عمل بالحدیث“ کا دعویدار ہے، اس طبقہ کے افراد اپنے علاوہ باقی تمام مسلمانوں کو ”تارک حدیث“ قرار دیتے ہیں، برصغیر ہندوپاک میں چونکہ احناف کی اکثریت ہے اس لیے اس طبقہ کے ”مجتہدین“، مصنفین اور واعظین کی کرم فرمائیاں مقلدین احناف، فقہائے احناف اور ائمہ احناف پر زیادہ ہوتی ہیں، اس طبقہ کا ہر خاص و عام آپ کو یہ کہتا ہوا نظر آئے گا کہ امام ابوحنیفہ نے فلاں فلاں مسائل میں حدیث نبوی کی مخالفت کی ہے، احناف کی طرف سے ہر چند ان کو سمجھایا جاتا ہے کہ امام اعظم نے اگر اس مسئلہ میں فلاں حدیث کو ترک کیا ہے تو اس کے فلاں فلاں اسباب ہیں مگر یہ طبقہ کسی طور مطمئن ہونے کو تیار نہیں ہے

اس طبقے کی ایک خصوصیت یہ بھی ہے کہ یوں تو یہ کسی بھی امام یا فقیہ کی تقلید کو حرام یا شرک قرار دیتا ہے مگر (اقرار نہ سہی) عملاً بے شمار مسائل میں شیخ ابن تیمیہ الحرانی کی اندھی تقلید کرتا ہوا نظر آتا ہے، یہاں میں یہ وضاحت کر دوں کہ شیخ ابن تیمیہ کی بعض خلاف جمہور آرا کی وجہ سے ہمارے اسلاف نے ان کو ”اہل سنت“ میں شمار نہیں کیا ہے شیخ ابن تیمیہ نے بہت سی کتب تصنیف کی ہیں، اس وقت ان کا ایک مختصر رسالہ

”رفع الملام عن الأئمة الاعلام“ میرے پیش نظر ہے (۱) اس رسالہ میں شیخ موصوف نے ائمہ پر ترک حدیث کے الزام کا تحقیقی جائزہ لیا ہے، میں یہاں اس رسالہ سے بعض اہم نکات ہدیہ قارئین کرنا چاہتا ہوں (۲) اس گزارش کے ساتھ کہ ائمہ پر ترک حدیث کا الزام لگانے والے خفیوں کی نہ مانیں نہ سہی مگر کم از کم اپنے ”امام اور شیخ الاسلام

والمسلمین، کی تو مانیں، شیخ ابن تیمیہ لکھتے ہیں کہ ”اللہ اور رسول کی محبت کے بعد ہر مسلمان پر مومنین اور خاص کر علما کی محبت واجب ہے اس لیے کہ وہ انبیاء کے وارث ہیں، ان کو اللہ تعالیٰ نے نجوم ہدایت بنایا ہے کہ ان سے تاریکیوں میں نور حاصل کیا جاتا ہے، ان علما کے ہدایت یافتہ اور صاحب درایت ہونے پر مسلمانوں کا اجماع ہے، حضور اکرم ﷺ کی بعثت سے قبل ہر امت کے علما ”شرار الامۃ“ ہوا کرتے تھے لیکن امت محمدیہ کے علما اس امت کے بہترین لوگ ہیں اس لیے کہ وہ امت میں اللہ کے رسول ﷺ کے خلفاء ہیں اور آپ کی سنت کو زندہ کرنے والے ہیں، جان لو کہ وہ ائمہ جن کو امت میں قبول عام حاصل ہے ان میں کوئی بھی ایسا نہیں ہے جو قصداً اور عمداً رسول گرامی ﷺ کی سنت کی مخالفت کرے اس لیے کہ ان سب کا اتفاق ہے کہ رسول خدا ﷺ کی اتباع ہر حال میں واجب ہے، اور ان کا اس پر بھی اتفاق ہے کہ اللہ کے رسول ﷺ کے سوا ہر انسان کے قول میں اخذ و ترک کا اختیار ہے، لیکن اگر ان ائمہ میں سے کسی امام کا کوئی قول ایسا ملے جس کے خلاف حدیث صحیح موجود ہو تو یقیناً اس حدیث کو ترک کرنے کا کوئی نہ کوئی عذر اور سبب ان کے پاس ضرور ہوگا، ترک حدیث کے بنیادی اعذار اور اسباب تین ہیں (۱) وہ امام اس کو حدیث رسول تسلیم نہیں کرتے (۲) وہ تسلیم نہیں کرتے کہ حضور نے اس قول سے یہ مسئلہ مراد لیا ہے (۳) وہ امام اس حدیث کو منسوخ مانتے ہیں۔ ان تین اعذار سے متعدد اسباب متفرع ہوتے ہیں۔“ (۳)

اس کے بعد شیخ ابن تیمیہ نے دس اسباب کا ذکر کیا ہے جن کی بنیاد پر کوئی امام و مجتہد حدیث کو ترک کرتا ہے، ان دسوں اسباب کا خلاصہ پیش خدمت ہے:

پہلا سبب: - ”اس امام تک وہ حدیث پہنچنی ہی نہ ہو، اور جس کے پاس حدیث پہنچنی ہی نہیں وہ اس کے حکم کو جاننے کا مکلف ہی نہیں ہے، جب اس تک حدیث نہیں پہنچنی تو اب وہ اس مسئلہ میں اپنی رائے کی بنیاد یا تو قرآن کریم کے ظاہر پر رکھے گا یا کسی دوسری حدیث کے مطابق، یا پھر قیاس و استحباب پر، تو ظاہر ہے کہ اس کی رائے کبھی اس (پہلی) حدیث کے مطابق ہوگی اور کبھی مخالف، ائمہ سلف کے جو اقوال بعض احادیث کے

خلاف پائے جاتے ہیں ان میں غالب اور اکثری سبب یہی ہے۔“ (۴)

اس کے بعد شیخ نے سلف کے چند واقعات نقل کیے ہیں جن میں بعض صحابہ یا تابعین تک حدیث نہیں پہونچی تھی اور انہوں نے مسئلہ کی بنیاد کسی دوسری دلیل پر رکھی تھی، حضرت شاہ ولی اللہ محدث دہلوی نے بھی ”الانصاف فی بیان اسباب الاختلاف“ میں اسباب اختلاف کے ذیل میں اس سبب کا ذکر کیا ہے، اس پر مجھے چند باتیں عرض کرنا ہے۔ اولاً تو یہ کہ اس سبب کو ”اکثری سبب“ قرار دینا ہمیں تسلیم نہیں ہے، بعض علت پسند لوگ جب بھی کسی امام کا کوئی قول کسی ظاہر حدیث کے خلاف دیکھتے ہیں تو ترک حدیث کے باقی نو اسباب فراموش کر کے فوراً کہہ دیتے ہیں کہ ان کو فلاں حدیث نہیں پہونچی، دوسرا یہ کہ یہ عذر ان مسائل میں تو تسلیم کیا جاسکتا ہے جن کا وقوع شاذ و نادر ہو، شیخ نے اس سلسلہ میں مثلاً جو واقعات نقل کیے ہیں ان میں سے اکثر اسی قبیل کے ہیں مگر جو مسائل روزمرہ وقوع پذیر ہوتے ہیں ان میں یہ عذر درست نہیں ہے مثال کے طور پر رکوع سے قبل اور رکوع کے بعد رفع یدین کیا جائے گا یا نہیں؟ آمین زور سے پڑھی جائے یا ہلکی آواز میں؟ مقتدی کو سورۃ فاتحہ پڑھنا چاہیے یا نہیں؟ اذان و اقامت کے کلمات کتنے ہیں؟ وغیرہ وغیرہ یہ سارے مسائل ایسے نہیں ہیں جو عمر میں ایک یا دو مرتبہ پیش آتے ہوں اور یہ فرض کر لیا جائے کہ بعض صحابہ یا تابعین یا مجتہدین کو اس سلسلہ میں حدیث نہیں پہونچی ہوگی بلکہ یہ تو ان مسائل میں سے ہیں جن سے ہر مسلمان کا سابقہ دن و رات میں کئی کئی مرتبہ پڑتا ہے، لہذا یہ بات بعید از قیاس اور عقلاً ناقابل قبول ہے کہ ان مسائل میں بعض صحابہ یا تابعین یا بعض ائمہ کو سنت نبوی کی خبر نہ ہو سکی، مثلاً کوئی یہ کہے کہ رکوع میں جاتے اور اٹھتے وقت رفع یدین کرنے کی جو روایت سیدنا ابن عمر سے مروی ہے وہ امام اعظم ابو حنیفہ تک نہیں پہونچی اس لیے آپ نے عدم رفع کو اختیار فرمایا یہ بات نہایت سطحی ہے، کیونکہ نماز میں رفع یدین کرنا کوئی ایسی چیز نہیں تھی جو عمر بھر میں صرف ایک دو بار کی جاتی یا رات کی تاریکی میں کی جاتی بلکہ یہ تو ایسی چیز ہے جو ہر مسلمان علی رؤس الاشہاد دن میں متعدد مرتبہ کرتا ہے، لہذا یہ بات بعید از قیاس ہے کہ اس سلسلہ کی روایت امام اعظم تک نہ پہونچی ہو، یقیناً وہ روایت آپ تک پہونچی مگر اس

کے باوجود آپ نے اس پر عمل نہیں کیا، اس کو ترک کرنے کا سبب آگے آرہا ہے۔ اسی طرح وہ مسائل جو خود صحابہ کرام کے درمیان مختلف فیہ تھے اور جن کا تعلق روزمرہ کے اعمال سے ہے ان میں بھی یہ تصور نہیں کیا جاسکتا کہ ایک فریق کو اس سلسلہ میں حدیث نہیں پہونچی ہو۔ یہاں اس بات کی وضاحت بھی ضروری ہے کہ بالفرض اگر کسی امام کے پاس واقعی حدیث نہیں پہونچی اور انہوں نے مسئلہ کی بنیاد کسی اور دلیل پر رکھی مگر جیسے ہی ان کے تلامذہ اور مقلدین کو یہ یقین قطعی ہوا کہ اس مسئلہ میں فلاں حدیث صحیح موجود ہے تو انہوں نے اپنے امام کے قول کو ترک کر کے حدیث پر عمل کرنے میں ذرا دیر نہیں لگائی مثال کے طور پر امام اعظم نے شوال کے چھ روزوں کو مکروہ فرمایا ہے مگر جب صحیح حدیث سے ان روزوں کا رکھنا ثابت ہو گیا تو بعد کے فقہائے احناف نے ان روزوں کو سنت اور مستحب تسلیم کر لیا، امام اعظم نے مزارعت کو ناجائز فرمایا ہے مگر جب صاحبین اور بعد کے فقہاء کو مزارعت کے جواز کی صریح اور صحیح حدیث پہونچی تو انہوں نے امام اعظم کے قول کو ترک کر کے حدیث پر عمل کیا، امام اعظم نے عقیقہ کو محض مباح فرمایا تھا مگر جب صحیح حدیث سے اس کا سنت ہونا ثابت ہو گیا تو فقہاء احناف نے حدیث پاک کے آگے سر تسلیم خم کر دیا۔ (۵) خلاصہ یہ کہ حدیث نہ پہونچنے کا عذر اولاً تو بہت کم ہے اس کو ”اکثری سبب“ نہیں کہا جاسکتا، اور اگر کہیں ہے بھی تو صرف ان مسائل میں جن کا وقوع شاذ و نادر ہے۔

دوسرا سبب:- ترک حدیث کا دوسرا سبب بیان کرتے ہوئے شیخ ابن تیمیہ لکھتے ہیں کہ ”کسی امام کے پاس حدیث تو پہونچی مگر وہ حدیث ان کے نزدیک ثابت نہیں تھی، یعنی اس حدیث کی اسناد میں کوئی راوی ان امام کے نزدیک مجہول تھا یا متہم بالکذب تھا یا سئی الحفظ تھا“ (۶) اس سبب کی مزید تفصیل بیان کرنے کے بعد لکھتے ہیں کہ ”یہ سبب بھی بہت زیادہ پایا جاتا ہے“

تیسرا سبب:- امام نے اپنے اجتہاد سے کسی حدیث کو ضعیف سمجھا، اور دوسرے نے اس میں اس سے اختلاف کیا، اس سے قطع نظر کہ اس حدیث کا کوئی دوسرا بھی طریقہ روایت تھا، اب چاہے پہلے والا صواب پر ہو یا دوسرا والا، یا پھر دونوں صواب پر ہوں۔“ (۷) اس

کے بعد شیخ ابن تیمیہ نے اس پر روشنی ڈالی ہے کہ کسی حدیث کی تصحیح اور تضعیف میں اختلاف کیوں ہوتا ہے۔

چوتھا سبب: - ترک حدیث کا چوتھا سبب یہ ہے کہ ”ایک امام کسی عادل اور حافظ کی روایت کردہ خبر واحد کے قبول کے لیے ایسی شرطوں کی رعایت کرتا ہو جن کی رعایت دوسرے امام کے نزدیک ضروری نہ ہو، مثلاً بعض ائمہ نے شرط لگائی کہ خبر واحد کو پہلے کتاب و سنت پر پیش کیا جائیگا، یا جیسے بعض نے یہ شرط لگائی کہ جب حدیث دیگر اصول کے مخالف ہو تو راوی کا فقیہ ہونا ضروری ہے، یا پھر جیسے بعض ائمہ کا یہ شرط لگانا کہ جب حدیث کسی ایسے معاملہ سے متعلق ہو جس میں عموم بلوی ہو تو حدیث کی شہرت اور ظہور ضروری ہے“ (۸)

ترک حدیث کا دوسرا تیسرا اور چوتھا سبب اصولی طور پر ایک ہی قسم کے ہیں، لہذا میں ایک ساتھ ان پر تبصرہ کرنا چاہتا ہوں۔ یہاں ایک اہم بات یہ ذہن نشین کر لینا چاہیے کہ تیسری اور چوتھی صدی ہجری میں محدثین نے احادیث کو جانچنے اور رجال حدیث کی جرح و تعدیل کے جو اصول و قوانین مقرر فرمائے ان کی روشنی میں بہت سی وہ احادیث جو ائمہ متقدمین کے نزدیک ثابت اور صحیح تھیں وہ متاخرین کے یہاں غیر ثابت اور ضعیف ہو گئیں، اس کی وجہ ظاہر ہے کہ ائمہ متقدمین کے پاس جو روایت ہوا کرتی تھی اس میں صحابی تک صرف ایک، دو یا تین واسطے ہوا کرتے تھے، صحابی کی عدالت اور ثقاہت شکوک و شبہات سے بالاتر ہے، اور آخری راوی سے خود وہ امام روایت سنا کرتا تھا لہذا اس راوی کی ثقاہت بھی اس امام کے نزدیک مسلم ہوا کرتی تھی اب صرف درمیان کے ایک یا زیادہ سے زیادہ دوراویوں کے بارے میں تحقیق درکار ہوتی تھی، اس کے برخلاف متاخر محدثین تک روایت آتے آتے اس کی سند میں چار، پانچ، چھ اور بسا اوقات آٹھ آٹھ راوی ہو جایا کرتے تھے، ظاہر ہے کہ اتنے بہت سے راویوں کی تحقیق و تفتیش ایک مشکل مسئلہ تھا، اسی لیے بے شمار روایات متقدمین کے یہاں صحیح ہیں جب کہ متاخرین تک آتے آتے وہ روایات ضعیف یا ناقابل احتجاج ہو گئیں، اسی طرح متاخرین نے ارسال و انقطاع کی وجہ سے بے شمار احادیث رد کر دیں جب کہ متقدمین مراسیل و منقطع کو عموماً حجت سمجھتے تھے، اس سلسلہ میں امام

مالک اور امام محمد کی تصریحات موجود ہیں، اس وضاحت سے اس اعتراض کا جواب بھی مل جاتا ہے کہ ”احناف نے فلاں فلاں ضعیف احادیث کو اختیار کیا ہے“، جواب واضح ہے کہ یہ احادیث متاخرین کے نزدیک ضعیف ہیں لیکن جس وقت امام اعظم ابو حنیفہ یا آپ کے شاگرد امام محمد بن حسن شیبانی نے اس حدیث پر مسئلہ کی بنیاد رکھی تھی تو یہ حدیث ان کے نزدیک ثابت اور صحیح تھی۔ شیخ ابن تیمیہ کے بیان کردہ تیسرے سبب سے یہ بات واضح ہوتی ہے کہ کسی حدیث کی تصحیح یا تضعیف ایک اجتہادی امر ہے، یعنی یہ ممکن ہے کہ ایک حدیث کسی امام کے نزدیک صحیح ہو اور وہی حدیث کسی دوسرے امام کے نزدیک ضعیف ہو، جب یہ ایک اجتہادی چیز ہے تو ظاہر ہے کہ ایک مجتہد کا اجتہاد دوسرے کے لیے حجت نہیں ہوگا، بخاری اور مسلم کے بے شمار رجال ایسے ہیں جن کی ثقاہت وعدالت پر دوسرے ائمہ نے کلام کیا ہے، مگر دوسرے ائمہ کا یہ کلام امام بخاری اور امام مسلم پر حجت نہیں ہے کیوں کہ ان دونوں جلیل القدر اماموں نے انہیں راویوں سے روایت لی ہے جو ان کے نزدیک ثقہ اور قابل اعتماد ہیں، اب وہ راوی اگر کسی دوسرے امام کے نزدیک غیر ثقہ ہیں تو ہوا کریں اس سے بخاری و مسلم پر کچھ فرق نہیں پڑیگا، دوسری بات یہ کہ اگر بخاری و مسلم نے کسی روایت سے استدلال کیا ہے یا اس کو اپنی صحیح میں درج کیا ہے تو یہ ان کے نزدیک اس حدیث کے صحیح ہونے کی دلیل ہے، اب اس بات کو اس طرح سمجھیں کہ اگر ہمارے ائمہ یعنی امام اعظم ابو حنیفہ، امام محمد یا امام ابو یوسف نے کسی روایت سے استدلال و تمسک کیا ہے تو اولاً تو وہ حدیث ان کے نزدیک صحیح اور قابل احتجاج ہوگی، کیوں کہ ان حضرات کا اس حدیث سے تمسک کرنا ہی ان کے نزدیک اس حدیث کے صحیح ہونے کی دلیل ہے، دوسری بات یہ کہ اب بعد کے ائمہ کے اجتہاد کے مطابق خواہ وہ حدیث ضعیف یا ناقابل احتجاج ہی کیوں نہ ہو ان کا یہ اجتہاد امام اعظم یا امام محمد کے اجتہاد پر اثر انداز نہیں ہوگا، اور نہ ان متاخرین کا اجتہاد متقدمین پر حجت ہوگا۔

پانچواں سبب: - شیخ ابن تیمیہ لکھتے ہیں کہ ترک حدیث کا پانچواں سبب یہ ہے کہ ”امام کو حدیث پہونچی ہو اور وہ ان کے نزدیک ثابت بھی ہو، مگر وہ اس کو بھول گئے ہوں“

(۹) اس کے بعد شیخ ابن تیمیہ نے حضرت عمر فاروق کے دو اور حضرت سیدنا علی مرتضیٰ رضی اللہ تعالیٰ عنہما کے بھولنے کا ایک واقعہ مثلاً نقل کیا ہے، اس کے بعد لکھتے ہیں کہ ”سلف و خلف میں ترک حدیث کا یہ سبب بھی کثرت سے پایا جاتا ہے“۔ اس پر عرض ہے کہ کسی موقع پر وقتی طور سے کسی بات کا ذہن سے نکل جانا کوئی بعید نہیں ہے، ویسے بھی خطا و نسیان انسان کا خاصہ ہے، ہاں البتہ یہ بات ضرور بعید از قیاس ہے کہ کوئی مجتہد اجتہاد کے وقت کوئی حدیث بھول جائے اور اس حدیث کے خلاف فتویٰ دیدے، عوام اس کے اس اجتہاد پر عمل کرنا شروع کر دیں اور خود وہ مجتہد بھی اسی رائے پر عمل کرے، اس کے باوجود ساری زندگی اس کو وہ حدیث یاد نہ آئے، عقل سلیم یہ تسلیم کرنے کو تیار نہیں ہے۔ دوسری بات یہ کہ یہ بھول بھی ان مسائل میں ہو سکتی ہے جو شاذ و نادر واقع ہوں، لیکن وہ مسائل جو روزمرہ کے معمولات سے ہوں ان میں مجتہد کے نسیان کا دعویٰ کرنا نہ صرف یہ کہ بلا دلیل ہے بلکہ عقلاً بھی ناقابل قبول ہے۔

چھٹا سبب :- امام کو دلالت حدیث کی معرفت ہی نہ ہو سکے، یا تو اس لیے کہ جو لفظ حدیث میں وارد ہوا ہے وہ اس امام کے نزدیک غریب اور اجنبی ہے، (اس کی کچھ مثالیں دینے کے بعد لکھتے ہیں) ”اور کبھی اس لیے کہ اس امام کی لغت و عرف میں اس لفظ کے جو معنی تھے وہ حضور اکرم ﷺ کی لغت کے خلاف تھے امام نے اس کو اپنی لغت و عرف پر محمول کیا“ (اس کی ایک مثال دیکر آگے لکھتے ہیں) اور کبھی اس لیے کہ حدیث کا لفظ مشترک یا مجمل یا حقیقت و مجاز دونوں کا محتمل تھا، پس امام نے اس لفظ کو ایسے معنی پر محمول کر لیا جو اس کے ذہن کے قریب ترین تھا حالانکہ وہاں حدیث کے لفظ سے دوسرا معنی مراد تھا“ (۱۰)

الفاظ حدیث کے معانی اور مفہام کے تعین اور ان کی تشریح و تفسیر میں ائمہ مجتہدین اور علما کے درمیان اختلاف رائے تو کوئی حیرت کی بات نہیں ہاں البتہ اگر حیرت ہے تو اس بات پر کہ بقول شیخ ابن تیمیہ ”مجتہد کو دلالت حدیث کی معرفت ہی نہ ہو“ میری حیرت کی وجہ یہ کہ لغت و عرف اور دلالات الفاظ کی معرفت مجتہد ہونے کے شرائط میں سب سے اہم شرط ہے، جو شخص لغت، کلام عرب اور دلالات الفاظ ہی سے واقف نہ ہو وہ مجتہد ہی کیونکر ہوگا؟

ساتواں سبب :- مجتہد یہ سمجھے کہ اس حدیث میں اس مسئلہ کی دلالت نہیں ہے، اس سبب اور اس سے پہلے والے سبب میں فرق یہ ہے کہ پہلے والے سبب میں وہ یہی نہیں جانتا کہ یہ لفظ اس مفہوم پر دلالت کرتا ہے یا نہیں؟ لیکن اس ساتویں سبب میں دلالت لفظ کی جہت سے تو واقف ہے مگر اس دلالت کو وہ درست نہیں سمجھتا، کیوں کہ اس کے پاس جو اصول ہیں وہ اس دلالت کو رد کر رہے ہیں۔“ (۱۱)

آٹھواں سبب :- امام لفظ حدیث کی دلالت سے تو واقف ہو مگر اس کے پاس ایسی دلیل موجود ہو جو اس دلالت کے معارض ہو اور یہ ثابت کر رہی ہو کہ یہ دلالت مراد نہیں ہے، پھر آگے چل کر لکھتے ہیں کہ:

یہ بھی بہت وسیع باب ہے اس لیے کہ اقوال والفاظ کی دلاتوں کا تعارض اور ان میں بعض کو بعض پر ترجیح یہ ایک بحرنا پیدا کنار ہے۔ (۱۲)

نواں سبب :- حدیث ترک کرنے کا ایک اہم سبب یہ ہے کہ ”امام یہ اعتقاد کرے کہ حدیث کے معارض ایسی دلیل موجود ہے جو اس حدیث کے ضعف یا نسخ اور اگر قابل تاویل ہو تو تاویل پر دلالت کر رہی ہے، لیکن وہ دلیل ایسی ہو جو بالاتفاق اس حدیث کا معارض بننے کی صلاحیت رکھتی ہو مثلاً کوئی آیت ہو یا حدیث ہو یا پھر اجماع ہو“۔ (۱۳)

دسواں سبب :- کسی امام کے حدیث ترک کرنے کا دسواں اور آخری سبب یہ ہے کہ ”حدیث کے معارض کوئی ایسی چیز ہو جو اس حدیث کے ضعیف ہونے یا منسوخ ہونے یا مؤول ہونے پر دلالت کر رہی ہو، لیکن وہ چیز یا اس کی جنس دوسرے امام کے نزدیک معارض نہ ہو یا پھر درحقیقت وہ معارض رائج نہ ہو“۔ (۱۴)

ترک حدیث کے یہ دس اسباب بیان کرنے کے بعد شیخ ابن تیمیہ نے جو حقیقت پسندانہ، اور بصیرت افروز سطور لکھی ہیں وہ ان تمام لوگوں کو چشمِ عبرت سے بغور پڑھنا چاہیے جو اٹھتے بیٹھتے اپنی نادانی اور کم علمی کے باعث ائمہ مجتہدین پر ترک حدیث اور مخالفت سنت کا الزام لگاتے ہیں، شیخ لکھتے ہیں کہ ”یہ دس اسباب تو بالکل ظاہر ہیں، اور ممکن ہے کہ بہت سی احادیث کو ترک کرنے

میں عالم (مجتہد) کے پاس کوئی ایسی دلیل اور حجت ہو جس پر ہم مطلع نہ ہو سکے ہوں، اس لیے کہ علم کے مدارک بہت وسیع ہیں، اور علما کے باطن میں جو کچھ ہے ہم اس سب پر مطلع نہیں ہیں، اور عالم (مجتہد) کبھی اپنی دلیل ظاہر کرتا ہے، کبھی ظاہر نہیں کرتا، اور اگر وہ اپنی دلیل ظاہر کرتا ہے تو وہ دلیل کبھی ہم تک پہنچتی ہے اور کبھی نہیں پہنچتی، اور اگر اس کی دلیل ہم تک پہنچ جائے تو کبھی ہم اس کے موضوع احتجاج اور وجہ استدلال کو جان لیتے ہیں، کبھی نہیں جان پاتے۔ (۱۵)

(جام نور اپریل ۲۰۰۶ء)



مراجع:

- ۱- یہ رسالہ ۲۷ صفحات پر مشتمل ہے، میرے پیش نظر جو نسخہ ہے وہ محمد بدرالدین ابو فراس الحلی کی تحقیق و تصحیح کے ساتھ المطبعة الحسینیہ المصریہ القاہرہ سے ۱۳۲۳ھ میں شائع ہوا ہے، اس کے علاوہ یہ رسالہ مجموعہ فتاویٰ ابن تیمیہ کی جلد ۲۰ میں بھی شامل ہے، یہ مجموعہ فتاویٰ مکتبہ ابن تیمیہ ریاض سے عبدالرحمان محمد بن قاسم النجدی کی تحقیق کے ساتھ شائع ہوا ہے،
- ۲- یہ ترجمہ لفظی اور حرفی نہیں ہے بلکہ سلیس اور آزاد ترجمہ ہے، لہذا متن کے ہر لفظ کا ترجمہ میں پایا جانا ضروری نہیں ہے
- ۳- رفع الملام، صفحہ ۲
- ۴- رفع الملام صفحہ ۲، ۳
- ۵- شرح صحیح مسلم، علامہ غلام رسول سعیدی، جلد ۳ صفحہ ۳۳۳، ناشر مرکز اہل سنت برکات رضا، گجرات، ۱۴۲۳ھ
- ۶- رفع الملام صفحہ ۵
- ۷- رفع الملام صفحہ ۶
- ۸- مرجع سابق ص ۷
- ۹- مرجع سابق ص ۷
- ۱۰- مرجع سابق ص ۷، ۸
- ۱۱- مرجع سابق ص ۸
- ۱۲- سابق ص ۸، ۹
- ۱۳- سابق ص ۹
- ۱۴- سابق ص ۱۰
- ۱۵- سابق ص ۱۰

مصنف ابن ابی شیبہ اور فقہ حنفی

امام ابو بکر عبد اللہ بن محمد بن ابی شیبہ ابراہیم العنسی الکوفی (ولادت ۱۵۹ھ وفات ۲۳۵ھ) کا شمار متقدمین ائمہ حدیث میں ہوتا ہے۔ آپ کی عدالت وثقاہت کا اندازہ اس بات سے لگایا جاسکتا ہے کہ امام بخاری، امام مسلم، امام ابن ماجہ اور امام ابو داؤد جیسے ائمہ حدیث نے آپ سے احادیث کی روایت کی ہے۔ آپ نے احادیث مبارکہ کا ایک عظیم مجموعہ مرتب کیا تھا جو علمی حلقوں میں ”مصنف ابن ابی شیبہ“ کے نام سے مشہور ہے۔

علمائے حدیث کی اصطلاح میں مصنف حدیث کی ایسی کتاب کو کہتے ہیں جس میں ابواب فقہ کی ترتیب پر احادیث جمع کی جائیں یا بالفاظ دیگر جس میں ”احادیث احکام“ جمع کی جائیں۔ مصنف میں مرفوع احادیث کا التزام نہیں کیا جاتا بلکہ اس میں موصول، موقوف، مرسل اور منقطع احادیث بھی جمع کی جاتی ہیں۔ ساتھ ہی اس میں صحابہ کرام، تابعین اور تبع تابعین رضی اللہ تعالیٰ عنہم کے اقوال و آراء اور فتاویٰ بھی شامل کیے جاتے ہیں (اصول التخریج ص: ۱۱۸)

امام ابن ابی شیبہ رحمہ اللہ نے اپنی کتاب بھی اسی اصول کے تحت مرتب کی ہے۔ یہ کتاب ۷ جلدوں پر مشتمل ہے اور اس میں ۹۴۳۷۷ احادیث جمع کی گئی ہیں، مصنف ابن ابی شیبہ کے مختلف اجزاء مختلف ممالک سے شائع ہوتے رہے ہیں ۱۴۰۹ھ میں مکتبۃ الرشید الریاض (سعودی عرب) نے شیخ کمال یوسف الحوت کی تحقیق و تعلیق کے ساتھ اس کی ساتوں جلدوں کو بڑے اہتمام سے شائع کیا ہے، مکتبۃ الرشید کا یہی نسخہ اس وقت ہمارے پیش نظر ہے۔

ساتویں جلد میں امام ابن ابی شیبہ رحمہ اللہ نے ایک مستقل باب امام الائمہ امام اعظم سیدنا الامام ابو حنیفہ النعمان رضی اللہ تعالیٰ عنہ کے رد کے لیے مخصوص فرمایا ہے۔ اس باب کا عنوان ہے ”ہذا ما خالف به ابو حنیفہ الاثر الذی جاء عن رسول اللہ صلی اللہ علیہ وسلم“ (ان مسائل کا بیان جن میں ابو حنیفہ نے رسول اللہ صلی اللہ علیہ وسلم کی حدیث کے خلاف رائے دی ہے) یہ باب ۲۸ صفحات (ص: ۲۷ تا ۳۲۵) پر مشتمل ہے۔ اس باب میں امام ابن ابی شیبہ نے ۱۲۵ مسائل فقہیہ کا ذکر کیا ہے جن میں (بقول ان کے) امام اعظم نے حدیث پاک کی مخالفت کی ہے۔ طریقہ تالیف یہ ہے کہ وہ کسی ایک مسئلہ کے تحت چند احادیث (جن میں موقوف و مرسل اور منقطع ہر قسم کی حدیثیں ہیں) ذکر کرتے ہیں اور آخر میں یہ ٹیپ کا بند ہوتا ہے کہ ”مگر ابو حنیفہ نے اس مسئلہ میں ایسا کہا ہے“

مصنف ابن ابی شیبہ کا یہ باب ”عالمین بالحدیث“ کے لیے اپنے اندر بڑی کشش رکھتا ہے، شاید یہی وجہ ہے کہ اس باب کو تعلیقات و حواشی کے ساتھ مستقل کتابی شکل میں بھی شائع کیا جاتا رہا ہے۔

امام ابن ابی شیبہ کی جلالت علمی اور محدثانہ بصیرت کے تمام تر اعتراف کے باوجود غیر جانبدار اور حقیقت پسند محققین کی رائے میں اس باب میں امام اعظم ابو حنیفہ رضی اللہ تعالیٰ عنہ کے ساتھ انصاف نہیں کیا گیا۔ کیونکہ ان ۱۲۵ مسائل میں کچھ مسئلے ایسے ہیں جن میں امام اعظم کے پاس بھی حدیث ہے اور یہ حدیث امام ابن ابی شیبہ کی بیان کردہ حدیث کے مقابلہ میں بچہ و جوہ قوی ہے، کچھ مسائل وہ ہیں جن میں فہم حدیث کا فرق ہے یعنی ان مسائل میں امام اعظم نے بھی اس حدیث کو پیش نظر رکھا ہے مگر اپنی خدا داد صلاحیتوں کی وجہ سے امام اعظم کی نظر حدیث کے جس گہرے اور دقیق مفہوم تک پہنچ گئی امام ابن ابی شیبہ کی نظر وہاں تک نہ پہنچ سکی۔ اور انہوں نے حدیث کے ظاہری مفہوم کو دیکھتے ہوئے امام اعظم پر حدیث کی مخالفت کا الزام لگا دیا۔ کچھ مسائل ایسے ہیں جن میں حدیث قبول کرنے کی شرائط کا فرق ہے۔ یعنی کسی حدیث کو قبول کرنے کی جو شرائط امام اعظم کے پیش نظر تھیں وہ امام ابن ابی شیبہ کی بیان کردہ حدیث میں مفقود ہیں اسی لیے امام اعظم نے مسئلہ کی بنیاد ایسی

احادیث پر رکھنے کی بجائے قرآن کریم کی کسی آیت کے عموم پر رکھی ہے۔ کچھ مسائل ایسے ہیں جن میں امام ابن ابی شیبہ نے امام اعظم کی طرف جو رائے منسوب کی ہے دراصل وہ نہ امام اعظم کی رائے ہے نہ آپ کے تلامذہ کی۔

انہیں وجوہات کی بنیاد پر اہل علم نے امام ابن ابی شیبہ کے اس باب کو کوئی خاص اہمیت نہیں دی ہے۔ بلکہ احناف کے علاوہ بعض انصاف پسند شوافع نے بھی امام اعظم کا دفاع کرتے ہوئے امام ابن ابی شیبہ کا رد کیا ہے۔

ایک دلچسپ بات یہ ہے کہ ان ۱۲۵ مسائل میں ترک الجہر بالبسملة، قرأۃ خلف الامام، رفع یدین، نقض الوضوء بمس الذکر اور طلاق میں عورت کی رقیقیت و حریت کا اعتبار وغیرہ جیسے مسائل شامل نہیں ہیں جن میں عام طور پر احناف پر حدیث کی مخالفت کا الزام لگایا جاتا ہے۔ اس بات سے یہ نتیجہ اخذ کیا جاسکتا ہے کہ امام ابن ابی شیبہ کو بھی اس بات کا اعتراف ہے کہ مذکورہ مسائل میں امام اعظم نے حدیث کی مخالفت نہیں کی ہے۔ کیونکہ اگر ایسا ہوتا تو وہ ان ۱۲۵ مسائل میں مذکورہ بالا مسائل کو ضرور شمار کرتے۔

امام ابن ابی شیبہ کے رد میں حافظ محی الدین القرشی الحنفی نے ایک مستقل کتاب تحریر فرمائی تھی ”الدر المنیفة فی الرد علی ابن ابی شیبہ عن ابی حنیفہ“ اس کے علاوہ علامہ قاسم بن قطلوبغا الحنفی نے بھی اس باب کے رد میں کتاب لکھی تھی۔ مگر یہ دونوں کتابیں مفقود ہیں۔

علامہ محمد بن یوسف الصالحی (صاحب سیرت شامیہ) نے ”عقود الجمان فی مناقب ابی حنیفہ النعمان“ میں اجمالی طور پر امام ابن ابی شیبہ کا رد فرمایا ہے۔ یاد رہے کہ علامہ الصالحی شافعی المذہب تھے، عقود الجمان ہی سے معلوم ہوتا ہے کہ آپ نے اس باب کے رد میں ایک مستقل کتاب لکھنا شروع کی تھی۔ ابھی امام ابن ابی شیبہ کے بیان کردہ ۱۲۵ مسائل میں سے صرف ۲۰ مسائل پر ہی کلام ہوا تھا کہ دو جلدیں پوری ہو گئیں۔ پھر آپ اس تالیف کو موقوف کر کے سیرت شامیہ کی تکمیل میں مصروف ہو گئے خدا جانے یہ کتاب بعد میں مکمل ہوئی یا نہیں؟

مصنف ابن ابی شیبہ کے اس مخصوص باب کے رد میں ایک جامع اور محققانہ کتاب امام زاہد بن الحسن الکوثری رحمۃ اللہ علیہ (وفات ۱۳۷۱ھ) نے تصنیف فرمائی ہے، کتاب کا نام ہے ”النکت الطریفہ فی التحدیث عن ردود ابن ابی شیبہ علی ابی حنیفہ“ یہ کتاب ہمارے پیش نظر ہے۔ کتاب پر گفتگو سے پہلے ہم صاحب کتاب کا مختصر اور اجمالی تعارف کرانا چاہتے ہیں۔

امام زاہد الکوثری ترکی الاصل تھے اور عثمانی دار الخلافہ میں ایک معزز علمی عہدہ پر فائز تھے۔ سقوط خلافت کے بعد آپ قاہرہ تشریف لے آئے اور آخر عمر تک یہیں قیام پذیر رہے۔ آپ کے علم و فضل کا اندازہ اس بات سے لگایا جاسکتا ہے کہ آپ کے معاصرین میں دو نابغہ روزگار شخصیات امام محمد ابو زہرہ اور محدث العصر امام عبداللہ صدیق الغماری علیہما الرحمۃ نے آپ کے وسیع علم، دقت نظر اور صلاح و تقویٰ کا برملا اعتراف کیا ہے، ان دونوں حضرات کا اعتراف علم و فضل بجائے خود ایک سند کی حیثیت رکھتا ہے۔ یہاں یہ بھی یاد رہے کہ مذکورہ دونوں حضرات کا بہت سے مسائل میں امام کوثری سے علمی اختلاف تھا۔ حدیث، فقہ اور اصول فقہ آپ کا خاص میدان تھا۔ بالخصوص فقہ حنفی پر آپ کی بہت گہری نظر تھی۔ فقہ حنفی کی ترویج و اشاعت اور اس کے دفاع میں آپ کی خدمات کو فراموش نہیں کیا جاسکتا۔ غالباً اسی وجہ سے بعض حضرات نے آپ کا موازنہ علامہ شامی سے کیا ہے۔ اس بات کو اگر عقیدت مندانہ مبالغہ مان لیا جائے پھر بھی اتنا ضرور ہے کہ علامہ کوثری کے بعد عالم اسلام میں ان کے پایہ کا کوئی فقہ حنفی کا عالم نظر نہیں آتا، آپ نے تصانیف کا ایک بڑا ذخیرہ امت اسلامیہ کو دیا جس میں زیادہ تر کتابیں فقہی موضوعات، فقہ حنفی اور علمائے احناف کے دفاع میں ہیں، بعض لوگوں کو آپ کے قلم سے تشدد آمیز اور جارحانہ اسلوب کا گلہ ہے۔ جو کسی حد تک درست بھی ہے کیونکہ جب آپ کا قلم احناف کے دفاع میں اٹھتا ہے تو پھر اس کے سامنے امام الحرمین الجوینی ہوں یا پھر حافظ ابن حجر عسقلانی اس کی پرواہ کیے بغیر ”کلک کوثری نخجر خونخوار برق بار“ نظر آتا ہے، اسی وجہ سے آپ کے بعض معاصرین نے آپ کو مجنون ابی حنیفہ (ابو حنیفہ کا دیوانہ) کا لقب دیا تھا۔

النکت الطریفہ آپ کی معرکہ الآرا کتاب ہے اس میں آپ نے امام ابن ابی شیبہ کے اعتراضات کا عالمانہ اور محققانہ جواب دیا ہے۔ اس کتاب کے مقدمہ سے چند اہم باتیں ہم ہدیہ ناظرین کرنا چاہتے ہیں۔

امام الکوثری فرماتے ہیں کہ امام ابن ابی شیبہ کے بیان کردہ ان ۱۲۵ مسائل کا جب علمی و تحقیقی جائزہ لیا گیا تو ہم اس نتیجہ پر پہونچے کہ ہم ان مسائل کو دو حصوں میں تقسیم کریں گے۔

(۱) پہلے حصے میں وہ مسائل ہیں جن میں مختلف احادیث موجود ہیں، اب کسی مجتہد نے ایک حدیث لی ہے کسی نے دوسری کو اختیار کیا ہے، کیونکہ حدیث کو قبول کرنے کی شرائط اور وجوہ ترجیح ہر مجتہد کی الگ الگ ہیں۔ لہذا کسی مجتہد پر یہ الزام نہیں لگایا جاسکتا کہ اس نے صریح حدیث کی مخالفت کی ہے۔

(۲) ان مسائل کے دوسرے حصہ کو ہم پانچ حصوں میں تقسیم کریں گے (الف) یہ وہ مسائل ہیں جن میں امام اعظم نے خبر واحد کو ترک کر کے نص قرآنی پر فتویٰ دیا ہے۔ (ب) بعض وہ مسائل ہیں جن میں خبر مشہور اور غیر مشہور دونوں تھیں آپ نے خبر مشہور کو اختیار کیا ہے۔

(ج) بعض مسائل میں فہم حدیث کا فرق ہے اور یہی وہ مسائل ہیں جن میں امام اعظم کی دقت نظر آشکارا ہوتی ہے جو انہیں کا حصہ ہے۔

(د) امام ابن ابی شیبہ نے جو رائے امام اعظم کی طرف منسوب کی ہے وہ آپ کی رائے نہیں ہے جس پر ہمارے اصحاب کی کتب شاہد ہیں

(ه) اس آخری حصہ کو ہم برسبیل تنزل یہ مان لیتے ہیں کہ ان مسائل میں امام اعظم سے سہو ہوا ہے۔ یہ صرف ۱۲ یا ۱۳ مسائل ہوتے ہیں۔

پھر فرماتے ہیں کہ اگر بالفرض محال تھوڑی دیر کو یہ مان لیا جائے کہ امام ابن ابی شیبہ کے بیان کردہ ان ایک سو پچیس مسائل میں سب میں امام اعظم سے سہو ہوا ہے، تو اس پر ہم عرض کریں گے کہ ایک روایت کے مطابق امام صاحب نے ۸۳ ہزار مسائل کا استخراج

فرمایا تھا اب اگر ۸۳ ہزار کو ۱۲۵ پر تقسیم کیا جائے تو معلوم ہوگا ۶۶۴ مسائل میں صرف ایک مسئلہ میں آپ سے سہو ہوا اور یہ کوئی عیب نہیں ہے۔ جب کہ دوسری روایت یہ ہے کہ امام اعظم نے ۵ لاکھ مسائل کا استخراج و استنباط فرمایا تھا اس روایت کے مطابق ۴۰۰۰ مسائل میں سے صرف ایک مسئلہ میں آپ سے سہو ہوا۔ عنایہ شرح ہدایہ کے مصنف کی تحقیق کے مطابق امام اعظم نے ۱۲ لاکھ ۷۰ ہزار مسائل کا استخراج فرمایا۔ اس کے حساب سے ۱۰۱۶۰ مسائل میں سے صرف ایک میں آپ سے سہو ہوا۔ ان تین میں سے آپ کسی بھی روایت کو لیں آپ کو معلوم ہوگا کہ اصل تعداد کے مقابلہ میں خطا و سہو کی نسبت کتنی کم ہے۔ اور یہ ایسی بات ہے کہ کسی بھی غیر معصوم سے اس کی توقع کی جاسکتی ہے۔ اور یہ بھی ہم نے برسبیل تنزل فرض کیا ہے ورنہ ان ۱۲۵ مسائل میں امام اعظم سے سہو نہیں ہوا بلکہ امام ابن ابی شیبہ امام اعظم کی دلیل کو نہ پہونچ سکے اور امام اعظم پر حدیث کی مخالفت کرنے کا الزام لگا دیا۔

مقدمہ کے بعد امام الکوثری نے اصل بحث کا آغاز فرمایا ہے اور ان ۱۲۵ مسائل میں سے ہر مسئلہ پر الگ الگ بحث کی ہے۔ اور حق تو یہ ہے کہ تحقیق کا حق ادا کر دیا ہے۔ میری ناقص رائے میں اگر امام کوثری کی کوئی اور کتاب نہ بھی ہوتی تو صرف یہی کتاب ان کی علمی عظمت کے ثبوت کے لیے کافی تھی۔ یہ کتاب تقریباً ۳۰۰ صفحات پر مشتمل ہے اس کو المكتبة الازهریہ للتراث نے شائع کیا ہے۔ یہ کتاب اس قابل ہے کہ اس کا اردو ترجمہ شائع کیا جائے بلکہ اس سے پہلے کہ مصنف ابن ابی شیبہ کے اس مخصوص باب کا ترجمہ بے سرو پا حواشی کے ساتھ اردو میں شائع کیا جائے، امام زاہد الکوثری کی اس معرکتہ الآرا کتاب النکت الطریفہ کا ترجمہ ہو جانا چاہئے.....ع

مردے از غیب بروں آید و کارے بکند

(جام نور ستمبر ۲۰۰۴ء)

علامہ یوسف القرضاوی اور جماعت سلفیہ

علامہ یوسف القرضاوی کا نام محتاج تعارف نہیں ہے، یہ مصری عالم ہیں اور اس وقت قطر میں قیام پذیر ہیں، پچاس سے زیادہ کتب کے مصنف ہیں ان کی اکثر کتابوں کے ترجمے دنیا کی مختلف زبانوں میں ہو چکے ہیں اور ان کے دروس و خطابات کی ویڈیو اور آڈیو کی تعداد ۵۰۰ سے زیادہ بتائی جاتی ہے، ان کے معتقدین و مجاہدین کا ایک بڑا حلقہ ہے جو عرب ممالک سے لے کر یورپ اور امریکہ تک پھیلا ہوا ہے، ان کے چاہنے والے ان کو مجتہد، مجدد اور مفکر جیسے بھاری بھر کم القابات و خطابات سے یاد کرتے ہیں جدت پسندی، اور روشن خیالی ان کا خاص وصف ہے، اپنے ”اجتہادی فتوؤں“ کی وجہ سے عالم اسلام میں اکثر تنقید کا نشانہ بنتے رہتے ہیں، مسلکی اعتبار سے ٹھیک اسی فکر و عقیدہ کے حامل ہیں جس کو ہمارے یہاں ”وہابیت“ کہا جاتا ہے، برصغیر ہند و پاک میں جماعت اسلامی اور جماعت اہل حدیث دونوں میں علامہ القرضاوی کی یکساں پذیرائی ہوتی ہے، ان کی بعض کتابوں کے اردو ترجمے جماعت اسلامی ہند کے زیر اہتمام اور بعض کے ترجمے حلقہ غیر مقلدین کی جانب سے شائع ہو چکے ہیں، تقلید کے قائل نہیں ہیں البتہ شیخ ابن تیمیہ اور شیخ ابن قیم کے خاص معتقد ہیں، چونکہ وہ خود غیر مقلد ہیں اس لیے غیر مقلدین کے بارے میں ان کی رائے زیادہ قابل اعتماد مانی جائیگی، ہم یہاں ان کی بعض کتابوں سے موجودہ سلفیوں (غیر مقلدین) کے بارے میں ان کی رائے ذکر کرنا چاہتے ہیں، اپنی ایک کتاب میں علامہ یوسف القرضاوی غیر مقلدین کے بارے میں انکشاف کرتے ہوئے لکھتے ہیں۔

والعجیب من امر هؤلاء انهم ينهون عن التقليد، وهم في

الواقع مقلدون رفضوا تقليد الأئمة القدامى، وقلدوا بعض المعاصرين، وأنهم ينكرون المذاهب وقد جعلوا من آرائهم مذهباً خامساً يقاتلون دونه، وينكرون على من خالفه، وأنهم ينكرون علم الكلام القديم وما فيه من جدليات وتزييدات وقد أنشؤوا بأفوابلهم علم كلام جديداً. (۱)

”ان کا (غیر مقلدین کا) معاملہ بھی بڑا عجیب و غریب ہے، یہ تقلید سے روکتے ہیں اور خود درحقیقت مقلد ہیں، قدیم ائمہ کی تقلید سے انکار کرتے ہیں، اور خود بعض موجودہ علما کی تقلید کرتے ہیں، مسالک (اربعة) کا انکار کرتے ہیں اور خود اپنی آراء سے ایک پانچواں مسلک بنا لیا ہے، قدیم علم کلام کا انکار کرتے ہیں مگر اپنے اقوال سے ایک نیا علم کلام بنا لیا ہے۔“
پھر تھوڑا آگے چل کر لکھتے ہیں:

”ان کا سب سے بڑا عجیب یہ ہے کہ یہ لوگ کسی اختلافی مسئلہ میں کسی حدیث پاک کو پالیتے ہیں تو یہ سمجھتے ہیں کہ اب انہوں نے اختلاف کو جڑ سے اکھاڑ دیا ہے اور اب اس مسئلہ میں ان کی رائے کا مخالف دراصل حدیث کا مخالف اور سنت کا معارض ہے حالانکہ وہ اس معاملہ میں غلطی پر ہے، جس کے چند اسباب ہیں، یہ لوگ جب کسی حدیث کی تصحیح پر اعتماد کرتے ہیں تو یا تو وہ اس میں علمائے سابقین کے مقلد ہوتے ہیں یا پھر معاصرین میں سے کسی کی تقلید کرتے ہیں، اور ممکن ہے کہ (رائے میں ان کا مخالف) اس حدیث کی صحت کو تسلیم نہ کرتا ہو، اس لیے کہ یہ معاملہ تو قدیم علمائے امت اور فقہاء سلف میں چلا آ رہا ہیں، کہ کوئی امام کسی حدیث کو صحیح قرار دیتا ہے تو دوسرا اس کو

ضعیف مانتا ہے، اس لیے کہ ممکن ہے کہ ایک امام کے نزدیک حدیث کے ثبوت کی شرائط دوسری ہوں اور دوسرے امام کے نزدیک دوسری، اور پھر یہ بھی ممکن ہے کہ کسی امام نے تعدد طرق کی بنیاد کسی حدیث کی تقویت کو قبول کیا ہو مگر دوسرے امام کے نزدیک یہ تقویت قابل قبول نہ ہو،“ (۲)

اپنی ایک اور کتاب میں لکھتے ہیں:

وجدنا الذين يعملون على 'محو المذاهب لم يزيدو على'
ان كانوا مذاهباً خامساً (۳)

جو لوگ مسالک فقہیہ کو ختم کرنے کی بات کرتے ہیں انہوں نے اس سے زیادہ کچھ نہیں کیا کہ ایک پانچویں مسلک کا اضافہ کر دیا ہے۔

علامہ یوسف القرضاوی نے ایک جگہ موجودہ سلفیوں (غیر مقلدین) کی اقسام بیان کی ہیں، لکھتے ہیں:

سلفیوں کی ایک قسم ”البانیہ“ ہے، یہ لوگ شیخ ناصر الدین البانی کے طریقہ پر گامزن ہیں، یہ تقلید اور مسالک فقہیہ کے سخت مخالف ہیں، مگر اس کے باوجود یہ لوگ شیخ ناصر الدین البانی کی ہر ہر معاملہ میں تقلید کرتے ہیں، اور اب ان کا ایک پانچواں مسلک بن چکا ہے، ان سلفیوں کی ایک قسم ”الجامیہ“ ہے، اور ان کے سرخیل شیخ ربیع المدخلی ہیں اور ان کا سوائے اس کے اور کوئی کام نہیں ہے کہ دوسروں پر طعن و تشنیع کی جائے، وہ علماء اور دعاۃ جوان کی رائے سے اختلاف رکھتے ہوں ان پر حملے کیے جائیں، ان کی طعن و تشنیع سے متقدمین اور معاصرین میں کوئی نہیں بچا ہے حتیٰ کہ امام النووی، اور حافظ ابن حجر عسقلانی بھی نہیں کیونکہ یہ دونوں اشعری ہیں (۴)

پھر آگے لکھتے ہیں:

سلفیوں (غیر مقلدین) میں سے کچھ شیخ عبد الرحمن عبد الخالق کے پیروکار ہیں، کچھ لوگ شیخ ابن باز کی اتباع و تقلید کرتے ہیں، اور کچھ شیخ ابن عثیمین کی (۵)

ہمارے یہاں بھی اکثر دیکھا گیا ہے کہ عربی اور علوم اسلامیہ سے یکسر نااہل غیر مقلد نوجوان چند احادیث یا ذکر لیتے ہیں اور پھر خود کو محدث اور مجتہد گمان کرتے ہیں اور ائمہ مجتہدین کی شان میں گستاخیاں کرتے ہیں، ایسے لوگوں کے بارے میں علامہ القرطبی لکھتے ہیں:

بہت سے وہ (غیر مقلد) نوجوان جو بعض کتب کا مطالعہ کر لیتے ہیں خاص کر علم حدیث کی تو وہ خود کو ”رؤسائی العلم“ تصور کرنے لگتے ہیں، حالانکہ وہ میدان علم کی بالکل ابتدائی منزل میں ہوتے ہیں، ان کو دین میں اجتہاد کا دعویٰ ہوتا ہے حالانکہ وہ علوم عربیہ اور عربی نحو و صرف میں ذرا بھی درک نہیں رکھتے، اگر آپ ان سے کسی جملے کا اعراب پوچھ لیں تو شاید صحیح طرح نہ بتا سکیں، ان نوجوانوں نے علم اصول فقہ نہیں پڑھا ہے نہ اس کی گہرائی و گیرائی سے واقف ہیں، نہ علم فقہ سے ان کو کچھ زیادہ ممارست ہے، اور نہ انہیں اس دریا کی گہرائی کا اندازہ ہے، پھر فہم اور حسن ادراک انہیں کیسے نصیب ہوگا، امام ذہبی کے بقول یہ ایسے لوگ ہیں جو اڑنے کی کوشش کر رہے ہیں حالانکہ ان کے ابھی پر بھی نہیں نکلے ہیں، طاقت و رہاڑی بکرے سے ٹکر لینے کو تیار ہیں جب کہ ابھی ان کے سینکھ بھی نہیں نکلے ہیں، ائمہ کبار بلکہ صحابہ گرام کے بارے میں یہ بڑی جرأت سے کہہ دیتے ہیں کہ ”ہم بھی انسان ہیں اور وہ بھی انسان تھے“ حالانکہ یہ ابھی ”پرورش و پرداخت“ کی عمر میں ہیں، اور اگر ان میں سے کچھ بڑے ہو گئے ہیں تو انہوں نے بھی ابھی ”سن مراہقت“ کو پار نہیں کیا ہے، ان کو یہ کسی بھی حال میں مناسب نہیں ہے کہ بڑوں پر حملہ

کریں جب کہ ابھی ان کی ہڈیاں بھی مضبوط نہیں ہوئی ہیں۔ (۶)

اپنی ایک کتاب الصحوة الإسلامية بین الاختلاف المشروع والتفرق المذموم، میں ڈاکٹر قرضاوی نے امت اسلامیہ کے اندر پیدا شدہ تعصب کو مذموم قرار دیا ہے، اس تعصب کی انہوں نے کئی اقسام کی ہیں، جہاں انہوں نے مسالک فقہیہ کے لیے تعصب اور غلو کو غلط قرار دیا ہے وہیں ساتھ ہی ساتھ وہ مسالک فقہیہ اور ائمہ مجتہدین کے خلاف تعصب و تنگ نظری کو بھی غلط قرار دیتے ہیں۔ اس سلسلہ میں انہوں نے ایک مستقل عنوان قائم کیا ہے ’التعصب ضد المذاهب والائمه‘ (یعنی مسالک فقہیہ اور ائمہ کے خلاف تعصب) اس عنوان کے تحت ڈاکٹر یوسف القرضاوی لکھتے ہیں:

”اگر مسالک فقہیہ اور اقوال ائمہ کے لیے تعصب برتنا مذموم ہے تو اسی طرح یا اس سے بھی زیادہ مذموم وہ تعصب ہے جو مسالک فقہیہ اور ائمہ کے خلاف برتا جا رہے، اور ان پر حدیث کی مخالفت کا الزام لگا کر نقد و نظر اور طعن و تشنیع کا نشانہ بنایا جا رہا ہے، یہ جو کچھ ہم دیکھ رہے ہیں یہ اسی دور کی پیداوار ہے کیونکہ اس سے پہلے کے علماء اسلام میں اس کی نظیر نہیں ملتی، سوائے ابن حزم کی شدت کے، (جو انہوں نے ائمہ اور مقلدین کے بارے میں برتی) حالانکہ ابن حزم کے بعد ہر منصف مزاج نے ان کے اس طرز عمل کو معیوب قرار دیا، مگر اس کے باوجود آج یہ لوگ ابن حزم پر بھی فوقیت لے گئے، رہے شیخ الاسلام ابن تیمیہ جن کے دامن میں یہ لوگ پناہ لیتے ہیں تو اس سلسلہ میں ان کا موقف بہت واضح ہے۔“

اس کے بعد ڈاکٹر قرضاوی نے شیخ ابن تیمیہ کی کتاب ’رفع الملام عن ائمة الاعلام‘ کے بعض اقتباسات نقل کئے ہیں، اس کے بعد ڈاکٹر قرضاوی لکھتے ہیں:

”یہ کہنا کہ ہر شخص کے لیے تقلید حرام ہے اور ہر شخص پر اجتہاد واجب ہے، یہاں تک کہ عوام پر بھی، یہ قول تمام لوگوں کے نزدیک غیر مقبول

ہے، آخر کیسے یہ بات درست ہو سکتی ہے حالانکہ اجتہاد کی کچھ شرائط میں جن پر تمام اصولیین کا اجماع ہے؟ وہ شرائط بے شمار اہل علم میں نہیں پائی جاتیں چہ جائے کہ ان کا پایا جانا ایک عام آدمی میں تصور ہو، ہم ایک عام آدمی سے کیسے یہ مطالبہ کر سکتے ہیں کہ وہ حکم اور اس کی دلیل جاننے کے لیے اپنے اجتہاد سے کام لے، حالانکہ وہ عامی اجتہاد کے ضروری وسائل اور اس کی صلاحیتوں سے عاری ہے، اگر ہم اس سے اجتہاد کا مطالبہ کرتے ہیں تو گویا ہم اس سے ایک ایسی چیز کا مطالبہ کر رہے ہیں جو اس کی وسعت و طاقت سے باہر ہے، حالانکہ اللہ تعالیٰ کا ارشاد ہے ”لَا يَكْلَفُ اللَّهُ نَفْسًا إِلَّا وُسْعَهَا“ یہ کہنا کہ مسالک فقہیہ نے مسلمانوں میں افتراق و تفریق پیدا کر دی ہے یہ قول مردود ہے، اس لیے کہ فروعیات میں اختلاف وحدت واتحاد کے لیے نقصان دہ نہیں ہے، خود صحابہ کرام، تابعین عظام اور ائمہ کے درمیان فروعیات میں اختلاف رہا اور اختلاف نے ان کی وحدت کو کوئی نقصان نہیں پہنچایا“

غیر مقلد حلقوں سے اکثر یہ آواز اٹھائی جاتی ہے کہ جب صحیح حدیث موجود ہے پھر اختلاف کی کیا وجہ ہے؟ سب لوگ اس حدیث کو قبول کر لیں اور ایک رائے پر متفق ہو جائیں، اس کے جواب میں ڈاکٹر قرضاوی لکھتے ہیں:

”یہ گمان کرنا کہ نص قرآنی یا حدیث نبوی کا کسی مسئلہ میں پایا جانا اختلاف کو ختم کرنے اور تمام لوگوں کو ایک رائے پر جمع کرنے کے لیے کافی ہے، جیسا کہ آج کل اثری (سلفی) مکتبہ فکر کے لوگ گمان کرتے ہیں، یہ گمان درست نہیں ہے، اور اس گمان کے درست نہ ہونے کو میں کئی مقامات پر واضح کر چکا ہوں“

پھر اپنی ایک دوسری کتاب ”الصحوۃ الاسلامیۃ بین الجمود والتطرف“ کا

ایک طویل اقتباس نقل کر کے قرضادوی صاحب نے اس گمان کے درست نہ ہونے کی وجہ بتائی ہے، لکھتے ہیں:

”آج ہمارے زمانے میں بعض لوگ یہ گمان کرتے ہیں کہ وہ اس پر قادر ہیں کہ وہ تمام لوگوں کو ایک قالب میں ڈھال دیں گے، وہ قالب جو انہوں نے لوگوں کے لیے بنایا ہے، اور وہ تمام لوگوں کو ایک رائے پر جمع کر دیں گے، اور لوگ اس میں ان کے پیچھے پیچھے چلیں گے، جس طرح کہ ان لوگوں نے نصوص شرعیہ کو سمجھا ہے حالانکہ وہ لوگ یہ بات بھول جاتے ہیں کہ ان کا فہم نص اس سے زیادہ کچھ نہیں ہے کہ وہ خطا اور صواب دونوں کا احتمال رکھتا ہے، اس لیے کہ کسی بھی عالم کے لیے اس کے اجتہاد میں ”عصمت“ کی ضمانت نہیں ہے، اگر تمام شروط اجتہاد جمع بھی ہو جائیں تو صرف اس بات کی ضمانت ہے کہ مجتہد کو اس کے اجتہاد پر اجر ملے گا، خواہ وہ خطا پر ہو یا صواب پر، لہذا ان لوگوں نے سوائے اس کے اور کچھ نہیں کیا کہ مذاہب مدونہ میں ایک نئے مسلک و مذہب کا اضافہ کر دیا، ایک عجیب و غریب بات یہ ہے کہ یہ لوگ ائمہ کی تقلید کرنے کی وجہ سے مقلدین پر اعتراض و انکار کرتے ہیں اور پھر تمام لوگوں سے یہ مطالبہ کرتے ہیں کہ وہ ان کی تقلید و اتباع کریں۔ کوئی یہ گمان نہ کرے کہ میں ان کی اس دعوت کا انکار کر رہا ہوں کہ نصوص کی اتباع کی جائے، یا میں ان کے فہم نص کا انکار کر رہا ہوں، ہرگز نہیں، کیونکہ یہ ہر اس مسلمان کا حق ہے جس کے پاس اجتہاد کے شرائط و ادوات موجود ہیں، جس دروازے کو خود اللہ کے رسول صلی اللہ علیہ وسلم نے کھولا ہو اس کو بھلا کون بند کر سکتا ہے، ہاں اگر مجھے انکار و اعتراض ہے تو علماء امت کے مناہج پر، ان (سلفیوں) کی جرأت پر، اعتراض ہے توفیقہ کے سلسلہ میں ان کے تحقیر آمیز رویہ

پر، اور اعتراض ہے تو ان کے اس دعوے پر کہ صرف وہی اکیلے حق پر ہیں، ان کے علاوہ تمام لوگ یا تو غلطی پر ہیں یا پھر گمراہی میں، مجھے انکار ہے تو ان کے اس وہم پر کہ وہ تمام فروعی اختلافات ختم کر کے سب لوگوں کو ایک رائے پر جمع کر دیں گے، یعنی جو ان کی اپنی رائے ہوگی۔ اسی مکتبہ فکر سے متعلق ایک مخلص طالب علم نے ایک مرتبہ مجھ سے پوچھا کہ تمام لوگ اس رائے پر جمع کیوں نہیں ہو جاتے جس رائے کے ساتھ نص ہو؟ میں نے جواب دیا کہ ایسا کرنے کے لیے ضروری ہے کہ وہ نص تمام علماء کے نزدیک مسلم اور صحیح ہو، یہ بھی ضروری ہے کہ وہ نص معنی مراد پر صریح الدلالہ ہو، اور یہ بھی ضروری ہے کہ اس نص کے بالمقابل کوئی دوسری نص اس کے معارض یا اس سے قوی نہ ہو، اس لیے کہ ایسا ہو سکتا ہے کہ ایک نص ایک امام کے نزدیک صحیح ہو اور وہی نص دوسرے امام کے نزدیک ضعیف ہو، یا پھر دوسرے کے نزدیک بھی صحیح ہو مگر معنی مراد پر دلالت اس کو تسلیم نہ ہو، کبھی ایسا ہوتا ہے کہ ایک ہی نص ایک امام کے نزدیک عام ہوتی ہے تو وہی دوسرے امام کے نزدیک خاص ہوتی ہے، یا ایک امام کے نزدیک مطلق ہو تو دوسرے امام کے نزدیک مقید ہو، کبھی ایک نص ایک امام کے نزدیک وجوب یا حرمت پر دلالت کرتی ہے جبکہ وہی نص دوسرے امام کے نزدیک استحباب یا کراہیت پر دال ہوتی ہے، کبھی ایک نص کسی امام کے نزدیک محکم ہوتی ہے تو وہی نص دوسرے امام کے نزدیک منسوخ ہوتی ہے۔“

تقلید اور ترک تقلید کے سلسلہ میں شیخ حسن البنا کی رائے کو ڈاکٹر قرضاوی نے بڑی منصفانہ رائے قرار دیا ہے، لکھتے ہیں:

”تقلید اور تمذہب کے سلسلہ میں جو کچھ کہا گیا ہے شاید اس میں

سب سے زیادہ منصفانہ وہ قول ہے جو شیخ حسن البناء نے اپنے ۲۰ نکاتی فارمولے میں لکھا ہے، حسن البناء لکھتے ہیں کہ ہر وہ مسلمان جو ادلہ احکام میں درجہ نظر و فکر تک نہ پہنچا ہو اس کو چاہیے کہ وہ ائمہ دین میں سے کسی امام کی اتباع کرے اور اس کے ساتھ اس کے لیے بہتر ہے کہ جہاں تک ہو سکے اپنے امام کے دلائل جاننے کی کوشش کرے“ (۷)

یہاں یہ بات بھی دلچسپی سے خالی نہیں ہے کہ ڈاکٹر قرضاوی نے اس صفحہ پر دو جگہ شیخ حسن البناء کو ”رضی اللہ عنہ“ لکھا ہے، اس کے علاوہ بھی اس کتاب میں متعدد جگہ شیخ ابن تیمیہ سمیت کئی علماء و ائمہ کو ”رضی اللہ تعالیٰ عنہ“ لکھا گیا، جبکہ جماعت سلفیہ کی جانب سے آج تک تو ہم نے یہی سنا ہے کہ صحابہ کرام کے علاوہ امت میں کسی اور کو رضی اللہ تعالیٰ عنہ کہنا درست نہیں ہے۔

(جام نور فروری ۲۰۰۶ء)

(جام نور جون ۲۰۰۶ء)



مراجع

- ١- الصحوة الاسلاميه بين الاختلاف المشروع والتفرق المذموم. ص: ٤٤، دار الشروق القايره ٢٠٠١ء-
- ٢- مرجع سابق ص: ٨٠
- ٣- كيف نتعامل مع التراث والتمذهب والاختلاف ص: ١٢٨، مكتبه وهبه القايره ٢٠٠١ء
- ٤- الصحوة الاسلاميه من المراهقة الى الرشد ص: ٢٠٢، دار الشروق القايره ٢٠٠٢ء
- ٥- مرجع سابق
- ٦- مرجع سابق ص ٢٠٥.
- (٧) ملخصاً ترجمار: الصحوة الاسلاميه بين الاختلاف المشروع والتفرق المذموم از صفح: ١٣٤ تا ١٣٢، دار الشروق، قايره-

□□□

رفع یدین کے مسئلے پر ایک دلچسپ مباحثہ

نماز میں کتنی بار رفع یدین کیا جائیگا؟ تکبیر تحریمہ کے وقت، رکوع میں جاتے وقت، رکوع سے اٹھتے وقت، دونوں سجدوں کے درمیان، دوسری رکعت کے شروع میں؟ اس سلسلہ میں متعدد اور مختلف روایات ہیں، جن سے رفع یدین کرنے یا نہ کرنے کی کل سات صورتیں بنتی ہیں۔ ائمہ مجتہدین نے ان مختلف روایات میں اپنے اپنے اصول ترجیح کے مطابق عمل کیا ہے، امام اعظم ابو حنیفہ نے حضرت سیدنا ابن مسعود کی روایت کو ترجیح دیتے ہوئے صرف تکبیر تحریمہ کے وقت رفع یدین کو مسنون قرار دیا ہے، امام دار الہجرت امام مالک کا بھی یہی مسلک ہے، جبکہ امام شافعی اور امام اہل سنت امام احمد بن حنبل نے حضرت سیدنا ابن عمر کی روایت کو ترجیح دیتے ہوئے تین مرتبہ (تکبیر تحریمہ، رکوع میں جاتے وقت، رکوع سے اٹھتے وقت) رفع یدین کو مسنون قرار دیا ہے، ان میں سے کسی بھی امام پر حدیث پاک کی مخالفت کا الزام نہیں لگایا جاسکتا کیوں کہ جس امام کے نزدیک جو حدیث پایہ صحت کو پہنچ گئی انہوں نے اس پر عمل کیا، لیکن بعض لوگوں کا اصرار ہے کہ ان تمام روایات میں صرف سیدنا ابن عمر والی روایت درست ہے اور اگر کوئی امام دلائل کی روشنی میں کسی دوسری روایت پر عمل کرتا ہے تو گویا اس نے حدیث پاک کی مخالفت کی ہے۔ اسی قسم کے ایک انتہا پسند عالم سے امام زاہد الکوثری کی ایک دلچسپ گفتگو کا خلاصہ ہم یہاں پیش کرنا چاہتے ہیں۔ امام زاہد الکوثری (م ۱۳۷۷ھ) ترکی الاصل تھے اور عثمانی دار الخلافہ میں ایک معزز علمی عہدہ پر فائز تھے، سقوط سلطنت عثمانیہ کے بعد آپ قاہرہ (مصر) تشریف لے آئے اور آخر عمر تک یہیں قیام پذیر رہے، آپ ایک زبردست متبحر عالم، قوی الحفظ محدث، وسیع النظر فقیہ، اور کثیر

التصانيف محقق تھے۔ آپ کے تمام معاصرین نے آپ کی وسعت علم، دقت نظر اور صلاح و تقویٰ کا اعتراف کیا ہے اور بعض حضرات نے آپ کو اپنے وقت کا ”ابن عابدین شامی“ قرار دیا ہے۔ آپ نے ”عمل بالحدیث“ کے مدعی ایک عالم کے ساتھ اپنی ملاقات اور مسئلہ رفع یدین پر ان سے گفتگو کا دلچسپ واقعہ اپنی کتاب النکت الطریفہ میں تحریر فرمایا ہے، یہاں ہم اس کا آزاد ترجمہ پیش کرتے ہیں۔

امام الکوثری لکھتے ہیں کہ ”ایک مرتبہ مراکش کے ایک عالم مجھ سے ملاقات کرنے کے لیے تشریف لائے، انہوں نے بتایا کہ وہ پہلے مسلکی اعتبار سے مالکی اور طریقت میں تیبانی سلسلہ سے وابستہ تھے، مگر اب سلفی العقیدہ اور عامل بالحدیث ہیں، اس پر وہ اس طرح اپنی خوشی و مسرت کا اظہار کر رہے تھے کہ گویا پہلے گمراہی کے اندھیروں میں بھٹک رہے تھے اور اب ہدایت کی روشنی میں آئے ہیں، انہوں نے مزید فرمایا کہ ”ہر جگہ امت اسلامیہ گمراہی میں مبتلا ہے، حدیث پاک کو چھوڑ کر ائمہ کے اقوال و آراء پر عمل کیا جا رہا ہے، لیکن اللہ کا شکر ہے کہ اب کوئی ملک ایسا نہیں ہے جہاں عمل بالحدیث کا جذبہ پیدا نہ ہو گیا ہو، سوائے آپ کے ملک (ترکی) کے، یہاں اب تک لوگ تقلید کے گرداب میں پھنسے ہوئے ہیں، لیکن آپ کے (یعنی امام الکوثری کے) بارے میں سنا ہے کہ آپ اہل حدیث ہیں، لہذا میں نے ضروری سمجھا کہ آپ کی زیارت کروں“۔ یہ کہہ کر موصوف نے بڑی گرم جوشی کا اظہار فرمایا۔ اب تک میں بالکل خاموش تھا، ایک لمحہ کے لیے میں تردد کا شکار ہو گیا، کیا اپنے بارے میں موصوف کے ”حسن ظن“ کو برقرار رکھوں یا ان کو اپنے مسلک کے بارے میں بتا کر ان کی ”دل آزاری“ کر دوں؟ پہلی بات یقیناً دھوکا قرار پائیگی جو ایک مسلمان کے شایان شان نہیں ہے جبکہ دوسری صورت ”الدین النصیحة“ کے تحت آئیگی اور یہی مناسب ہے، لہذا میں نے عرض کیا کہ ”محترم! آپ مسالک اہل سنت پر ترک حدیث کا الزام لگا کر انتہا پسندی سے کام لے رہے ہیں، جہاں تک مجھے معلوم ہے ان مسالک میں کوئی بھی مسلک ایسا نہیں ہے جو حدیث پر عمل پیرا نہ ہو، یہ الگ بات ہے کہ حدیث کا فہم اور علل حدیث کی معرفت ہر شخص کے بس کی بات نہیں ہے۔ لہذا یا تو آپ ان احادیث کی

نشانہ ہی فرمائیں جن کو ترک کیا جا رہا ہے ورنہ ان مسالک کے ماننے والوں پر خواہ مخواہ ترک حدیث کا الزام لگانا کوئی مناسب بات نہیں ہے۔“ اب آگے جو جملہ آرہا ہے وہ فقہ وحدیث میں امام الکوثری کی گہری نگاہ کا پتا دیتا ہے، آپ نے فرمایا ”آپ جس مسئلہ میں چاہیں اور (مسالک اربعہ میں سے) جس مسلک پر چاہیں میں بحث کرنے کو تیار ہوں، آپ ان مسالک میں کسی ایک ایسے مسئلہ کی نشان دہی کریں جس کے خلاف آپ کی نظر میں کوئی واضح حدیث موجود ہو؟ یہ جملہ اگرچہ بلا قصد میری زبان سے نکل گیا تھا لیکن میرے مہمان نے کسی ایسے مسئلہ کا انتخاب نہیں کیا جو واقعی مجھے دشواری میں مبتلا کر دیتا بلکہ انہوں نے فرمایا کہ ”آپ رکوع کے وقت رفع یدین کے مسئلہ ہی کو لے لیں، اس سلسلہ میں متعدد صحیح احادیث موجود ہیں۔ اس کے باوجود حنفی لوگ رفع یدین نہیں کرتے، کیا یہ حدیث کی مخالفت نہیں ہے؟“۔

میں نے (امام الکوثری نے) کہا کہ ”اولاً تو آپ نے صرف حنفیوں کا نام لیا ہے حالانکہ اس سلسلہ میں امام مالک کا بھی یہی مسلک ہے اور امام سفیان ثوری جو کوفہ میں امام ابوحنیفہ کے مد مقابل تھے ان کا بھی یہی مسلک ہے، دوسری بات یہ کہ رفع یدین کے سلسلہ میں حضرت ابن عمر کی حدیث کے علاوہ باقی کوئی بھی حدیث ایسی نہیں ہے جس میں کوئی نہ کوئی علت نہ ہو، ان علل حدیث کی وضاحت الجوہر النقی اور نصب الراية وغیرہ کتب میں بالتفصیل موجود ہے، رہی حضرت ابن عمر والی حدیث تو اس پر عرض ہے کہ مجاہد اور عبدالعزیز الحضرمی کی روایت کے مطابق خود حضرت ابن عمر کا عمل اپنی روایت کے خلاف تھا، کسی صحابی راوی کا اپنی ہی روایت کے خلاف عمل کرنا ناقدین حدیث کے نزدیک خود ایک علت قادحہ ہے اور حضرت ابن مسعود کے بارے میں تمام رواۃ کا اتفاق ہے کہ انہوں نے ترک رفع یدین کی روایت کی ہے اور اس پر عمل بھی کیا ہے، حضرت ابن مسعود کی روایت یہ ہے: ”ألا أصلي بكم صلاة رسول الله ﷺ، فصلی، فلم يرفع يديه إلا في أول مرة“ (کیا میں تمہیں رسول اللہ ﷺ کی نماز پڑھاؤں؟ پھر آپ نے یعنی ابن مسعود نے نماز پڑھائی، اور پہلی مرتبہ (یعنی تکبیر تحریمہ) کے سوا رفع یدین نہیں کیا) یہ حدیث

سنن نسائی، ابوداؤد اور ترمذی میں ہے، اسی معنی کی اور بھی متعدد احادیث ہیں مثلاً سنن ابی داؤد میں حضرت براء کی یہ حدیث ”كان النبي ﷺ اذا افتتح الصلاة رفع يديه الى قريب من اذنيه ثم لا يعود“ (نبی ﷺ جب نماز شروع کیا کرتے تھے تو کانوں تک ہاتھ اٹھایا کرتے تھے پھر دوبارہ نہیں اٹھاتے تھے) یہ سن کر میرے مہمان نے فوراً اعتراض کیا کہ ”ثم لا يعود“ (پھر دوبارہ نہیں اٹھاتے تھے) کے لفظ کے ساتھ جو روایت ہے اس میں یزید بن ابی زیاد منفرد ہیں، اس پر میں نے کہا کہ ”ہاں! بعض لوگوں نے اس روایت پر یہ اعتراض کیا ہے لیکن اس کی متابعت حکم بن عتیہ اور عیسیٰ بن ابی لیلیٰ کی روایات سے ہوتی ہے جو ابوداؤد، طحاوی اور بیہقی میں موجود ہے، اور یہ دونوں ثقہ ہیں، اس کے علاوہ ہشیم، اسماعیل بن زکریا اور یونس وغیرہ کے متابعات بھی موجود ہیں لہذا یزید بن ابی زیاد کے منفرد ہونے کو علت قرار دینا درست نہیں ہے۔“ پھر میں نے اپنے مہمان کو الجوہر النقی، امام العینی کی بنایہ اور علامہ الاتقانی کا رسالہ وغیرہ دکھایا جس میں اس مسئلہ کے واضح دلائل موجود ہیں، اس کے بعد میں نے کہا کہ ”اب شاید آپ کو معلوم ہو گیا ہوگا کہ ترک رفع یدین احادیث صحیحہ صریحہ کے مخالف نہیں ہے بلکہ دونوں جانب (یعنی رفع یدین اور ترک رفع یدین) حدیث کی روشنی میں دلائل موجود ہیں، علامہ ابن قیم نے ان مسائل میں اپنی شدت پسندی کے باوجود اپنی بعض کتب میں اس بات کا اعتراف کیا ہے، لیکن آپ تو علامہ ابن قیم سے بھی بڑھ کر شدت پسندی کا مظاہرہ کر رہے ہیں کہ ترک رفع یدین کو ان مسائل میں شمار کرتے ہیں جن میں بالکل واضح طور پر حدیث کی مخالفت کی گئی ہے، بلکہ امام ابن ابی شیبہ نے بھی اس مسئلہ کو ان مسائل میں شمار نہیں کیا ہے جن میں ان کے نزدیک امام ابوحنیفہ نے حدیث کی مخالفت کی ہے گویا امام ابن ابی شیبہ بھی اس اختلاف کے باوجود یہ تسلیم کرتے ہیں کہ ترک رفع یدین حدیث کے مخالف نہیں ہے، اس گفتگو کے بعد میرے مہمان کو یقیناً اس بات کا علم ہو گیا ہوگا کہ میں ان کی ”مفروضہ اصطلاح“ میں اہل حدیث نہیں ہوں۔ (۱)

(جام نور جنوری ۲۰۰۶ء)

تصوف وسلوک

کیا موجودہ تصوف خالص اسلامی ہے؟

صاحب نظر کی تحقیق پر صاحب دل کی تنقید

تصوف صدیوں سے اہل علم کے درمیان موضوع بحث رہا ہے، ادوار زمانہ کے ساتھ بحث کی جہتیں بھی مختلف ہوتی گئیں۔ صدیوں کے اس علمی اور نظریاتی سفر میں تصوف کو جہاں قدم قدم پر ایسے لوگ ملے جنہوں نے اپنا سب کچھ نثار کر کے اس قافلہ عشق و مستی میں شامل ہونا اپنی سعادت سمجھا، تو وہیں ہر موڑ پر تصوف کو ایسے لوگوں سے بھی سابقہ پڑا جنہوں نے اس سفر کو بے سمت اور اس پورے کارواں ہی کو گم کردہ راہ قرار دیا۔ جہاں تک تصوف کے مخالفین کا سوال ہے تو ان کو ہم متعدد طبقات میں تقسیم کر سکتے ہیں، ان میں وہ ظاہر پرست علما بھی ہیں جنہوں نے اس کو روح اسلام کے منافی ثابت کرنے کی کوشش کی، خود کو ”موحد“ کہنے والے وہ زاہدان خشک بھی ہیں جنہوں نے اس کو بدعات و خرافات کا مجموعہ قرار دے کر درخور اعتنا نہیں سمجھا، ان مخالفین میں وہ جدت پسند محققین بھی ہیں جنہوں نے اس کو امت کے لیے ایون قرار دے کر نکسال باہر کر دیا، کچھ لوگوں نے ایک قدم اور آگے بڑھایا اور تصوف کو ”چینا بیگم“ کا لقب دے کر اس سے برأت کا اعلان کر دیا۔

یہاں اس تلخ حقیقت کی طرف اشارہ کرنا بھی ضروری ہے کہ تصوف کو کسی دور میں اس کے مخالفین سے وہ نقصان نہیں پہونچا جو اس کے نادان دوست اپنی کم علمی اور نادانی کی وجہ سے پہونچا گئے۔ تصوف کی آڑ لے کر بے بنیاد عقائد و مراسم کو سند جواز عطا کرنے والوں کی کمی نہیں، بے شمار بدعات و خرافات اور خلاف شرع امور کو اسی راہ سے جواز و استھان کا

درجہ حاصل ہوا، رنگ برنگے کپڑے پہننے والے نام نہاد صوفیا اور فقرا کے لیے اسی کے نام پر کھلم کھلا شریعت مطہرہ کی مخالفت کا دروازہ کھلا۔ بقول اقبال - ع۔
 بہانہ بے عملی کا بنی شراب الست

اس قسم کے نادان دوستوں سے دو طرح کا نقصان پہونچا، ایک تو تصوف کی اصل شکل مسخ ہوگئی، اور دوسری طرف ظاہر پرستوں کو تصوف کی مخالفت کے لیے مواد مل گیا۔
 اسی سلسلہ میں بدایوں کے ایک علمی خاندان کے فرزند پروفیسر ضیا احمد صدیقی بدایونی مرحوم (ولادت ۱۸۹۴ء وفات ۱۹۷۳ء) سابق صدر شعبہ فارسی مسلم یونیورسٹی علیگڑھ نے آج سے لگ بھگ ۶۵ سال قبل ایک طویل مضمون بعنوان ”کیا موجودہ تصوف خالص اسلامی ہے؟“ تحریر فرمایا تھا، یہاں اس حقیقت کا اعتراف بھی ضروری ہے کہ پروفیسر ضیا احمد صاحب کا شمار بدایوں کے ان فرزندوں میں ہوتا ہے جن پر سرزمین بدایوں کو بجا طور پر فخر ہے موصوف کے وسیع مطالعے، تاریخ پر گہری نظر اور معقولی انداز استدلال کے پیش نظر اس مضمون کو ایک وقیع علمی کاوش کہا جاسکتا ہے، مضمون کے مندرجات سے کلی یا جزوی اختلاف و اتفاق سے قطع نظر حق تو یہ ہے کہ پروفیسر صاحب نے تحقیق و تنقید کا حق ادا کر دیا ہے۔ اس طویل مضمون میں انہوں نے تاریخ تصوف کا جائزہ لیتے ہوئے تصوف کے مخالفین و موافقین کے نظریات کو تحقیق کی کسوٹی پر پرکھا ہے، پھر تصوف کے بنیادی مسائل اور ان کے مضمرات و نتائج پر سنجیدہ پیرایہ میں اپنی بے لاگ رائے کا اظہار کیا ہے، مگر چونکہ ”مقطع میں سخن گسترانہ بات آپڑی تھی“ اس لیے جب مذکورہ مضمون شہزادہ تاج المول حضرت مولانا مفتی عبدالقدیر عاشق الرسول قادری بدایونی قدس سرہ (ولادت ۱۳۱۱ھ وفات ۱۳۷۹ھ مطابق ۱۸۹۳ء/۱۹۶۰ء) کی نظر سے گزرا تو آپ نے تصوف اور صوفیہ کا دفاع کرتے ہوئے ایک علمی اور سنجیدہ تحریر سپرد قلم فرما کر بصورت مکتوب پروفیسر صاحب موصوف کو ارسال کی، آپ نے اپنی تحریر میں ان غلط فہمیوں کا ازالہ کیا ہے جو عام طور سے تصوف کی طرف سے اہل علم کے ذہن میں پیدا ہوگئی ہیں، ساتھ ہی ان نادان دوستوں کی بھی تردید کی ہے جنہوں نے تصوف کو بازمیچہ اطفال بنا کر اس کی روح کو مردہ اور اس کی شکل کو مسخ کر دیا۔

زیر نظر مضمون میں ہم پروفیسر صاحب کی تحقیق اور اس پر حضرت عاشق الرسول کی تنقید ہدیہ قارئین کریں گے، خیال رہے کہ اس مضمون کا مقصد تصوف کے سلسلہ میں کسی نئی بحث کا آغاز کرنا نہیں ہے، اور نہ ہی دواہل علم کے درمیان محاکمہ کرنا مقصود ہے، اس مضمون کو سپرد قلم کرتے وقت تین امور پیش نظر ہیں۔ پہلا تو یہ کہ حضرت عاشق الرسول کی تحریر سے تصوف کے سلسلہ میں ذہنوں میں پائی جانے والی بعض غلط فہمیاں کسی حد تک دور ہونگی، دوسرا یہ کہ حضرت عاشق الرسول کے وسعت مطالعہ، تصوف و تاریخ تصوف پر گہری نظر اور غیر معمولی تنقیدی بصیرت کو اجاگر کیا جاسکے گا، تیسرا یہ کہ حضرت عاشق الرسول قدس سرہ کی تحریر سے یہ اندازہ بھی ہوگا کہ اپنے مخالف پر طنز و تعریض اور اس کی تحقیر و توہین کے بغیر بھی داعیانہ اور عالمانہ اسلوب میں کس طرح احقاق حق اور ابطال باطل کا مقدس فریضہ ادا کیا جاسکتا ہے۔

پروفیسر صاحب کا مضمون سہ ماہی ”مصنف“ علی گڑھ (شمارہ جنوری تا مارچ ۱۹۴۲ء) میں شائع ہوا تھا، یہ مضمون (ص: ۱۲۷ تا ص: ۱۴۸) بائیس صفحات پر مشتمل ہے، مضمون کی فوٹو کاپی اس وقت ہمارے پیش نظر ہے۔ حضرت عاشق الرسول کا تنقیدی مکتوب ساڑھے پانچ صفحات پر مشتمل ہے، اس پر تاریخ درج نہیں ہے، یہ مکتوب حضرت کے بڑے صاحبزادہ مولانا عبد الہادی محمد میاں قادری علیہ الرحمۃ (سابق استاذ شعبہ عربی عثمانیہ یونیورسٹی حیدرآباد دکن) کی تحریر میں ہے اور آخر میں حضرت عاشق الرسول کے دستخط ہیں، یہ مکتوب کتب خانہ مدرسہ قادریہ بدایوں کے ذخیرہ مخطوطات میں محفوظ ہے، پروفیسر ضیا احمد صاحب کے نام مشاہیر کے خطوط بعد میں ایک مجموعہ کی شکل میں شائع کیے گئے تھے اس مجموعہ میں بھی مذکورہ مکتوب کا کچھ حصہ شائع کیا گیا ہے۔ ان ضروری وضاحتوں کے بعد اب ہم صاحب نظر (پروفیسر صاحب) کی تحقیق اور صاحب دل (حضرت عاشق الرسول) کی تنقید کی طرف آتے ہیں۔

پروفیسر صاحب نے مضمون کا آغاز عشق حقیقی اور عشق مجازی پر ایک دل آویز تمہید سے کیا ہے، وہ عشق کو ایک شراب قرار دیتے ہیں، اور اس کی مستیوں کا تذکرہ کر کے آخر میں

فرماتے ہیں:

آج کی صحبت میں ہمیں یہ جستجو کرنی ہے کہ یہ شراب خاص میکدہ اسلام کی کشیدگی ہوئی ہے یا کسی باہر کے شراب خانہ سے لائی گئی ہے۔

اس سلسلے میں پہلا سوال یہ پیدا ہوتا ہے کہ تصوف کا اصل ماخذ کیا ہے؟ یہ خوش نما پودا کس نے لگایا؟ ابتدا میں کس نے اس کی آبیاری کی، اور اس کا حسن و جمال کس کے ہنر چمن بندی کا رہن منت ہے؟ اس سوال کے جواب میں پروفیسر صاحب نے کافی تفصیلی بحث کی ہے، ان کے نزدیک اس سلسلہ میں پانچ نظریے ہیں:

(۱) تصوف ایک خود رو پودے کی طرح ہے جو مناسب زمین پا کر اگتا اور پھولتا پھلتا رہا، اسلام میں بھی کسی داخلی یا خارجی اثر کے بغیر یہ تحریک از خود پیدا ہوئی اور موافق حالات میں ترقی پکڑ گئی۔

(۲) تصوف سامی مذہب کے خلاف آریائی دماغ کا رد عمل ہے۔

(۳) صوفیانہ عقائد مسیحی افکار کے مرہون منت ہیں۔

(۴) یہ عقائد فلسفہ یونان کی صدائے بازگشت ہیں۔

(۵) تصوف عین تعلیمات اسلام کا خلاصہ اور ارشادات کتاب و سنت کا عطر ہے۔

پروفیسر صاحب نے ان پانچوں نظریات کے دلائل بغیر تائید یا تردید کے ذکر کیے ہیں، جو تقریباً ۹ صفحات (ص: ۱۲۸ تا ص: ۱۳۶) پر محیط ہیں۔ اس کے بعد اپنی رائے کا اظہار کرتے ہوئے اولین چار نظریات کو باطل قرار دیتے ہیں جب کہ پانچویں نظریے سے جزو انہیں اتفاق ہے اور جزو اختلاف، اس کے بعد اسلامی تصوف کی تاریخ کا ایک سرسری خاکہ پیش کیا ہے۔

حضرت عاشق الرسول کے خط کی ابتدا ان الفاظ میں ہوتی ہے:

اعز و اکرم مولانا ضیا احمد زید مجدہ بارک اللہ لہ۔ السلام علیکم ورحمۃ اللہ

و برکاتہ۔ الحمد للہ علی کل حال۔ عنایت نامہ مورخہ ۲۴ کل موصول ہوا اور آج

جواب لکھ رہا ہوں، اس سے قبل آپ کا کوئی خط آنا یا نہیں، میں کوتاہ قلم

ضرور ہوں مگر نہ اس قدر کہ آپ کے خط کا جواب نہ دیتا۔

اس کے بعد کچھ ذاتی نوعیت کے امور تحریر فرما کر حضرت لکھتے ہیں:

”آپ کا مضمون تصوف وصول ہوا، اول سے آخر تک ایک ساتھ

پڑھ گیا، بعض احباب نے مبالغہ سے کام لیا تھا، اتنا سخت تو نہیں، تاہم

اصولی طور سے بہت سے امور متکلم فیہ ہیں۔“

اس کے بعد تصوف کے بنیادی نظریے ”مسئلہ وحدۃ الوجود“ پر اپنے موقف کا اظہار

کرتے ہوئے فرماتے ہیں:

مختصر یہ کہ میرے نزدیک عقیدہ توحید وجودی بیرونی اثر کا نتیجہ

نہیں، بلکہ وہ حقیقت واقعہ کے طور پر ہر اس شخص پر منکشف ہوتا ہے

جو احسان کے اعلیٰ مدارج پر فائز ہو، پھر ان میں سے بعض حضرات

نے اس کو بغلبہ شوق علم سینہ سے صفحہ قرطاس پر منتقل کر دیا جس سے

عوام میں فتنہ برپا ہو گیا اسی باعث اکثر اکابرین نے سکوت فرمایا اور

بجز محرم راز دوسرے سے کچھ نہ کہا یہی طریق احوط ہے، ظاہر ہے کہ

عوام الناس نہ اس کے لیے مکلف ہیں اور نہ مکلف ہو سکتے ہیں۔

اس کے بعد پروفیسر صاحب کے پیش کردہ تاریخ تصوف کے خاکہ پر چند تنقیدی

اشارات فرمائے ہیں۔ سب سے پہلے صوفی کے لقب سے کون بزرگ ملقب ہوئے؟ اس

کے بارے میں پروفیسر صاحب فرماتے ہیں:

پہلے شخص جو صوفی کے لقب سے ملقب ہوئے وہ ابو ہاشم کوفی معاصر

سفیان ثوری تھے، بعض کے نزدیک اس لقب سے پہلے مشہور ہونے

والے جابر بن حیان کوفی تھے۔

مگر حضرت عاشق الرسول اس تحقیق سے متفق نہیں ہیں، آپ فرماتے ہیں:

آپ ناراض نہ ہوں بعض دیگر امور کی طرف بھی چند اشارات

مناسب معلوم ہوتے ہیں، مضمون کے پہلے دس صفحات تاریخ تصوف

پر محتوی ہیں، جن میں بہت سے امور متکلم فیہ ہیں، لیکن چند امور پر اکتفا مناسب معلوم ہوتا ہے، علامہ شعرانی نے تحقیق فرمائی ہے کہ سب سے پہلے لفظ صوفی حضرت حسن بصری کے لیے استعمال ہوا۔ اسلام کے ابتدائی ادوار میں تصوف زاہدانہ زندگی، شب بیداری، پبلک لائف سے کنارہ کشی، اور قناعت پسندانہ طرز حیات سے عبارت تھا، اس میں عقیدہ وحدۃ الوجود یا توحید وجودی کے نظریہ کی ابتدا کہاں سے ہوئی؟ اس سلسلہ میں پروفیسر صاحب فرماتے ہیں:

حضرت بازید اور شیخ جنید سے پہلے تصوف ایک خاص قسم کی زاہدانہ اور قناعت پسندانہ زندگی کا نام تھا، ان دونوں بزرگوں نے وحدۃ الوجود کا نغمہ اس لئے سے چھیڑا کہ درود یو ارگو نجنے لگے۔ حضرت عاشق الرسول کے نزدیک عقیدہ وحدۃ الوجود کی ابتدا حضرت بازید اور شیخ جنید سے نہیں ہوتی بلکہ اس کی بنیاد تو خلافت راشدہ ہی میں پڑ گئی تھی۔ آپ فرماتے ہیں:

سید الطائفہ اور حضرت بازید نے وحدۃ الوجود کا نغمہ سب سے پہلے نہیں چھیڑا بلکہ سب سے اول سیدنا فاروق اعظم رضی اللہ تعالیٰ عنہ نے لبید بن ربیعہ کے اس مصرع کی مدح فرما کر اس عقیدے کی توثیق فرمائی ”الا کل شیء ما سوا اللہ باطل“ اس سے زیادہ تو کسی نے کچھ نہیں کہا، جو کچھ بھی کہا گیا ہے وہ اسی اجمال کی تفصیل ہے۔

ان دونوں بزرگوں کے مدتوں بعد تک عقیدہ وحدۃ الوجود صرف علم سینہ کی حد تک رہا، علم سینہ سے سب سے پہلے کس نے اس کو فلسفیانہ رنگ دیا؟ اس بارے میں پروفیسر صاحب رقم طراز ہیں:

”ان کے (حضرت جنید و بازید کے) مدتوں بعد شیخ محی الدین ابن عربی نے وحدۃ الوجود کو جواب تک ایک وجدانی اور ذوقی چیز سمجھی جاتی تھی عقلی اور استدلالی جامہ پہنا دیا اور تصوف کو خالص فلسفہ بنا دیا

-ان کی تصانیف آج تک خواص اہل علم میں اس فن کے غوامض اسرار کی حامل مانی جاتی ہیں۔ خدا رحمت کرے امام غزالی پر انہوں نے اپنی مجتہدانہ تصانیف سے اسلامی عقائد کو ان کی اصل صورت میں پیش کیا اور تصوف کو فلسفہ کی غلامی سے بچالیا۔“
 پروفیسر صاحب کی اس رائے پر حضرت عاشق الرسول تنقید فرماتے ہوئے رقم طراز ہیں:

”ابن عربی کو اگر صرف اس لیے فلسفی کہا جائے کہ انہوں نے فلسفہ زدہ گروہ کو عقیدہ وحدۃ الوجود سے آشنا کرنے کے لیے استدلالی رنگ اختیار کیا تو اور بات ہے ورنہ کہاں فلسفہ افلاطونی اور کہاں عقیدہ وحدۃ الوجود۔ البتہ اگر غزالی کی تصانیف پر غائر نظر ڈالی جائے تو ان کو بجائے صوفی کے فلسفی کہنا زیادہ آسان ہے۔“
 تصوف کے ابتدائی مصنفین میں پروفیسر صاحب نے مندرجہ ذیل بزرگوں کا ذکر کیا ہے:

”تصوف کے ابتدائی مصنفین میں یحییٰ بن معاذ رازی، سید الطائفہ جنید بغدادی، شیخ نصر سراج طوسی، امام ابو القاسم قشیری خراسانی، اور شیخ علی بن عثمان ہجویری لاہوری کے اسماء گرامی خاص طور پر قابل ذکر ہیں۔“

اس پر تبصرہ کرتے ہوئے حضرت تحریر فرماتے ہیں:
 ”یہ بات سمجھ میں نہ آئی کہ اس سلسلہ میں ابن منصور کا کیوں تذکرہ نہ ہوا، اس کی قربانی اس قدر بے قیمت تو نہ تھی۔“

ابن منصور سے حضرت کی مراد الحسین بن منصور الحلّاج البغدادی ہیں آپ کو ذوقِ وعدہ ۳۰۹ھ کو بغداد میں قتل کیا گیا، آپ کی صوفیانہ تصانیف میں کتاب الطواسبین، بستان المعرفة، البہجہ، حمل النور والحیاء، اور خلق الانسان والبیان مشہور ہیں۔ بقول

پروفیسر صاحب امام غزالی نے اپنی مجتہدانہ تصانیف سے تصوف کو فلسفہ کی غلامی سے بچایا مگر اس کے بعد کیا ہوا خود انہیں کی زبانی سنئے:

”تاہم فارسی شعرا مثلاً سنائی، عطار، رومی، عراقی، احدی، شبستری، خسرو، حافظ اور جامی نے اپنے اپنے دور میں تصوف کی مئے مردانگیں جس میں وحدۃ الوجود کی چاشنی شامل تھی اس ذوق و شوق سے پی اور پلائی کہ زمین و آسمان سرشار ہو گئے۔“

جواباً حضرت فرماتے ہیں:

”فارسی شعرا نے کون سی اصولی بات لبید سے بڑھ کر کہی ہے، ہاں طرز ادا تو ہر شخص کا جدا ہوتا ہے۔“

تصوف ابن عربی کی ”فلسفیانہ تصانیف“، امام غزالی کے ”مجتہدانہ دفاع“ اور فارسی شعرا کی ”خمار آلود شاعری“ کے درمیان پروان چڑھتا گیا، یہاں تک کہ بقول پروفیسر صاحب:

”ہمارے ہندوستان میں حضرت مجدد الف ثانی کا ظہور ہوا، جنہوں نے وحدۃ الوجود کے مقابلہ میں وحدۃ الشہود کا عقیدہ ثابت کیا، اور اتباع کتاب و سنت پر بہت زور دیا۔“

اس عبارت پر تبصرہ کرتے ہوئے حضرت عاشق الرسول فرماتے ہیں:

”حضرت مجدد الف ثانی کے باب میں مجھے کچھ زیادہ عرض کرنا نہیں، میرے شیخ رحمۃ اللہ علیہ (قدوة السالکین حضرت مولانا شاہ عبدالمقتدر مطہر الرسول قادری بدایونی-اسید) نے حدود مقرر فرمادی ہیں اس کے آگے جانے کی اجازت نہیں، تاہم یہ کہنا ہے کہ حضرت ممدوح بعض وقت تو کنز و ہدایہ پر اس قدر توجہ مبذول فرماتے ہیں کہ آئینہ دل کو شکست تام ہو جاتی ہے، فرماتے ہیں ”در حدیث قال قال بسیار است مرا قول ابوحنیفہ در کا راست“ اور فرماتے ہیں ”مرا

حدیث چہ کا قول ابوحنیفہ بیار، مگر جب یہ عرض کیا جائے کہ ابوحنیفہ نے تکفیر اہل قبلہ کو منع فرمایا ہے تو حضور والا ابن عربی و امثالہم کی تکفیر کیوں فرماتے ہیں؟ تو جواب ملتا ہے ”رگِ فاروقیم سکوت نمی کند“ حالانکہ سیدنا فاروق اعظم رضی اللہ تعالیٰ عنہ کی توثیق اوپر گزری۔ وہ تو یہ کہنے کہ حضرت مجدد صاحب کے (بقول آپ کے) ”ظہور“ کے وقت حضرت شیخ محقق شاہ عبدالحق دہلوی جیسے بزرگ تشریف فرما تھے ورنہ خدا جانے کیا صورت حال ہوتی۔“

نظریہ وحدۃ الشہود جس کا ذکر پروفیسر صاحب نے حضرت مجدد صاحب کے حوالے سے کیا تھا اس پر حضرت عاشق الرسول ان الفاظ میں تبصرہ فرماتے ہیں:

”مسئلہ وحدۃ الشہود کے متعلق کچھ کہنا نہیں ہے، شہودی حضرات خود امر غیر واقعہ کے مشاہدے کے قائل ہیں..... ع

چوں نہ دیدند حقیقت رہ افسانہ زدند

پروفیسر صاحب کے بقول تصوف میں عقیدہ وحدۃ الوجود جنید و بایزید نے شامل کیا پھر مجدد الف ثانی نے وحدۃ الشہود کا نظریہ پیش کیا۔ اب بیک وقت تصوف میں یہ دونوں قسم کے نظریات جاری ہو گئے، ان دونوں نظریات کو آپس میں متضاد سمجھا جاتا رہا۔ پھر کیا ہوا؟ پروفیسر صاحب فرماتے ہیں:

”پھر آخر عہد میں شاہ ولی اللہ پیدا ہوئے، جنہوں نے اپنی بلند پایہ تصانیف میں دونوں عقیدوں میں تطبیق کی کوشش کی۔“

حضرت عاشق الرسول ارشاد فرماتے ہیں:

”حضرت شاہ ولی اللہ صاحب کو علامہ سبکی و اتباعہ کی تحقیقات سے علیحدہ ہو کر دیکھا جائے تو اصل حقیقت ہویدا ہو، بہر حال صاحب موصوف وحدۃ الوجود کے قائل ہیں، ان کے ایک عزیز نے اس بحث میں رسالہ دماغ الباطل لکھا ہے، جو ایک معتدل اور اچھی کتاب ہے

۔“

دع الباطل شاہ ولی اللہ دہلوی کے فرزند شاہ رفیع الدین دہلوی کا رسالہ ہے، حکیم محمود احمد برکاتی صاحب لکھتے ہیں:

”شاہ ولی اللہ صاحب کے مکتوب مدنی کے جواب میں مولوی غلام یحییٰ بہاری (م ۱۷۶۷ء) نے رسالہ کلمۃ الحق لکھا تھا، شاہ رفیع الدین نے کلمۃ الحق کے جواب میں دع الباطل تحریر فرمایا، اس رسالے کے مخطوطات سالار جنگ میوزیم دکن، رضا لائبریری رامپور اور کتب خانہ شیروانی علی گڑھ میں ہیں۔“ (حکیم محمود احمد برکاتی: شاہ ولی اللہ اور ان کا خاندان، ص: ۱۰۹، مکتبہ جامعہ لمیٹڈ دہلی ۱۹۹۲ء)

حضرت آگے بعد فرماتے ہیں:

”ہندوستانی علما کا تذکرہ ہو تو حضرت بحر العلوم عبد العلی فرنگی محلی کے ذکر کے بغیر یہ تذکرہ نامتتام رہتا ہے، حضرت کشفی اور استدلالی دونوں طریقوں سے وحدۃ الوجود کے قائل ہیں۔“

پروفیسر صاحب نے تصوف کی دو قسمیں بیان کی ہیں، تصوف اعتقادی اور تصوف عملی، پھر تصوف عملی کو بھی دو قسموں میں تقسیم کیا ہے، ایک اعمال مقصود بالذات دوسرے غیر مقصود بالذات۔ تصوف اعتقادی میں بنیادی حیثیت مسئلہ وحدۃ الوجود کو حاصل ہے، اس لیے سب سے پہلے پروفیسر صاحب نے اسی پر بحث کی ہے، وحدۃ الوجود یا بلفظ دیگر توحید وجودی کی تشریح وہ ان الفاظ میں کرتے ہیں:

”اس کا حاصل یہ ہے کہ وجود صرف ایک ہے اور تمام اشیا جو نظر آتی ہیں اسی کی تجلیات یا مظاہر ہیں۔ وجود حقیقی اور کائنات میں ذات و صفات کی نسبت ہے، اور چونکہ صفات عین ذات ہیں (لہذا) کائنات کا بھی حق تعالیٰ سے الگ کوئی وجود نہیں، بلکہ سب وہی ہے، شیخ ابن عربی کا قول ہے ”سبحان من خلق الأشياء وهو“

عینہا“ ایک اور جگہ لکھتے ہیں ”الرب حق والعبد حق فما ادری
 من المکلف“۔ اسی سے تخلیق عالم کی حقیقت واضح ہو جاتی
 ہے، یعنی وجود بسیط یا ذات نُحْت (جس کو عبدالکریم جیلی
 نے ”العمی“ کے لقب سے یاد کیا ہے) لائین کی شان سے متصف تھی
 ، جب وہ اس کی مقتضی ہوئی کہ خود کو پہچانے تو اس نے تعینات یا
 تنزلات کی طرف رجوع کیا، جن کو عالم کائنات کہا جاتا ہے۔“
 توحید وجودی کی مذکورہ تشریح سے حضرت عاشق الرسول مطمئن نہیں ہیں، آپ
 فرماتے ہیں:

عقائد صوفیہ میں توحید وجودی کا ذکر کرتے ہوئے آپ نے تحریر فرمایا
 ہے کہ وجود حقیقی اور کائنات میں ذات و صفات کی نسبت ہے، یہ
 عقیدہ نہ ابن عربی کا ہے نہ دیگر محققین صوفیہ کا۔ ہاں یہ سچ ہے کہ بعض
 جگہ مہم مسئلہ کے لیے بصورت تشبیہ یہ کہا گیا ہے، لیکن جب صوفیہ
 کائنات کا وجود اعتباری مانتے ہیں تو اس اعتبار کو ذات واجب کا نہ
 عین کہہ سکتے ہیں نہ صفات۔

مسئلہ وحدۃ الوجود کی تشریح کرنے کے بعد پروفیسر صاحب نے اس کو اسلام کی بنیادی
 تعلیمات کے خلاف بتایا ہے، لکھتے ہیں:

”اسلام تو خدا کی وحدانیت کے ساتھ اس کی خلافت، ربوبیت،
 رزاقیت اور انسان کی مخلوقیت، عبودیت اور مرزوقیت کا بانگ دہل
 اعلان کر رہا ہے۔“ ”هو الذی خلقکم من طین“ وہی خدا ہے جس
 نے تمہیں مٹی سے پیدا کیا، وہی رب العلمین اور رزاق ذو القوۃ
 المتین ہے، جس کی شان پاک ہو یطعم ولا یطعم ہے اور ظاہر
 کہ مطعم اور مطعم ایک نہیں ہو سکتے۔ تخلیق کی غایت خود قرآن کے
 الفاظ میں یہ ہے ”وما خلقت الجن والانس الا ليعبدون“ ہم

نے جن اور انسان کو محض اس لیے پیدا کیا کہ ہمارے حضور اپنی
عبودیت کا اعتراف کریں۔ اگر اس عقیدے کو نہ مانا جائے تو نیک
اور بد کا امتیاز، شیخ و برہمن کا فرق، اسلام و کفر کا تفاوت، انبیاء کی
بعثت، شرائع کی غایت، انسان کی تکلیف اور مسئولیت سب لغو ٹھہرتی
ہے۔“

پروفیسر صاحب کی اس دلیل پر حضرت عاشق الرسول ان الفاظ میں تنقید فرماتے ہیں:
”مجھے نہایت افسوس ہے کہ آپ نے بھی عوام کی طرح اس مغالطہ پر
اعتماد فرمایا کہ اگر تو حید و جود ہوگی تو نیک و بد کا امتیاز، شیخ و برہمن کا
فرق اور انسان کی مسئولیت و تکلیف سب لغو ٹھہریں
گے (معاذ اللہ) یہی وہ منزل ہے جس سے انکار تصوف کی ابتدا ہوتی
ہے، اور اسی نقطہ پر افکار مخالفین کی انتہا۔ حالانکہ ابن عربی نے ہزار
بار کہا ”العبد عبد وان ترقی والرب رب وان تنزل“ فارسی میں
بھی کسی نے کہا اور سچ کہا کہ:

ہر مرتبہ از وجود حکمے دارد

گر فرق مراتب نہ کنی زندیقی

صوفی نہ جنت و دوزخ کا انکار کرتا ہے نہ عذاب و ثواب کا، نہ اسلام کا
مخالف ہے نہ بعثت و شرائع کا، وہ تو تمام کائنات کو اسی ذات حق
واجب الوجود کی نسبت کرتے ہوئے اعتباری تصور کرتا ہے، اور اصل
وجود (ما بہ الموجدیت) کو ایک ہی تسلیم کرتا ہے و بس۔

اس سلسلہ میں غلط فہمی پیدا ہونے کی اصل وجہ کیا ہے؟ اس پر روشنی ڈالتے ہوئے
حضرت فرماتے ہیں:

”آخر نصوص میں صدہا ایسے ہیں جیسے لن یصیبنا الا ما کتب اللہ

لنا اور جف القلم بما ہو کائن۔ قرآن کریم و احادیث میں اس

کی تائید بتا کید آئی ہے، مگر صد ہا نصوص سے لیس لاکھ انسان الا
 ماسعی کی توثیق ہوتی ہے، تو کیا یہ آپس میں مغائر
 ہیں؟ (حاشا) بات یہ ہے کہ عامۃ الناس حواس ظاہرہ پر ضرورت
 سے زیادہ اعتماد کرتے ہیں، غیر شعوری طور پر ہمارے حواس (اور عقل
 انسانی بھی) اکثر و بیشتر شکست کھاتے رہتے ہیں، عوام کے حواس
 دیدہ و دانستہ اس کو قبول کرنے میں پس و پیش کرتے ہیں، مگر توحید
 وجودی کے قائل اس شکست کا اعتراف کرتے ہیں، یہیں سے
 معرفت کے دروازے کھلتے ہیں۔ اس مسئلہ کی تفصیلات تو بغیر توجہ
 کامل کے حاصل نہیں ہوتیں، اور اطمینان قلب بھی اسی وقت ملتا
 ہے، لیکن استدلالی طور سے متقدمین میں علامہ قونوی اور متاخرین
 میں حضرت بحر العلوم فرنگی محلی اور استاذ مطلق مولانا فضل حق
 خیر آبادی نے اس بحث میں رسائل تصنیف فرمائے ہیں، مولانا فضل
 حق کا رسالہ غالباً علامہ راغب الجیلانی کے پاس ہوگا اس کا مطالعہ
 کیجیے۔“

حضرت عاشق الرسول کی مذکورہ عبارت میں علامہ قونوی سے صدر الدین محمد بن اسحاق
 القونوی مراد ہیں، آپ شیخ اکبر ابن عربی کے شاگرد تھے، عمر رضا کحالیہ کے مطابق سن ۶۷۲ھ
 میں آپ کی وفات ہوئی، آپ کی صوفیانہ تصانیف میں النصوص فی تحقیق الطور
 المخصوص، الفکوک فی مستندات حکم الفصوص، مفتاح اقفال القلوب لمفاتیح
 علام الغیوب، اور النفحات الالہیہ شہور ہیں۔ حضرت بحر العلوم فرنگی محلی کے جس رسالہ کی
 طرف حضرت عاشق الرسول نے اشارہ فرمایا ہے اس کو مولانا عبدالباری فرنگی محلی نے
 ”آثار الاول“ میں ”رسالہ فی وحدۃ الوجود“ کے نام سے درج کیا ہے، جب کہ ”قاموس
 المشاہیر“ کے مصنف نظامی بدایونی نے اس کو ”رسالہ توحید“ کے نام سے ذکر کیا ہے۔ فضل
 خیر آبادی کے رسالہ کا نام ”الروض المجود فی تحقیق وحدۃ الوجود“ ہے، یہ رسالہ

عربی زبان میں ہے اور مطبوعہ ہے۔

اب سوال یہ پیدا ہوتا ہے کہ توحید و جود کی سلسلہ میں صوفیہ کے پاس کیا دلیل ہے، اور اس عقیدے کے ثبوت میں وہ کیا پیش کرتے ہیں؟ پروفیسر صاحب فرماتے ہیں کہ: ”صوفیہ اپنی تائید میں تین چیزیں پیش کرتے ہیں۔ نقل، عقل اور کشف۔“

سب سے پہلے پروفیسر صاحب نے صوفیہ کے نقلی دلائل پر تنقیدی نظر ڈالی ہے، نقل سے مراد قرآن وحدیث ہیں، پہلے انہوں نے صوفیہ کے قرآنی استدلال پر بحث کی ہے، وہ آیات جو صوفیہ اپنی تائید میں پیش کرتے ہیں ان کے بارے میں پروفیسر صاحب کا خیال ہے کہ ان میں عموماً بغیر کسی صارف قطعی کے تاویل کی گئی ہے، اس سلسلہ میں کچھ آیات اور ان کی صوفیانہ تفسیر نقل کر کے اس پر نقد کیا ہے، اس میں انہوں نے جو بنیادی نکتہ بیان کیا ہے وہ یہ ہے کہ:

”کسی نص قرآنی کا مفہوم متعین کرنے کے لیے بہت سی چیزیں درکار ہوتی ہیں، ادبیت و عربیت میں تبحر، لغات عرب اور اشعار جاہلیت پر عبور، سرور عالم ﷺ اور صحابہ کی روایات پر اطلاع، اسباب نزول پر نظر، سیاق و سباق کا خیال اور دوسری نصوص واردہ کا تتبع، اگر یہ سب چیزیں نہ ہوں تو وہ تفسیر تفسیر بالرائے اور وہ تاویل تاویل القول بما لا یرضی بہ قائلہ کی مصداق ہوگی، ہمیں افسوس ہے کہ حضرات صوفیہ کا استدلال اکثر اسی قبیل سے ہے۔“

اس پر حضرت عاشق الرسول فرماتے ہیں:

”آیات کے متعلق تو اصولی بات آپ نے فرمائی ہے جس کا خلاصہ یہ ہے کہ تفسیر بالرائے مناسب نہیں۔ لیکن یہ نہ فرمایا کہ ان آیات کے ظواہر سے عدول آخر کس دلیل محکم کی بنیاد پر ہے، آیا استدلالی عقل ان کو متناول سمجھنے پر مجبور کرتی ہے یا حواس ظاہر ان کے مدلول ظاہر

سے ابا کرتے ہیں، یہ بیان محتاج تفصیل ہے۔“

صوفیہ کی طرف سے پیش کی جانے والی احادیث کے بارے میں پروفیسر صاحب کا خیال ہے کہ بیشتر اصول روایت کے اعتبار سے غیر مستند ہیں، اپنے اس دعوے کی دلیل میں انہوں نے چند احادیث نقل کر کے ان پر ائمہ حدیث کا نقد پیش کیا ہے، اس پر حضرت عاشق الرسول فرماتے ہیں:

احادیث کے متعلق اکثر کو ضعیف اور بعض کو موضوع کہا گیا ہے۔ جرح و تعدیل ایک بڑا فن ہے، کسی شخص کا کسی راوی کو ضعیف یا وضاع کہنا اس کی احادیث کے ضعیف یا موضوع ہونے کے لیے دلیل کافی نہیں ہے۔

پروفیسر صاحب نے صوفیہ کی متدل احادیث میں سے ایک حدیث ”من عرف نفسه فقد عرف ربه“ (جس نے اپنے نفس کو پہچان لیا اس نے اپنے رب کو پہچان لیا) نقل کر کے اس پر مندرجہ ذیل تنقید کی ہے:

”ابن تیمیہ نے اس کو موضوع کہا ہے، سمعانی کا بیان ہے کہ یہ حدیث مرفوع نہیں ہے بلکہ یحییٰ بن معاذ کا قول ہے۔“
حضرت عاشق الرسول فرماتے ہیں:

”ہر حدیث کی بابت اس وقت کچھ لکھنا نہیں ہے، صرف علامہ ابن تیمیہ کا نام دیکھ کر کچھ لکھنا پڑا، صاحب موصوف سے خادمان مدرسہ قادریہ کو پرانا رابطہ ہے، فرماتے ہیں کہ ”حدیث من عرف نفسه فقد عرف ربه موضوع ہے“ اچھا صاحب موضوع ہے، لیکن وفی انفسکم افلا تبصرون تو الحاقی نہیں، ظاہر ہے کہ معرفت سے مراد معرفت آیات و تجلیات ہی ہو سکتی ہے، کہ معرفت کنہ ذات تو ممتنع بالذات ہے، اس پر جمیع عقلا کا اتفاق ہے۔“

پروفیسر صاحب نے احادیث کے ضعف اور وضع کے سلسلہ میں علامہ ابن جوزی کا

بھی کئی جگہ ذکر کیا ہے، اس پر حضرت فرماتے ہیں:
 ”علامہ ابن جوزی نے بہت سی صحیح حدیثیں موضوعات میں داخل
 کر دیں آخر علامہ سیوطی کو تعاقب کرنا پڑا۔“

پروفیسر صاحب نے ایک اور حدیث کان اللہ ولم یکن شیء معہ وهو الآن
 کما کان (اللہ تھا اور اس کے ساتھ کوئی نہ تھا اور وہ اب بھی ویسا ہی ہے جیسا پہلے تھا) نقل
 کر کے اس پر ملا علی قاری کی تحقیق پیش کی ہے، فرماتے ہیں:

”ملا علی قاری کی تحقیق یہ ہے کہ آخری ٹکڑا (وہو الآن کما
 کان) حدیث نہیں بلکہ صوفیہ کا کلام ہے اور وجودیہ کا اضافہ ہے۔“

حضرت عاشق الرسول جواباً ارشاد فرماتے ہیں:

”ملا علی قاری سے کون دریافت کرے کہ آخری جملہ حدیث نہ سہی
 لیکن اس پر ان کا اعتقاد ہے کہ نہیں؟ آپ ہی فرمائیے کہ آپ ”الآن
 کما کان“ کے معتقد ہیں یا ذات واجب میں کسی تغیر کے معترف
 ہیں؟ (معاذ اللہ)۔“

حضرت عاشق الرسول کی تنقید بہت معنی خیز ہے، ایسی تنقید وہی کر سکتا ہے جو صاحب
 نظر ہونے کے ساتھ ساتھ صاحب دل بھی ہو، مگر بہر حال ملا علی قاری کے دفاع میں یہ کہنے
 کی گنجائش ہے کہ کسی بھی چیز کا نفس الامر حقیقت ہونا الگ بات ہے اور اس کا حدیث
 رسول ہونا الگ بات ہے، ملا علی قاری کی تحقیق دوسرے باب سے متعلق ہے۔ پروفیسر
 صاحب کی پیش کردہ باقی احادیث کے بارے میں حضرت نے صرف اتنا فرمایا کہ:
 ”ہر حدیث کے متعلق لکھنے کو دل چاہتا ہے، مگر وقت نہیں اس لیے
 مجبوری ہے۔“

صوفیہ کے نقلی دلائل پر تبصرہ کرتے ہوئے پروفیسر صاحب مزید فرماتے ہیں:
 ”اسی طرح جناب امیر کا حضرت حسن بصری کو خرقہ تصوف پہنانا بھی
 بے اصل ہے، بلکہ ائمہ حدیث نے ان کا جناب مرتضوی سے سماع

حدیث بھی تسلیم نہیں کیا، تلقین جو صوفیہ میں متعارف ہے اور نسبت مصافحہ بھی سرور عالم ﷺ تک متصل ثابت نہیں۔“

اس پر حضرت عاشق الرسول ارشاد فرماتے ہیں:

”لقائے حسن بصری بحضور مرتضوی قطعاً ثابت ہے۔“ رسالہ فخر الحسن، اور اس کی شرح القول المستحسن میں اس کو اس وضاحت سے ثابت کر دیا گیا ہے کہ انکار کی گنجائش نہیں۔ حدیث مصافحہ کا تسلسل دیکھنا ہو تو رسالہ المنصاحۃ فی تحقیق المصافحۃ ملاحظہ ہو، میں سمجھتا ہوں کہ یہ رسالہ بھی مولانا راغب کے پاس ہوگا۔ یہ حضرت تاج الفحول کی تصنیف ہے۔“

حضرت نے جس ”رسالہ فخر الحسن“ کا تذکرہ فرمایا ہے وہ فخر سلسلہ چشتیہ نظامیہ حضرت مولانا فخر الدین دہلوی رحمۃ اللہ علیہ (ولادت ۱۱۲۶ھ وفات ۱۱۹۹ھ) کی تصنیف ہے، اور اس کی شرح القول المستحسن مولانا عزیز الزماں کی تصنیف ہے۔

صوفیہ کے منقوی استدلال کے بعد اب پروفیسر صاحب صوفیہ کے عقلی دلائل کی طرف متوجہ ہوتے ہوئے فرماتے ہیں:

”اب رہا عقلی استدلال، اس میں شک نہیں کہ متاخرین صوفیہ نے عقلی دلائل کا طوفان پیا کر دیا ہے، بلکہ اسلامی توحید کے سیدھے سادھے مسئلہ کو خالص فلسفہ بنا دیا۔“

پھر صوفیہ کی جانب سے مسئلہ وحدۃ الوجود پر پروفیسر صاحب نے ایک عقلی دلیل نقل کی ہے، اور اس کو عقلی دلیل سے رد کر کے فرماتے ہیں:

”عقائد کے بارے میں نصوص کے ہوتے ہوئے عقل کو مدار قرار دینا درست نہیں، عقل شرع کی حاکم نہیں بلکہ محکوم ہے۔“

حضرت ارشاد فرماتے ہیں:

”عقلی دلائل کے سلسلہ میں آپ نے بہت اختصار سے کام لیا اور یہ

لکھنے کے باوجود کہ صوفیہ نے عقلی دلائل کا طوفان بپا کر دیا ہے کوئی مکمل دلیل نہیں لکھی۔“

پھر حضرت اپنی جانب سے مسئلہ توحید و جود پر ایک عقلی استدلال پیش کرتے ہیں:

”میں عرض کروں اگر وجود کی حقیقت پر ہی غور کر لیا جائے تو بات آسانی سے سمجھ میں آسکتی ہے کہ وہ تکثر کو قبول نہیں کرتا، وجود کے چند افراد ہوں تو مابہ الاشتراک کے ساتھ مابہ الامتیاز کی بھی ضرورت ہوگی، گویا مابہ الوجودیت اپنے وجود میں مزید کسی چیز کا محتاج ہے، یہ اس قدر صاف اور مختصر بات ہے جس کا جواب نہیں، مگر کیا کیجیے کہ حواس ظاہر معقولات کو بلا دلیل رد کر دیتے ہیں، اس ورطہ سے نکلنے کے لیے توفیق الہی درکار ہے، آپ نے یہ درست فرمایا کہ نصوص کے ہوتے ہوئے عقل کو مدار قرار دینا درست نہیں بس آمنت باللہ الذی هو الاول والآخر والظاهر والباطن، الا انہ لکل شیء محیط، صدق اللہ صدق اللہ، صدق اللہ۔“

نقل و عقل پر بحث کے بعد اب پروفیسر صاحب صوفیہ کی تیسری اور آخری دلیل کشف کی طرف آتے ہیں، مگر اس سلسلہ میں تفصیل میں نہ جا کر بہت اختصار کے ساتھ فرماتے ہیں:

”آخر میں کشف کا نمبر آتا ہے، مگر اس خصوص میں راقم سطور کو لب کشائی کا کوئی موقع نہیں، البتہ یہاں حضرت مجدد کا ارشاد نقل کرنا کافی ہے۔“

اس کے بعد حضرت مجدد الف ثانی کے مکتوبات سے ایک فارسی اقتباس نقل فرمایا ہے، جس کا مختصراً خلاصہ یہ ہے کہ تمام کشفیات ظاہر شریعت کے مطابق ہوتے ہیں، اور سرِ مو ظاہر شریعت سے مخالفت نہیں رکھتے، اور اگر بعض صوفیہ نے ظاہر شریعت کے مخالف اپنا کشف بیان کیا ہے تو وہ یا ان کا سہو ہے یا سکر باطن۔ حضرت مجدد صاحب کے اس قول کو نقل

کرنے کے بعد پروفیسر صاحب فرماتے ہیں:

”اس سے قطع نظر کشفِ ادلہ شرعیہ میں بھی محسوب نہیں ہے۔“

اس پر حضرت عاشق الرسول کی تنقید ملاحظہ فرمائیں، آپ رقم طراز ہیں:

”اس کے بعد آپ نے کشف پر بحث کی ہے، اور سب سے پہلے حضرت مجدد صاحب کے اقوال لکھے ہیں، حضرت کے ارشادات کی ماہیت سمجھنے کے لیے شیخ محقق مولانا عبدالحق کے رسائل کو دیکھنا چاہیے۔ یہ صحیح ہے کہ کشفِ ادلہ شرعیہ میں نہیں ہے اس کے معنی یہ ہیں کہ دوسرے کے لیے وہ حجت نہیں ہے، مگر صاحب کشف حقیقت منکشفہ سے کیوں کرا نکار کرے؟ اس مقام پر امام ابوحنیفہ کے قول سے حجت حاصل کی جاتی ہے کہ رائے مبتلا بہ پرفتویٰ ہے۔“

صوفیہ کے تینوں قسم کے دلائل پر نقد سے فارغ ہو کر پروفیسر صاحب فرماتے ہیں:

”تصوف بذاتِ خود ایک محمود عقیدہ ہے، اور صحیح خیال و تہذیب اعمال کے لیے اس سے زیادہ مؤثر ذریعہ کوئی نہیں لیکن ہر تحریک کی طرح آخر اس میں بھی غلو سے کام لیا گیا جس کی وجہ سے متعدد علمی اور عملی قباحتیں پیدا ہو گئیں۔“

حضرت عاشق الرسول ارشاد فرماتے ہیں:

”اس کے بعد تصوف کو ایک محمود عقیدہ تسلیم کرتے ہوئے اس کی چند خرابیاں بیان کی ہیں۔ میں پہلے بھی کہہ چکا ہوں کہ اس عقیدے کے سینہ سے صفحہ قرطاس پر آنے کے بعد ایک فتنہ برپا ہو گیا۔ ایک طرف تو عوام بغیر سوچے سمجھے اس دقیق مسئلہ پر بحث کرنے لگے اور ایسے ایسے اقوال معرضِ تحریر میں آ گئے جو اصل مسئلہ سے کوئی علاقہ نہیں رکھتے تھے، بلکہ بعض وقت تو اس مسئلہ کے بالکل مخالف عقائد بیان ہونے لگے، دوسری جانب منکرین تصوف نے اپنی ناقص فہم کے

مطابق اکابر کے مطالب کو غیر شعوری طور پر ان کے مقصد کے بالکل خلاف سمجھ لیا، اس پر طوفان مخالفت بہت تیز ہو گیا۔“
 پروفیسر صاحب نے تصوف میں غلو کے نتیجہ میں پیدا ہونے والی قباحتوں کا ذکر کرتے ہوئے ۱۶ قباحتیں شمار کی ہیں، ان کی نظر میں پہلی قباحت یہ ہے کہ:
 ”صوفیہ وجودیہ کے نقطہ خیال سے عامہ مسلمین موحدین جو حق تعالیٰ اور کائنات کی عینیت کے منکر ہیں یا مشرک ٹھہرتے ہیں یا ایمان باللہ سے محروم۔ اور یہ محض ہمارا منطقی استدلال نہیں بلکہ صراحتاً بعض مشائخ کی تحریرات سے ثابت ہے۔“

اپنے اس دعوے کے ثبوت میں پروفیسر صاحب نے حضرت شاہ عبدالرحمن لکھنوی صاحب کی مشہور کتاب ”کلمۃ الحق“ سے ایک عبارت پیش کی ہے۔ ان کی بیان کردہ اس پہلی قباحت کا جائزہ لیتے ہوئے حضرت عاشق الرسول فرماتے ہیں:
 ”یہ صحیح نہیں کہ محققین صوفیہ عامۃ المسلمین کو مشرک یا کافر سمجھتے ہیں جو نیک نفس گروہ فرعون پر فتویٰ کفر لگانے میں احتیاط کرے اس پر یہ الزام شدید ہے۔ شاہ عبدالرحمن صاحب یا بعض دیگر صاحبان نے اس سلسلہ میں کچھ شوخیاں فرمائی ہیں، اس کی اصل وجہ متکلمین کی وہ جراتیں ہیں جو مسئلہ ذات و صفات میں کی گئی ہیں۔ بہر حال افراط و تفریط سے ہر حال میں پرہیز کرنا چاہئے۔“

ایمان فرعون کا قول شیخ اکبر محمد الدین ابن عربی کی طرف منسوب کیا جاتا ہے، اس موقف کی تائید میں ملا جلال الدین محقق دوانی نے ایک مستقل رسالہ ”ایمان فرعون“ کے نام سے تصنیف فرمایا ہے، ملا جلال دوانی کے اس رسالہ کا رد ملا علی قاری نے ”فر العون من مدعی ایمان فرعون“ کے نام سے لکھا ہے، یہ دونوں رسالے المطبعة المصریہ قاہرہ سے علامہ ابن الخطیب کی تحقیق و تعلیق کے ساتھ ۱۹۲۴ء میں شائع ہوئے تھے جو اس وقت ہمارے پیش نظر ہیں۔ بعض محققین کا خیال ہے کہ ایمان فرعون کا نظریہ شیخ اکبر کا نہیں ہے بلکہ

یہ ان کی کتب میں تحریف و تلفیق کا نتیجہ ہے، اس سلسلہ میں یہ بیچ مداں راقم سطور اپنے ذاتی مطالعہ اور تحقیق کی روشنی میں بہت کچھ لکھ سکتا ہے لیکن سر دست طوالت کے خوف سے میں معاصر محقق ڈاکٹر سید علیم اشرف جائسی کے حق میں دست بردار ہوتا ہوں، موصوف نے اس موضوع پر ایک تحقیقی مقالہ تحریر فرمایا تھا جو غالباً ۱۹۹۶ء میں ماہنامہ اشرفیہ مبارک پور کے کسی شمارہ میں شائع ہوا تھا، اہل ذوق وہاں اس کا مطالعہ کر سکتے ہیں۔

پروفیسر صاحب نے دوسری قباح ت یہ بیان فرمائی ہے کہ:

”جب عینیت امر حق ہے تو مشرک بھی موحد ہوئے۔“ وقضیٰ ربك الاتعبدو الا اياه“ کی تفسیر اور پرگزری کہ خدا نے فیصلہ کر دیا ہے کہ اس کے سوا کسی کی عبادت نہ کرو اور ظاہر ہے کہ کوئی خدا کے فیصلے کو بدل نہیں سکتا۔ لہذا بت پرست بھی دراصل اسی کی عبادت کرتے ہیں (الرسائل الالہیہ لابن عربی) اس پر ابن تیمیہ نے بجا ایراد کیا ہے کہ قضاے دینی اور قضاے تلوینی دو الگ الگ چیزیں ہیں، اور دونوں کو مخلوط کرنا درست نہیں۔“

حضرت عاشق الرسول جواباً ارشاد فرماتے ہیں:

”یہ اکابر صفت شان رحمت میں غلو رکھتے تھے، اور تمام کائنات کو مسلمان ثابت کرنے کی فکر میں رہتے تھے۔ اسلوب بیان اپنا اپنا جدا ہے۔ غزالی نے التفرقة بین الاسلام والزندقة میں تمام دنیا کو بے گناہوں کی صف میں لا کھڑا کیا۔ ابن عربی نے بھی بعض وقت یہ کوشش کی، پھر اپنی بعض تصانیف میں اس بحث کی علت غائی بھی بیان فرمادی ہے، ابن عربی کے رسائل الہیات جن کا آپ نے حوالہ دیا ہے وہ میں نے نہیں دیکھے اور نہ ابن تیمیہ کی تنقید دیکھی ہے۔ مگر اصولی طور سے یہ کہنا ہے کہ صرف قضاے تلوینی کی تسلیم سے مسئلہ ختم نہیں ہوتا، اشاعرہ اور معتزلہ کی شدید جنگ متعلق خلق افعال عباد کا یہی

تصفیہ ہوتا ہے ورنہ وہ کہتے ہیں کہ ذمہ داری مشترک ہے۔“
 پروفیسر صاحب کی بیان کردہ تیسری خرابی کا خلاصہ یہ ہے کہ:
 ”اگر توحید و جود مانی جائے تو اسلام و کفر، نیکی و بدی، حق و باطل اور
 جنتی و دوزخی میں کوئی فرق نہیں رہے گا۔“

اس پر حضرت فرماتے ہیں:

”صوفی اسلام و کفر کو ایک نہیں سمجھتا اور نہ جنت و دوزخ کو ایک مانتا
 ہے۔ ہر مرتبہ از وجود حکمے دارد۔“

پروفیسر صاحب کے نزدیک تصوف کی چوتھی قباحت یہ ہے کہ:
 ”حضور فخر عالم ﷺ نے امور دین خصوصاً توحید کی تبلیغ اس اہتمام
 ، اعلان اور وسعت سے فرمائی کہ مثال نہیں ملتی، ہر ہر مسئلہ کی تکرار
 کے ساتھ ارشاد ہوتا تھا اللھم هل بلغت اللھم فاشھد عقل نہیں
 چاہتی کہ ایسے اہم مسئلہ کے بارے میں جوام الاصول، راس الایمان
 اور مناط نجات ہو سکوت و اہمال برتا ہو جب کہ غسل و طہارت کے
 معمولی مسائل کے جزئیات تک صحابہ کو تعلیم فرمائے۔“

حضرت عاشق الرسول اس پر قدرے تفصیلی نقد فرماتے ہوئے رقم طراز ہیں:

”میں اوپر لکھ چکا ہوں کہ عقیدہ وحدت باوجود حق ہونے کے بہت
 مشکل ہے اور عامۃ الناس اس کو سمجھنے کے مکلف نہیں، اس لیے کہ
 کلام قدر عقول کی تاکید فرمائی گئی ہے، حضرت ابو ہریرہ سے صحیح
 حدیث مروی ہے کہ دو طرح کے علوم مجھے رسول اللہ ﷺ سے
 پہونچے، ایک سب کو سکھاتا ہوں، دوسرا اگر بیان کردوں تو تم لوگ
 مجھے قتل کردو۔ شریعت سہلہ سمحا کا اقتضا بھی ہے کہ عام فہم ہو، اس کی
 طرف لوگوں کو دعوت دی جائے جو مسئلہ سب کی سمجھ میں آئے۔ عوام
 کے لیے نہ متکلمین کے لا عین ولا غیر کی چیتاں کی ضرورت ہے

اور نہ (باوجود حق ہونے کے) مسئلہ وحدت الوجود کی۔ اس لیے سرکار رسالت روجی لہ فداء ﷺ یا خلفائے راشدین کے پاک السنہ سے اس کی عام اشاعت نہ فرمائی گئی، یہی دین سحا کا تقاضا تھا، جس قدر اشارات فرمائے گئے کافی سے زیادہ ہیں۔ پھر سرکار ختمیت مرتبت ﷺ (جو خود مصداق ہو الاول والاخر والظاهر والباطن اور وہو بکل شیء علیم ہیں) یا خلفائے راشدین کے تمام معاملات مناظر مجادل کے لیے نہیں بلکہ ناظر منصف کے لیے دلائل قوی ہیں اور برہان ساطع۔ توحید و جود کی عقیدے کے بغیر وہ اخلاق عام اور وہ مراعات تام ہو ہی نہیں سکتی۔ عرصہ ہوا جو ایک تحریر اپنے ایک سلجوقی دوست کے لیے لکھی تھی جس کا عنوان تھا ”عقیدہ کا معاشرہ پر اثر“ اس کا مسودہ مل گیا تو ارسال کروں گا۔ بیک وقت دوست و دشمن پر یکساں حکمرانی اور بیک نگاہ اپنے پر اے پر یکساں التفات۔ حضور آل احمد اچھے میاں مار ہروی قدس سرہ نے اپنے خلیفہ حضرت شاہ عین الحق عبد المجید بدایونی قدس سرہ کے لیے لکھا ہے ”ظاہر او مثل ابو حنیفہ باطن او مثل منصور“ سچے صوفی کا یہی حال ہے ”در کفہ جام شریعت در کفہ سندان عشق“ خلفائے راشدین کی سی حکومت وہی کر سکتا ہے جو توحید و جود کی کا عملاً قائل ہو۔ اس اجمال کی تفصیل تو فتوحات مکیہ کا وعظ ہو جائی گی۔ بایں ہمہ میں اس سے متفق ہوں کہ اس مسئلہ کو باز کیچہ اطفال نہ بنایا جائے، اگر مسئلہ تقدیر پر بحث سے عوام کو روکا گیا ہے تو اس مسئلہ پر بحث کی خواص کو بھی اجازت نہ ہو اس کے لیے اخص الخواص کی ضرورت ہے۔“

پروفیسر صاحب نے پانچویں قباحت یہ بیان فرمائی ہے:

”بلکہ لازم آتا ہے کہ معاذ اللہ خود سید الموحیدین علیہ السلام اور آپ

کے آل و اصحاب اس خاص قسم کے عقیدے سے بے خبر تھے کیونکہ آپ کے اقوال افعال میں اس کا شائبہ بھی نہیں ملتا۔“
اس پر حضرت نے صرف اتنا فرمایا ہے کہ:
”اس سلسلہ کا نمبر پانچ بہت تکلیف دہ ہے اس قدر کہ اس پر تنقید نہ کروں گا“

چھٹی قباحت پروفیسر صاحب کے الفاظ میں یہ ہے کہ:
”اس طور سے مذہب میں تاویلات کا دروازہ کھل گیا، ظاہر ہے کہ صارف قطعی کے بغیر نصوص ظواہر میں تاویل کرنا جائز نہیں، ورنہ شرع سے امان اٹھ جائے گا۔“

حضرت فرماتے ہیں:
”یہ صحیح ہے کہ صارف قطعی کے بغیر نصوص ظواہر میں تاویل جائز نہیں مگر ذرا اس ”قطعیّت“ کی بھی تعریف کر دی جائے، کہیں وہ عقل متکلمانہ یا اقتضا حواس ظواہر مدکرہ تو نہیں ہے؟ جب حقیقت واقعہ قلب عارف پر منکشف ہو جائے تو اس کی قطعیّت کیسے ٹالی جائے؟“

ساتویں قباحت یہ لازم آئی کہ:
”نتیجہ یہ ہوا کہ اسلام جو ملت سمحا اور طریقہ بیضا کا مصداق ہے، فلسفانہ مویشگانہ بن گیا۔“

اس پر حضرت ارشاد فرماتے ہیں:
”یہ صحیح ہے کہ جاہل صوفیوں (اور پڑھے لکھے متکلمین) کی وجہ سے ملت بیضا فلسفیانہ مویشگانہ بن کر رہ گئی و کان امر اللہ قدرا مقدورا۔“

اس کے بعد پروفیسر صاحب کی بیان کردہ باقی قباحتوں پر حضرت نے کوئی تنقید نہیں

فرمائی ہے، غالباً اس کی وجہ یہ ہے کہ بعد کی بیان کردہ قباحتیں بچھلی قباحتوں پر ہی متفرع ہیں، جب اصل پر ہی کلام کر دیا گیا تو اب فرع پر کلام کرنے کی کوئی خاص ضرورت نہیں۔ حضرت صرف اتنا فرماتے ہیں:

”اب لکھتے لکھتے تھک گیا ہوں، ہاتھ میں درد ہے، آنکھوں میں سرخی، اس لیے اس نا تمام خط کو نا تمام ہی چھوڑتا ہوں..... ع۔ سفینہ چاہئے اس بحر بے کراں کے لیے“

خط ختم کرنے سے پہلے پروفیسر صاحب کی بیان کردہ سولہویں اور آخری قباحت پر بڑے دل نشیں پیرائے میں نقد فرماتے ہیں، پروفیسر صاحب نے سولہویں قباحت یہ بیان کی تھی کہ:

”غلو فی الدین اور تجاوز عن الحد نے ہماری قوم میں سیکڑوں بدعات پیدا کر دیں، عبادت کے نئے نئے طریقے، مجاہدے کی نئی نئی صورتیں اور قبور و مزارات پر طرح طرح کی بے اعتدالیاں ایسی نہیں جن کی مضرت اہل فہم پر مخفی ہو۔“

حضرت فرماتے ہیں:

”ختم سے پہلے یہ لکھ دوں کہ تجاوز عن الحد کی صورتوں میں قبور و مزارات کی بے اعتدالیوں کا ذکر بھی آ گیا ہے، جو صحیح بھی ہو تو تصویر کا ایک رخ ہے، آئندہ اشاعت میں یا تو اس کو حذف کر دیجئے یا پھر فیوض و برکات کا جملہ معترضہ بھی لکھ دیجئے۔“

مقالہ کے آخر میں پروفیسر ضیا احمد صاحب نے تصوف کے سلسلہ میں اپنی صفائی بھی دی ہے جس کو نقل نہ کرنا علمی امانت کے خلاف ہوگا، وہ فرماتے ہیں:

”اد پر کے بیانات سے یہ نہ سمجھا جائے کہ ہم خدا نخواستہ سرے سے صوفیہ کے منکر اور تصوف کے مخالف ہیں۔ ہمارے نزدیک ہر چیز کے جانچنے اور پرکھنے کے معیار کلام اللہ اور سنت رسول ہونا

چاہئے، جو چیز اس کے مطابق ہواخذ کر لی جائے جو مخالف ہو ترک کر دی جائے۔ درحقیقت جو سچے صوفیہ کرام گزرے ہیں وہ مقتدائے ملت اور پیشوائے امت تھے اور ان کا تصوف مغز اسلام اور روح ایمان تھا، اگر ان سے احیاناً کوئی ایسی چیز بھی مروی ہے جو ظاہر شریعت کے مخالف ہے تو بر تقدیر صحت روایت ظنوا المؤمنین خیراً کے بموجب اس کی مناسب تاویل ضروری ہے، البتہ اصل معیار وہی ہے جس کا اوپر ذکر ہوا۔ امام مالک نے کیا خوب فرمایا کہ رسول معصوم ﷺ کے سوا ہر شخص سے اس کے قول کا مؤاخذہ کیا جائے گا، اس لیے ہمارا فرض ہے کہ تصوف، شریعت، طریقت، کلام ہر چیز کو رسول معصوم کے ارشاد کی کسوٹی پر پرکھیں۔ کسی نے کیا خوب کہا ہے۔

مصلحت دید من آنست کہ یاراں ہمہ کار

بگزارند و سر طرہ یارے گیرند

حضرت عاشق الرسول خط کے اختتام پر فرماتے ہیں:

”یہ طویل خط قال اقول کے لیے نہیں لکھا، نہ اس وقت میرے پاس کتب کا ذخیرہ ہے جو ہر بات پر تفصیل سے کچھ لکھتا۔ بہت سے امور تو لکھے ہی نہیں بعض لکھے تو اجمال کے ساتھ، مقصد صرف یہ ہے کہ میرا عقیدہ آپ کو معلوم ہو جائے میں دعا بھی کرتا ہوں کہ یہ مسئلہ آپ کے قلب پر منکشف ہو جائے۔ آپ کو شاید علم ہے کہ علوم عربیہ میں مجھے طبیعات سے ذوق تھا، اس کے لیے ٹونک اور رامپور کے سفر کیے، ظاہر ہے طبیعات کا طالب علم مسئلہ وحدت کو کیا مانتا، میں شدت سے مخالف تھا، بزم عرس میں بھائی ولی الدین مرحوم نے وحدت کے اشعار پڑھے تو میں بگڑ گیا، حضرت شیخ رحمۃ اللہ علیہ (اسید) تک

بات پہونچی، حضرت کی عادت کریمانہ سے سب واقف تھے
 حضرت کسی سے کچھ نہیں فرماتے تھے، عادتاً نہ مجھ سے کچھ فرمایا نہ
 بھائی ولی الدین سے، مگر اسی روز مجھے درود غوثیہ کی اجازت دے دی
 صبح ہونے سے قبل میں اس مسئلہ کا اسی یقین سے قائل تھا جس
 شدت سے مخالف۔ ذلک فضل اللہ یؤتیہ من یشاء۔ اگر طرز
 مخاطب میں کچھ تخن ہو تو معاف فرمائیں۔ ان ارید الا اصلاح ما
 استطعت وما توفیقی الا باللہ۔ فقیر محمد عبدالقدیر قادری۔“

مضمون کے اختتام پر ایک اہم بات کی طرف اشارہ مناسب معلوم ہوتا ہے جو
 اگرچہ موضوع سے زیادہ متعلق تو نہیں ہے مگر بے محل بھی نہیں کہی جاسکتی۔ وہ یہ کہ حضرت
 عاشق الرسول کے شیخ طریقت قدوة السالکین حضرت مولانا شاہ عبدالمتقن مطیع الرسول
 قادری بدایونی کی بہت سی کرامات اور خوارق عادت کا تذکرہ ان کے سوانح نگاروں نے کیا
 ہے، مگر میرے خیال میں حضرت عاشق الرسول کا بیان کردہ مذکورہ واقعہ بھی ان کے شیخ کی
 کرامت میں شمار ہونا چاہئے، کیونکہ ”طبیعات قدیم کے طالب علم“ اور ”وحدت الوجود کے
 شدید مخالف“ کو صرف ایک رات میں ادنیٰ توجہ سے وحدت الوجود کا اسی شدت سے قائل
 وحامی بنا دینا کسی کرامت سے کم نہیں، ورنہ برسہا برس کے مجاہدوں کے بعد لوگ اس مقام
 تک پہونچتے ہیں۔

(جام نور جون، جولائی ۲۰۰۷ء)



شیخ بہاء الدین شطاری اور رسالہ شطاریہ

حضرت سیدنا شاہ بہاء الدین انصاری قادری شطاری قدس سرہ ہندستان میں سلسلہ قادریہ برکاتیہ کے پہلے بزرگ ہیں۔ اسی لیے آپ کو امام سلسلہ قادریہ فی الہند کے مبارک خطاب سے یاد کیا جاتا ہے۔ شہزادہ غوث اعظم حضرت سیدنا شیخ احمد جیلی قدس سرہ سے علوم باطنیہ کی تکمیل کر کے آپ کے ہاتھ پر سلسلہ قادریہ میں بیعت ہوئے جملہ اوراد و اشغال کی اجازت کے ساتھ حضرت احمد جیلی قدس سرہ نے خانہ کعبہ کے دروازے کے پاس خرقہ خلافت سے بھی نوازا۔ آپ کا وصال ۱۹ صفر ۹۲۱ھ (اور بعض مؤرخین کے نزدیک ۱۱ رذی الحجہ) میں ہوا۔ آپ کا مزار دولت آباد ضلع اورنگ آباد (مہاراشٹر) میں زیارت گاہ خاص و عام ہے۔ حضرت شیخ عبدالحق محدث دہلوی آپ کے فضل و کمال کا ذکر کرتے ہوئے فرماتے ہیں.....

”صاحب حالات و جامع برکات و کرامات بود“

(ترجمہ: آپ صاحب حال اور جامع برکات و کرامات تھے)

آپ صاحب ولایت، جامع شریعت و طریقت تھے۔ عبادت و ریاضت میں یگانہ اور راہ سلوک میں مرشد زمانہ تھے، ساتھ ساتھ صاحب تصنیف بھی تھے۔ آپ کی مبارک تصنیف رسالہ فی الاوراد و الاشغال المعروف بہ رسالہ شطاریہ صوفیا اور ارباب طریقت کے درمیان مشہور و مقبول رہا ہے۔ یہ رسالہ آپ نے اپنے مرید خاص اور احب الخلفا حضرت سیدنا شاہ ابراہیم ایرچی کے لیے تحریر فرمایا۔

حضرت شاہ تراب علی قلندر صاحب کا کوری تحریر فرماتے ہیں.....

”رسالہ کہ شیخ بہاء الدین در طریقہ شطاریہ تصنیف کردہ گویند کہ
برائے اورا (سید ابراہیم ایرچی) کردہ (کشف المتواری، ص:
۷۹)۔

یہ مبارک رسالہ آج تک نظر سے نہیں گزرا اور نہ ہی اب تک کسی کتب خانے میں اس
کے قلمی نسخہ کے موجود ہونے کا علم ہوا ہے۔ البتہ اس رسالے سے بعض اہم اور مفید
اقتباسات حضرت شیخ عبدالحق محدث دہلوی نے اپنی مشہور زمانہ کتاب اخبار الاخیار میں نقل
کیے ہیں۔ اسی سے چند مفید اور اہم اقتباسات تلخیص و ترجمہ کر کے پیش کرنے کی سعادت
حاصل کر رہا ہوں۔

حضرت شیخ بہاء الدین رسالہ شطاریہ میں تحریر فرماتے ہیں کہ خداوند قدوس تک رسائی
کے طریقے مخلوق کے انفاس کے برابر ہیں یعنی بہت ہیں۔ ان سارے طریقوں میں تین
طریقے زیادہ مشہور و معروف ہیں.....

پہلا طریقہ۔ اختیار ہے اور وہ نماز، روزہ، تلاوت قرآن مجید، حج اور جہاد ہے۔ اس
طریقے پر چلنے والے طویل سفر طے کرنے کے باوجود بہت کم ہی منزل مقصود تک پہنچتے ہیں۔
دوسرا طریقہ۔ اس میں اخلاق ذمیمہ کی تبدیلی، تزکیہ نفس، تصفیہ دل اور جلانے روح
کے لیے مجاہدات و ریاضت کیے جاتے ہیں۔ اس راستے سے منزل مقصود تک پہنچنے والوں کی
تعداد پہلے طریقہ کی نسبت زیادہ ہے۔

تیسرا طریقہ۔ شطاریہ ہے۔ اس طریقہ پر چلنے والے ابتدا ہی میں ان منازل سے
آگے نکل جاتے ہیں جن پر دوسرے طریقوں کی نسبت زیادہ عمدہ اور تقرب الی اللہ کے
اعتبار سے زیادہ قریب ہے۔ طریقہ شطاریہ کے دس اصول ہیں:

(۱) توبہ:۔ اللہ کے علاوہ ہر شے سے خروج کا نام توبہ ہے۔

(۲) زہد:۔ زہد نام ہے دنیا، اس کی محبت اس کے سامان اور اس کی خواہشات کو ترک

کرنے کا۔

(۳) توکل:۔ توکل اسباب دنیا سے کنارہ کشی کو کہتے ہیں۔

(۴) قناعت:- خواہشات نفسانیہ کے ترک کو قناعت کہتے ہیں۔

(۵) عزلت:- خلق سے میل جول کے ترک کو کہتے ہیں۔

(۶) توجہ الی الحق:- یہ ہر اس چیز کے چھوڑنے کا نام ہے جو غیر حق کی طرف داعی ہو۔ یہ وہ منزل ہے جہاں خداوند قدوس کے علاوہ کوئی مطلوب، محبوب اور مقصود باقی نہیں رہتا۔

(۷) صبر:- یہ انسان کا مجاہدہ کے ذریعہ لذتوں کو چھوڑنا ہے۔

(۸) رضا:- اللہ کی رضا میں داخل ہو کر نفس کی رضا سے نکلنے کا نام ہے۔ اس طرح کہ احکام ازلیہ کو تسلیم کرے اور خود کو بغیر کسی اعراض کے مصلحت خداوندی کے حوالے کر دے۔

(۹) ذکر:- یہ اللہ تعالیٰ کے ذکر کے علاوہ تمام مخلوق کے ذکر کا ترک ہے۔

(۱۰) مراقبہ:- یہ اپنے وجود اور قوت سے نکلنے کا نام ہے۔

اس کے بعد فرماتے ہیں کہ اسمائے ذکر کی تین قسمیں ہیں:

اول: اسم جلال، دوم: اسم جمال، سوم: اسم مشترک۔

جب اپنے اندر صفت رعونت و درشتی دیکھے تو پہلے اسم جلال میں مشغول ہوتا کہ اس کا نفس مطیع و فرماں بردار ہو جائے۔ اسم جلال جیسے یا قہار، یا جبار، یا متکبر۔

اس کے بعد اسم جمال میں مشغول رہے جیسے یا مالک یا قدوس یا علیم ہے۔ اس کے بعد اسم مشترک میں مشغول ہو جیسے یا مومن یا مہممن ہے اور اگر اپنے اندر صفت وانکساری و تواضع اور خاکساری دیکھے تو پہلے اسم جمال میں مشغول ہو۔ بعدہ اسم مشترک میں اور اس کے بعد اسم جلال میں مشغول رہے تاکہ دل صاف ہو اور ذکر دل میں جم جائے۔

ذاکر و سالک کے مراتب کے بارے میں حضرت شیخ تحریر فرماتے ہیں..... اللہ تعالیٰ کے ننانوے اسمائے ذکر کا ”مقام تلوین“ ہے اور دسویں اسم کے ذکر کا مقام ”مقام تمکین“ ہے۔ اسمائے باری تعالیٰ میں ”اللہ“ اسم ذات ہے باقی ننانوے نام اسماء صفات ہیں۔ جب تک ذاکر اسمائے صفات کے ذکر میں مشغول رہتا ہے مقام تلوین میں رہتا ہے اور اسم ذات کے ذکر سے مقام تمکین میں آجاتا ہے۔ لفظ اللہ اللہ اللہ کی تابش سے فانی وجود مٹ جاتا ہے اور مضحل ہو جاتا

ہے اور یہی وہ مقام ہے جہاں مرتبہ فنا حاصل ہو جاتا ہے۔ وجود فانی کے محو و معدوم ہونے کا یہی مطلب ہے اور جب خود سے فانی ہو جاتا ہے تو مرتبہ بقا حاصل ہو جاتا ہے لہذا مرید صادق کا دل بغیر ذکر کے ہرگز کشادہ نہیں ہو سکتا اور جب دل کشادہ منور ہو جاتا ہے تو اس پر تمام اشیا کی حقیقتیں منکشف و ظاہر ہوتی ہیں اور عالم ارواح سے ملاقات ہو جاتی ہے۔

آگے چل کر حضرت نے ذکر کشف ارواح کے دو طریقے رقم فرمائے ہیں: ایک طریقہ یہ ہے کہ یا احمک و دائیں جانب کہے اور یا محمد کو بائیں جانب کہے اور دل پر یا رسول اللہ ﷺ کی ضرب لگائے۔ دوسرا طریقہ یہ ہے کہ یا احمد کو اپنے دائیں جانب کہے اور یا محمد کو اپنے بائیں جانب کہے اور دل میں یا مصطفیٰ کا خیال کرے تمام ارواح کا کشف ہو جائے گا۔ نیز اسمائے ملائکہ مقربین بھی یہی تاثیر رکھتے ہیں۔ ذکر اسم شیخ کے بارے میں تحریر فرماتے ہیں کہ یا شیخ یا شیخ ہزار بار اس طرح کہے کہ حرف ندا (یعنی یا) کو دل سے کھینچ کر اپنے دائیں طرف لے جائے اور لفظ شیخ کی ضرب دل پر لگائے۔

ذکر درازی عمر کے بارے میں فرماتے ہیں فجر کی نماز کے بعد طلوع آفتاب تک ایک ہزار مرتبہ ہو الحی القیوم پڑھے اور بعد نماز ظہر ایک ہزار مرتبہ ہو العلی العظیم پڑھے اور بعد عصر ہو الرحمن الرحیم ایک ہزار مرتبہ پھر بعد مغرب ہو الغنی الحمید ہزار بار اور بعد عشا ہو اللطیف الخبیر ایک ہزار بار پڑھے (۱)۔ انشاء اللہ عمر میں برکت ہوگی۔ مزید فرماتے ہیں کہ بعض لوگوں نے کہا ہے کہ فکر ذکر سے افضل ہے اس لیے کہ فکر شغل باطنی ہے اس پر خدا کے علاوہ غیر مطلع بھی نہیں ہوتا۔ رب قدر ہمیں بزرگوں کے نقش قدم پر چلنے کی توفیق عطا فرمائے اور ان کے فیوض و برکات سے ہماری دنیا و عقبیٰ کو تابنا کی عطا فرمائے (آمین)۔

ماہنامہ تصوف ملی کلکتہ

نومبر ۲۰۰۵ء

خانوادہ برکاتیہ اور فیضانِ چشت

پورب کا قصبہ بلگرام بڑا مردم خیز واقع ہوا ہے۔ جلیل القدر علما عظیم المرتبت اہل تصوف و سلوک، بلند پایہ مصنفین و مؤلفین اور ادبا و شعرا کا مولد و مسکن رہا ہے۔ یہاں کے ارباب فضل و کمال کی شہرت ہندستان کی سرحدوں سے نکل کر پورے عالم اسلام میں پھیلی اور ایک عالم نے اس کے دریائے علوم ظاہر و باطن سے فیض حاصل کیا۔

بلگرام میں سادات زیدیہ کا خانوادہ اپنی شرافت و نجابت، فضل و کمال، علم حقائق و معارف، خدمت دین و مذہب اور مخلوق خدا کی ظاہری و باطنی اصلاح کے میدانوں میں اپنی ایک نمایاں شان اور خصوصی امتیاز رکھتا ہے۔ اسی خانوادہ کی عظیم و جلیل شخصیات حضرت میر عبدالواحد بلگرامی اور میر غلام علی آزاد بلگرامی علمی حلقوں میں کسی تعارف کی محتاج نہیں ہیں۔ حضرت میر عبدالواحد بلگرامی عہد اکبری کے امام تصوف اور نامور شیخ طریقت ہیں، علم تصوف و سلوک میں آپ کی مشہور زمانہ کتاب سبع سنابل کے بارے میں اہل کشف و حال نے فرمایا کہ یہ کتاب بارگاہ رسالت میں درجہ قبولیت رکھتی ہے۔ آپ کے فرزند حضرت میر عبدالجلیل بلگرامی نے بلگرام کی سکونت ترک فرما کر مارہرہ (ضلع ایٹہ، یوپی) کو اپنی اصلاحی اور تبلیغی سرگرمیوں کا مرکز بنایا۔

آپ کے پوتے صاحب البرکات سیدنا شاہ برکت اللہ مارہروی نے باقاعدہ مارہرہ میں سکونت اختیار کی اور رشد و ہدایت کے لیے خانقاہ کی بنیاد ڈالی، یہی خانقاہ آج پورے عالم میں خانقاہ برکاتیہ مارہرہ مطہرہ کے نام سے جانی جاتی ہے۔ یوپی کا یہ گمنام قصبہ صاحب البرکات کی نسبت اور ان کے فیض سے آج طریقت و معرفت اور رشد و ہدایت کی علامت

بن گیا ہے۔ مارہرہ کے تعلق سے بدایوں کے ایک شاعر نے بڑی سچی بات کہی ہے۔
 بجکتوئے مرشد چوں دویدیم
 بجز مارہرہ مارہرہ ندیدیم

صاحب البرکات کے سلسلہ اخلاف و خلفا میں ہر زمانے میں عظیم المرتبت ہستیاں جلوہ گر ہوتی رہیں، جنہوں نے اپنے اپنے عہد میں میدانِ ظاہر و باطن میں ملت کی قیادت و رہنمائی کی۔ اس سلسلہ الذہب میں قطب الوقت شمس الدین ابوالفضل آل احمد اچھے میاں مارہروی قدس سرہ کی ذات گرامی وہ نمایاں امتیاز و خصوصیت رکھتی ہے جن کو بجا طور پر ”شمس مارہرہ“ اور ”فخر خاندان برکات“ کہا جاتا ہے۔

خانوادہ برکات کا ایک خصوصی امتیاز یہ بھی ہے کہ اس میں ہر دور میں شریعت و طریقت کی جامع شخصیات ظاہر ہوئیں، آخری دور میں تاجدار مارہرہ سیدنا شاہ ابوالحسن احمد نوری مارہروی قدس سرہ کی ذات گرامی فخر اسلاف بن کر سامنے آئی، جس کے ذریعے سے فیضان برکاتیت دور دور تک پہنچا۔

اسلام کی تبلیغ و اشاعت اور اصلاح احوال کے سلسلے میں خانقاہوں اور صوفیائے کرام کی جلیل القدر خدمات ایک تاریخی حقیقت ہے جس سے تاریخ کے واقف کار کو انکار کی گنجائش نہیں ہے، بالخصوص برصغیر ہند و پاک میں جو آج کلمہ توحید کی صدائیں گونج رہی ہیں، ان میں خانقاہوں کی تبلیغی مساعی اور صوفیاء کی بے لوث دعوتی کوششوں کا ایک بڑا حصہ ہے۔ ہند و پاک میں تبلیغ اسلام کی کوششوں کا منصفانہ جائزہ لیا جائے تو اس حقیقت کے اعتراف میں کسی منصف مزاج کو باک نہیں ہونا چاہیے کہ اس میں سلسلہ چشت اہل بہشت کے صوفیاء اور چشتی خانقاہوں کی عظیم الشان اور مخلصانہ خدمات کو بڑا دخل ہے، یوں تو تمام سلاسل کے بزرگوں نے اپنے اپنے انداز میں تبلیغ اسلام، دعوت و ارشاد اور اصلاح احوال کے لیے مخلصانہ جدوجہد کی ہے مگر یہ ایک ناقابل انکار تاریخی حقیقت ہے کہ برصغیر ہند و پاک میں چشتی خانقاہوں کو ایک امتیازی حیثیت حاصل ہے۔ سلسلہ چشتیہ کی ہندوستان آمد اور اس کی نشر و اشاعت کے سلسلہ میں علامہ شمس بریلوی لکھتے ہیں:

”چشتی سلسلہ کی برصغیر پاک و ہند میں ابتدا خواجہ خواجگاں معین الدین سنہری اجمیری رحمۃ اللہ علیہ کے پاک انفاس سے ہوئی اور حضرت خواجہ قطب الدین بختیار کا کی رحمۃ اللہ علیہ، حضرت قدوۃ الاولیا حضرت بابا مسعود فرید الدین گنج شکر اور آپ کے عظیم جانشین خواجہ نظام الدین اولیا قدس اللہ اسرار ہم نے چشتی سلسلہ کی ترویج میں جو کوششیں فرمائیں وہ تاریخ کے صفحات پر ثبت ہیں۔ حضرت نظام الدین اولیا رحمۃ اللہ علیہ کے خلیفہ حضرت سید محمود المعروف بہ چراغ دہلوی نے بذاتہ خود جس پامردی سے حکومت وقت کی ایذا رسانیوں کا مقابلہ کیا وہ تاریخ کے صفحات پر ثبت ہیں۔ آپ کے خلیفہ نامور حضرت سید محمود گیسو دراز بندہ نواز رحمۃ اللہ علیہ نے دکن کی سرزمین میں پہنچ کر اپنی روحانی عظمتوں کا لوہا منوالیا اور آپ کے انفاس قدسیہ سے چشتی سلسلہ کو دکن میں بڑا فروغ حاصل ہوا اور آج تک اس سلسلہ کی برکات وہاں جاری و ساری ہیں۔ آگرہ اور اودھ میں ردولی شریف کے بزرگوں اور صابری سلسلہ نے جو چشتیہ سلسلہ کی شمع روشن کیے ہوئے ہیں، ہر طرف ظلمت کو مٹا کر نور پھیلایا۔ فتح پور سیکری کے عظیم چشتی بزرگ حضرت سلیم چشتی مغلیہ سلاطین اعظم کے سروں کا تاج تھے۔“ (مقدمہ فوائد الفواد، ص: ۷، ۸)

سلسلہ خواہ قادری ہو یا چشتی، سہروردی ہو یا نقشبندی ان تمام سلام کی انتہا بارگاہ رسالت مآب ﷺ تک ہوتی ہے۔ وہی تمام سلاسل کے امام ہیں اور سب اہل سلاسل انھیں کے نائبین و وارثین ہیں۔

محترم حامد بخش بدایونی مرحوم نے بڑے پتے کی بات کہی ہے:
یہ سب گل ہیں گلزار طیبہ کے حامد
کوئی قادری ہے، کوئی سنہری ہے

صاحب البرکات سیدنا شاہ برکت اللہ مارہروی قدس سرہ اپنے والد محترم سیدنا شاہ اولیس بلگرامی کے دست حق پرست پر بیعت ہوئے اور والد گرامی نے آپ کو سلاسل خمسہ یعنی قادریہ، چشتیہ، نقشبندیہ، سہروردیہ اور مداریہ کی اجازت و خلافت عطا فرمائی۔ اگرچہ حضرت سیدنا اولیس بلگرامی نے حضرت صاحب البرکات کو ان تمام سلاسل کی اجازت و خلافت عطا فرمائی، مگر صاحب البرکات نے اپنے والد گرامی سے سلسلہ چشتیہ نظامیہ میں ہی بیعت کی تھی (مدائح حضور نور، ص: ۲۷، غلام شہر قادری)۔ یہ اس لیے کہ خاندان بلگرام گوکہ تمام سلاسل موجود تھے لیکن بلگرامی مشائخ پر نسبت چشتیت غالب تھی اور ان حضرات نے سلسلہ چشتیہ ہی کا اجرا کیا اور عموماً اسی میں بیعت لیا کرتے تھے۔ حضرت میر عبدالواحد بلگرامی مشہور چشتی بزرگ عارف باللہ حضرت مخدوم صفی سائی پوری سے شرف بیعت رکھتے تھے، جو ظاہر ہے کہ سلسلہ چشتیہ ہی میں تھی۔ حضرت میر صاحب کو خلافت اپنے پیر بھائی سید شاہ حسین سکندر پوری سے تھی۔ لہذا بلگرام سے اسی سلسلہ مخدوم صفی کا اجرا کیا گیا اور حضور صاحب البرکات کو اپنے والد گرامی کے واسطے سے ابتدائے سلوک میں اسی سلسلہ چشتیہ کا فیض پہنچا۔ گویا یہ بات کہی جاسکتی ہے کہ ”خانقاہ برکات“ کی اولین بنیادیں اسی نسبت چشت اہل بہشت پر قائم ہیں اور اس نسبت چشتیت کا فیض آج بھی سلسلہ برکاتیہ میں جاری و ساری ہے۔ والد محترم سے اجازت و خلافت حاصل کرنے کے بعد صاحب البرکات مجاہدات اور ریاضت کی طرف مائل ہوئے، یہ وہ دور تھا جب نور العارفین سیدنا شاہ فضل اللہ کالپوی قدس سرہ مسند رشد و ہدایت پر جلوہ گر تھے، صاحب البرکات نے آپ کا شہرہ سنا اور شوق زیارت میں کالپی شریف کی طرف رخت سفر باندھا، جب آپ کالپی شریف حاضر ہوئے اور سیدنا شاہ فضل اللہ کی نگاہ آپ پر پڑی تو انھوں نے صاحب البرکات کو سینے سے لگایا اور فرمایا:

”در یاد ریا پیوست“۔ (ایک دریا دوسرے دریا میں سما گیا)

یہ جملہ آپ نے تین بار فرمایا:

سیدنا شاہ فضل اللہ کالپوی کی فیض صحبت کے نتیجہ میں آپ نے مقامات سلوک طے

کیے، آپ خود فرماتے ہیں:

”روز ازل نصیبہ عشقی ز راہ عشق“

باشاہ کالپی ہمہ پیاں نوشتہ اند“

سیدنا شاہ فضل اللہ کالپوی رحمۃ اللہ علیہ نے حضور صاحب البرکات کو تمام سلاسل کی اجازت و خلافت عطا فرمائی، مشائخ کالپی پر نسبت قادریت غالب تھی، اس لیے صاحب البرکات نے کالپی سے واپس آ کر سلسلہ قادریہ کا اجرا فرمایا اور آج بھی خانوادہ برکات اور اس کی فیض یافتہ خانقاہوں سے اسی سلسلہ قادریہ کالپویہ میں بیعت لی جاتی ہے۔

صاحب البرکات کو اپنے والد سیدنا شاہ اولیس بگرامی سے جس آبائی سلسلہ کی اجازت و خلافت حاصل تھی اس کو سلسلہ قدیمہ کہا جاتا ہے اور کالپی شریف سے جن سلاسل کی اجازت عطا فرمائی گئی ان کو سلاسل جدیدہ کہا جاتا ہے۔

خانوادہ برکات کا سلسلہ قدیمہ ہو یا سلسلہ جدیدہ دونوں میں خواجہ خواجگاں سلطان الہند غریب نواز کے واسطے سے فیضانِ چشت موجود ہے۔

خانوادہ برکات میں فیضانِ چشت جس آبائی سلسلہ سے آیا ہے وہ اس طرح ہے:

- (۱) سیدنا شاہ برکت اللہ مارہروی
- (۲) سیدنا شاہ اولیس بگرامی
- (۳) سیدنا شاہ میر عبد الجلیل بگرامی
- (۴) سیدنا شاہ میر عبد الواحد بگرامی
- (۵) سیدنا شاہ حسین سکندر آبادی
- (۶) حضرت مخدوم صفی
- (۷) حضرت شیخ سعد الدین خیر آبادی
- (۸) حضرت شاہ مینا لکھنوی
- (۹) حضرت شیخ سارنگ مھکواں شریف
- (۱۰) حضرت سید صدر الدین عرف راجو قتال

- (۱۱) حضرت سید جلال الدین مخدوم جہانیاں
 (۱۲) حضرت خواجہ نصیر الدین عرف چراغ دہلی
 (۱۳) سلطان المشائخ محبوب الہی نظام الدین اولیاء بدایونی
 (۱۴) سیدنا شاہ فرید الدین گنج شکر رحمۃ اللہ علیہ
 (۱۵) قطب الاقطاب خواجہ قطب الدین بختیار کاکی رحمۃ اللہ علیہ
 (۱۶) خواجہ خواجگان سلطان الہند غریب نواز رحمۃ اللہ علیہ
 یہ سلسلہ چشتیہ قدیمہ کہلاتا ہے۔ صاحب البرکات کا سلسلہ چشتیہ جدیدہ کالپویہ
 اس طرح ہے:

- (۱) صاحب البرکات سیدنا شاہ برکت اللہ مارہروی
 (۲) سیدنا شاہ فضل اللہ کالپوی
 (۳) سیدنا شاہ سید احمد کالپوی
 (۴) سیدنا شاہ سید محمد کالپوی
 (۵) سیدنا شاہ جمال اولیا
 (۶) حضرت سید جلال بخاری
 (۷) حضرت شیخ بہاء الدین
 (۸) حضرت شیخ سالار
 (۹) حضرت شیخ بہاء الدین جونپوری
 (۱۰) حضرت شیخ فتح اللہ بدایونی
 (۱۱) حضرت شیخ صدر الدین
 (۱۲) حضرت خواجہ نصیر الدین عرف چراغ دہلی
 (۱۳) سلطان المشائخ محبوب الہی نظام الدین اولیاء بدایونی
 (۱۴) سیدنا شاہ فرید الدین گنج شکر رحمۃ اللہ علیہ
 (۱۵) قطب الاقطاب خواجہ قطب الدین بختیار کاکی رحمۃ اللہ علیہ

(۱۶) خواجہ خواجگاں سلطان الہند غریب نواز رحمۃ اللہ علیہ

خانوادہ برکاتیہ کے صوفیا و مشائخ ہمیشہ اپنی اس قدیم نسبت چشتیت پر فخر کرتے رہے ہیں اور خانوادے سے جاری ہونے والی اجازتوں اور خلافتوں کے ذریعہ فیضان چشت کو عام کرتے رہے ہیں اور آج بھی یہ سلسلہ خیر و برکت جاری ہے۔ رب قدیر و مقتدر اس سلسلہ خیر و برکت کو تاقیامت جاری و ساری رکھے اور سلسلہ برکاتیہ کے توسط سے قادری اور چشتی فیضان عام ہوتا رہے۔

(اہل سنت کی آواز، مارہرہ شریف ۲۰۰۸ء)

□□□

مباحثه

کیا عالم عرب کے دینی جامعات میں صرف عربی زبان و ادب پر ہی زور دیا جاتا ہے؟

نکات:

- ۱- ہمارے مدارس کے نصاب و نظام تعلیم اور عالم عرب کے دینی جامعات کے نصاب و نظام تعلیم میں بنیادی فرق کیا ہے؟ ۲- ہندوستانی مدارس میں ایک عام تاثر یہ ہے کہ علوم و فنون کی تعلیم کا جو معیار ہمارے مدارس میں ہے وہ عالمی جامعات میں نہیں، لہذا وہاں ہمارے طلبہ کو صرف عربی ادب پڑھنا چاہیے، یہ کہاں تک درست ہے؟
- ۳- عالم عرب کے جامعات میں جا کر ہمارے طلبہ میں مسلکی پختگی باقی رہتی ہے یا نہیں؟

۴ کیا ہندوستان سے باہر جا کر ان جامعات میں پڑھنے والے طلبہ میں آزادی اور آزاد خیالی آ جاتی ہے؟ (ادارہ جام نور)

اس سے پہلے کہ میں آپ کے سوالات کا جواب دوں اپنا ایک ذاتی تجربہ آپ کو سنانا چاہتا ہوں۔ گزشتہ سال تعطیل میں ہندوستان گیا وہاں ایک ”مولانا صاحب“ سے ملاقات ہوئی گفتگو کے دوران انہوں نے پوچھا کہ آپ ازہر میں کیا پڑھ رہے ہیں؟ میں نے جواب دیا کہ علوم قرآن اور تفسیر میں تخصص کر رہا ہوں۔ اس پر بجائے اس کے کہ وہ پوچھتے کہ وہاں علوم قرآن اور تفسیر میں کیا پڑھایا جاتا ہے؟ اس کے بعد کوئی رائے قائم کرتے انہوں نے برجستہ فرمایا کہ آپ کو وہاں پر ”عربی ادب“ پڑھنا چاہئے تھا تفسیر و حدیث کی تعلیم کا انتظام تو

ہمارے یہاں بھی بہت معقول ہے، جس بڑجستگی سے انہوں نے یہ فرمایا تھا اسی بڑجستگی سے اس ”معقول انتظام“ کے بارے میں میں بھی عرض کر سکتا تھا کہ محترم! علوم قرآن، اصول تفسیر، مناہج المفسرین، طبقات المفسرین، الاسرائیلیات فی التفسیر، الدخیل فی التفسیر وغیرہ کی وہ کون کون سی کتب ہیں جو آپ کے مدارس میں تلاوت کی جاتی ہیں؟ مگر میں نے کسی مولویانہ کج بجشی میں پڑنے کی بجائے خاموشی زیادہ مناسب سمجھی۔ کیونکہ وہ ایک ”مولانا“ ہیں لہذا اب انہیں کوئی کیونکر سمجھا سکتا ہے کہ جلالین و مدارک کے سرسری ترجمے اور بیضاوی کے ابتدائی دس بیس صفحہ پڑھنے پڑھانے کا نام ہی صرف تفسیر نہیں ہے بلکہ ع

ستاروں سے آگے جہاں اور بھی ہیں

یہ بات بھی ذہن میں رہے کہ علوم قرآن اپنے وسیع تر معنی میں بلاغت و معانی، فقہ اللغۃ اور نحو و صرف سب کو شامل ہے، اور شاید یہ بات بھی ”مولانا“ کی سمجھ میں نہیں آتی کہ عربی ادب کا جو تنگ مفہوم موصوف کے ذہن میں ہے (یعنی جدید عربی لکھنا اور بولنا) تو اتنا عربی ادب تو یہاں کسی بھی شعبہ میں محنت کر کے آ سکتا ہے اس کے لیے شعبہ عربی ادب میں ”تحقیق و تدقیق“ کرنے کی ضرورت نہیں ہے۔ یہ غلط فہمی یا خوش فہمی صرف ان مولانا کی حد تک نہیں بلکہ ہمارے یہاں یہ ایک عام تاثر ہے کہ عالم عرب کے جامعات میں علوم دینیہ یا شرعیہ کی بجائے عربی ادب پڑھنا چاہئے کیونکہ باقی علوم کی تعلیم تو ہمارے مدارس میں بہت اچھی ہوتی ہے۔ مگر زمینی حقیقت یہ ہے کہ یہ تاثر صد فی صد حقیقت کے خلاف اور ہماری ناواقفیت پر مبنی ہے۔ دوسرے عالمی جامعات سے قطع نظر اگر صرف ازہر شریف کے نصاب اور طریقہ تدریس کا جائزہ لیں تو یہ حقیقت سامنے آتی ہے کہ یہاں ہر فن کے لیے الگ الگ شعبہ ہیں جن میں ہر فن کے ماہر اساتذہ پڑھاتے ہیں ازہر شریف کے نصاب یا نظام تعلیم پر تفصیلی گفتگو کرنے کا یہ موقع نہیں ہے کیونکہ.....ع

سفینہ چاہیے اس بحر بے کراں کے لیے

یہاں مختصراً چند باتوں کی طرف اشارہ کرنے پر اکتفا کرتا ہوں دینی علوم کے لیے یہاں پانچ کلیات یا Faculties ہیں ① کلیۃ اصول الدین ② کلیۃ الشریعۃ الاسلامیۃ ③ کلیۃ الدراسات الاسلامیہ والعربیۃ ④ کلیۃ اللغۃ العربیۃ و آدابہا ⑤ کلیۃ الدعوة۔ پھر ہر کلیۃ میں مختلف شعبے اور اقسام ہیں مثلاً کلیۃ اصول الدین میں مندرجہ ذیل چار شعبے ہیں ① قسم التفسیر وعلوم القرآن ② قسم الحدیث و اصولہ ③ قسم العقیدۃ والفلسفہ ④ قسم الدعوة۔ اسی طرح کلیۃ اللغۃ العربیۃ میں پانچ شعبے ہیں۔ ① قسم الادب والنقد ② قسم البلاغۃ ③ قسم اللغویات ④ قسم الصحافۃ ⑤ قسم التاریخ والحضارۃ۔ ایسے ہی دیگر تمام کلیات میں.....ع

قیاس کن زگلستاں من بہار مرا

اب مثال کے طور پر آپ قسم التفسیر وعلوم القرآن کو لیں۔ تو اس سال یعنی بی اے کے آخری سال میں ہمارے تیرہ ۱۳ سیکلز یا مضامین تھے ان میں ۷ مضامین صرف علوم قرآن اور تفسیر سے متعلق تھے اب ان ۷ مضامین کا ذرا تنوع ملاحظہ فرمائیں۔ ① تفسیر تحلیلی ② تفسیر موضوعی ③ اصول تفسیر ④ منہاج المفسرین ⑤ دخیل فی التفسیر ⑥ ادوات التفسیر ⑦ اعجاز القرآن۔

جہاں تک نظام تعلیم کا سوال ہے تو ان لوگوں نے زمانے کے تقاضوں اور عصر حاضر کے طلبہ کی ذہنی سطح کو سامنے رکھ کر اپنے نصاب اور نظام میں بڑی خوش گوار تبدیلیاں کی ہیں، مثال کے طور پر صرف ایک مضمون تفسیر تحلیلی کو ہی لیں اس مرتبہ اس مضمون کے تحت دو سورتیں (سورۃ حجرات اور سورۃ شوریٰ) داخل درس تھیں، اب ان سورتوں کی تفسیر پڑھانے کے لیے بجائے اس کے کہ کوئی پرانی کتاب داخل درس کر دی جائے اساتذہ خود ہی ایک مستقل کتاب تصنیف کرتے ہیں۔ اور اس کو مصنف خود ہی پڑھاتا ہے، کتاب کی تصنیف کا طریقہ یا اسلوب یہ ہوتا ہے کہ متقدمین و متاخرین کی اہم کتب تفسیر کو سامنے رکھ کر یہ کتاب لکھی جاتی ہے جس میں ان تفاسیر کے تمام اہم مباحث (وہ لغوی و بلاغی ہوں، فقہی

ہوں یا عقائد کے ہوں) کا نچوڑ اور خلاصہ نہایت آسان زبان اور سہل انداز میں درج کر دیا جاتا ہے، اب چونکہ مصنف خود ہی کتاب پڑھاتا ہے لہذا اس لایعنی اعتراض و جواب کی گنجائش بھی نہیں رہتی کہ ابتداء بسملہ کی کتنی صورتیں ہیں اور مصنف نے کتاب لکھنے سے پہلے بسم اللہ کی تھی یا نہیں اور اگر کی تھی تو زبانی کی تھی یا لکھ کر کی تھی اگر زبانی کی تھی تو فلاں تسلسل لازم آیا اور اگر لکھ کر کی تھی تو فلاں دور لازم آیا وغیرہ وغیرہ۔ اب اس مضمون کے امتحان کی سنئے۔ اس کا امتحان تحریری اور تقریری دونوں طرح ہوتا ہے اور مزے کی بات یہ ہے کہ تقریری امتحان اس کتاب کا نہیں ہوتا جو پڑھائی جاتی ہے بلکہ تقریری امتحان کے لیے تفسیر کی بنیادی کتابیں داخل ہیں اور اس پر طرہ یہ کہ امتحان سے صرف ۱۵ روز پہلے بتایا جاتا ہے کہ امتحان کس کتاب سے دینا ہے۔ مثلاً اس مرتبہ ہمارے لیے تین کتابیں مقرر کی گئیں تھیں تفسیر بیضاوی، تفسیر کشاف، تفسیر قرطبی، امتحان سے صرف ۱۵ روز پہلے یہ اعلان کیا گیا کہ طلبہ ان تینوں کتابوں سے سورہ حجرات کی فلاں آیت سے فلاں تک (تقریباً ۱۲ آیتیں) کی فوٹو کا پی کلیہ کی لائبریری سے حاصل کر لیں تقریری امتحان فلاں تاریخ کو ان تین کتابوں سے ہوگا، یہ صرف ایک مضمون کے نصاب، طریقہ تدریس اور نظام امتحان کی ایک جھلک تھی باقی کو بھی اسی پر قیاس کیا جاسکتا ہے۔ یہ بھی یاد رہے کہ ازھر میں پاس ۳۳ نمبر پر نہیں بلکہ بی اے میں ۵۰ نمبر پر اور ایم اے میں ۶۰ نمبر پر ہوتا ہے عام طور پر طریقہ تدریس یہ ہے کہ استاذ نے جو کچھ کتاب میں لکھا ہے وہ بغیر کتاب کھولے طلبہ کو سمجھا دیتے ہیں ساتھ ہی یہ بھی بتا دیتے ہیں کہ اس بحث کی مزید تفصیل فلاں کتاب کی فلاں جلد اور صفحہ پر ہے اب اگر طالب علم شوقین اور مخنتی ہو تو کتب خانے میں جا کر اس کتاب کو دیکھ لے اگر وہاں کچھ سمجھ میں نہ آئے تو اگلے روز استاذ سے پوچھ لے وہ پوری بحث کی تشریح مع عبارت کے حل کر دیں گے۔ یہاں ایک بات اور قابل ذکر ہے کہ بعض مضامین ایسے ہیں جو کم و بیش تقریباً تمام کلیات اور تمام شعبوں میں مشترک ہیں مثلاً سیرۃ النبی، فقہ، اشتقاق، تقابل ادیان، اور تحریکات فکریہ معاصرہ، تحریکات فکریہ میں دور جدید اور ماضی قریب کے فکری مکاتب کے بارے میں پڑھایا جاتا ہے۔ مثلاً الحادی تحریک، اشتراکیت، ماسونیت، صیہونیت وغیرہ وغیرہ

آپ کو حیرت ہوگی کہ میں ہندوستان کا ہو کر ہندو اور بدھ مذاہب کی تاریخ اور ان کے مذہبی عقائد و اصول سے نا آشنا تھا۔ ان سے واقفیت بھی ازہر کے نصاب کی دین ہے۔

طلبہ کی قلمی تربیت اور تحقیقی مزاج پیدا کرنے کے لیے یہاں ہر سال دو اور بعض شعبوں میں تین مقالے لکھوائے جاتے ہیں۔ اس کو انہوں نے ایک مستقل سبجیکٹ قرار دیا ہے جس میں پاس ہونا ضروری ہے، یہ مقالہ ۱۵/۱۷ سے لے کر چالیس صفحات تک کا بھی ہو سکتا ہے، اور ظاہر ہے کہ یہ مقالہ عربی میں لکھا جاتا ہے۔ مثلاً اس سال میں نے دو مقالے لکھے (۱) الاستشراق اہدافہ و منہجہ (۲) التفسیر العلمی للقرآن دراسة نقدیہ (اس مقالے کا اردو ترجمہ اب کتابی شکل میں شائع ہو چکا ہے)

اگر ہمارے یہاں کے نصاب تعلیم کے تناظر میں یہاں کے نصاب اور نظام تعلیم کا جائزہ لیا جائے تو کئی اہم اور بنیادی فرق سامنے آتے ہیں۔ (یاد رہے کہ اس تقابلی مطالعہ سے درس نظامی کی تحقیر یا توہین مقصود نہیں ہے اس درس کی اہمیت اور افادیت اپنی جگہ مگر ہمیں یہ نہیں بھولنا چاہئے کہ ہر چیز کے مثبت اور منفی دونوں پہلو ہوتے ہیں منفی پہلوؤں کو یکسر نظر انداز کر کے صرف اثباتی اور ایجابی پہلوؤں کی جنت میں رہنا دانش مندی نہیں ہے اس سے اصلاح اور ترقی کے دروازے بند ہو جاتے ہیں)

(۱) ایک اہم چیز یہاں یہ ہے جو ہمارے یہاں بھی ہونا چاہئے کہ کسی بھی فن کو شروع کرنے سے پہلے ایک مختصر سی کتاب پڑھائی جاتی ہے جس کو ”مدخل“ کہتے ہیں اس کتاب میں متعلقہ فن کی تعریف، تدوین، غرض و غایت، موضوع، اس پر تصنیف کردہ متقدمین و متاخرین کی اہم کتب ان کتب کا تعارف ان کی خوبیاں، خامیاں، اسلوب تصنیف وغیرہ سب کچھ موجود ہوتا ہے۔ اس کے برخلاف ہمارے یہاں طالب اصول الشاشی سے لے کر حسامی تک اصول فقہ کا پورا نصاب پڑھ لیتا ہے مگر اس کو یہ معلوم نہیں ہوتا کہ اصول حنفی اور اصول شافعی میں بنیادی فرق کیا ہے یا اصول کرنی اور اصول بزدوی کس چڑیا کا نام ہے ہاں اتنا ضرور ہے کہ سرسری طور پر ہمارے یہاں فن کی تعریف غرض و غایت اور موضوع کی چند سطور پڑھائی جاتی ہیں مگر وہ بھی اس معقولی بحث کی نذر ہو جاتی ہیں کہ موضوع اسے کہتے

ہیں جس کے عوارض ذاتیہ سے علوم میں بحث کی جائے۔ پھر اس کے بعد عوارض ذاتیہ کی تعریف اور تقسیم میں درس کا باقی وقت ختم ہو جاتا ہے۔

(۲) ہمارے یہاں چونکہ کسی ایک کتاب کی تشریح اس کی مغلق اور چیتاں قسم کی عبارتوں کی توضیح اس کے ضمیر و مرجع کا تعین پر ہی درس کا انحصار ہوتا ہے اس طریقہ درس کے فوائد جو بھی ہوں مگر اس کا منفی پہلو یہ ہے کہ ہم اس کتاب کی حد تک تو بہت قابل ہوتے ہیں مگر جس فن یا علم پر وہ کتاب ہے اس میں خاطر خواہ درک پیدا نہیں ہو پاتا مثال کے طور پر شرح جامی اور مختصر المعانی وغیرہ کو پیش کیا جاسکتا ہے، یہ ایک عجیب و غریب صورت حال ہے۔ یہاں چونکہ درس کا انحصار کسی ایک کتاب پر نہیں ہے بلکہ براہ راست فن کی تعلیم ہوتی ہے اور کتاب بھی وہ داخل درس ہے جو بہت سی کتابوں کا نچوڑ ہے اس کے نتیجے میں متعلقہ فن کی حد تک یہاں کے طالب علم کی معلومات اور مطالعہ اس سطح کے ہمارے طالب علم کے مقابلہ میں کہیں زیادہ ہوتا ہے۔

(۳) ایک اہم فرق یہ بھی ہے کہ ہمارے موجودہ نصاب اور طریقہ درس سے ایک قسم کی جمودی فکر اور تقلیدی مزاج پیدا ہو جاتا ہے، جو آدمی کو لکیر کا فقیر بنا دیتا ہے۔ جب کہ ازھر کے نصاب اور نظام تعلیم سے تحقیقی مزاج پیدا ہوتا ہے، یہاں یہ نہ سمجھا جائے کہ میں فقہی تقلید کے انکار کی راہ پیدا کر کے غیر مقلدیت کے لیے راستہ صاف کر رہا ہوں کیونکہ غیر مقلد ہونا الگ چیز ہے اور علمی و تحقیقی فکر کا حامل ہونا الگ بات ہے یہاں امتحان کے پرچوں میں سوال اس طرح ہوتا ہے کہ فلاں مسئلہ میں فریقین کے دلائل ان کا تحقیقی تجزیہ اور پھر اس مسئلہ میں اپنی رائے مع دلائل کے لکھو۔

جہاں تک عقائد میں کمزوری یا مسلکی فکر میں تذبذب کا سوال ہے تو اس پر عرض ہے کہ ظاہر ہے کہ یہ ایک عالمی یونیورسٹی ہے جہاں ہر طرح کی فکر و رائے کے حامل اساتذہ موجود ہیں۔ ممکن ہے بعض طلبہ کسی استاذ کی فکر سے جزوی یا کلی طور پر متاثر ہو جائے۔ لیکن میری رائے میں ہمارے یہاں سے جو طلبہ یہاں آتے ہیں وہ فارسی کی پہلی پڑھ کر نہیں آتے بلکہ ہمارے مدارس سے فارغ التحصیل ہو کر آتے ہیں ان کے عقائد و نظریات میں اتنی

پختگی تو بہر حال ہونا چاہئے کہ وہ نہ صرف یہ کہ کسی گمراہ فکر سے متاثر نہ ہوں بلکہ اپنے مسلک کا دفاع بھی کر سکیں، اگر آٹھ دس سال میں فارغ التحصیل کرنے کے بعد بھی آپ اپنے طلبہ میں اتنی صلاحیت اور پختگی پیدا نہ کر سکتے تو پھر آپ کے مدارس اور ان کے نصاب تعلیم پر ایک بہت بڑا سوالیہ نشان لگ جائے گا۔ ذاتی طور پر میں تو یہ محسوس کرتا ہوں کہ یہاں مختلف مسالک اور مکاتب کی کتب کا مطالعہ کر کے اور مختلف المسالک لوگوں سے گفتگو اور علمی مذاکرے کے بعد میں اپنے مسلک میں اور بھی پختہ ہو گیا اگر یہ کہوں تو شاید مبالغہ نہ ہو کہ حنفی، سنی، اور ماتریدی مسالک کے اصول و کلیات پر پہلے میرا ایمان و اعتقاد صرف ”شنیدہ“ تھا مگر اب ”دیدہ“ کی منزل میں ہے۔ رہے فروعی اور جزوی مسائل تو ان پر تو خود اہل سنت والجماعت میں مختلف آراء موجود ہیں۔

آزاد روی اور آزاد خیالی کے خطرے کو میں یکسر مسترد نہیں کرتا مگر اس بات کو اس زاویے سے بھی دیکھا جاسکتا ہے کہ دراصل یہ ایک چھوٹا سا ہے جہاں سے مختلف سمت میں راستے جاتے ہیں اب یہ فیصلہ تو آپ کو کرنا ہے کہ آپ کس راستے کا انتخاب کرتے ہیں اگر طالب علم طبعاً آزاد خیال ہی ہو تو اس کو آپ اپنی من مانی کرنے سے نہیں روک سکتے بس فرق اتنا ہے کہ اس کے جو شوق اور مشاغل ہندوستان میں چھپ چھپا کر ہوا کرتے تھے اب یہاں بلا خوف و خطر کھلے عام کر سکتا ہے، اگر آپ کو تضحیٰ اوقات ہی کرنے کا شوق ہے تو یہاں اس کے لیے اتنے سامان مہیا ہیں کہ عمر خضر بھی کم پڑ جائے۔ اور اگر آپ علمی شوق رکھتے ہیں تو اس کے لیے بھی یہاں اتنا وسیع میدان ہے کہ آپ کو کسی اور طرف دیکھنے کی فرصت نہیں ملے گی۔ ازھر شریف کے علاوہ یہاں عالم اسلام کی سب سے قدیم اور عظیم لائبریری دار الکتب المصریہ ہے اور اس سے دو قدم کے فاصلہ پر نیل کا ساحل بھی ہے جو اپنے رنگ و نور اور حسن و جمال کی وجہ سے سیر و تفریح کا عالمی مرکز ہے اب آپ کے قدم دار الکتب المصریہ کی طرف اٹھتے ہیں یا ساحل نیل کی طرف اس کا انتخاب تو آپ کو ہی کرنا ہے۔

(جام نور ستمبر ۲۰۰۳ء)

□□□

دعوت و تبلیغ کے لیے خانقاہی نظام کتنا مؤثر ہے؟

نکات -

- ۱- ماضی میں ان خانقاہوں کے قیام کا مقصد کیا تھا؟
 - ۲- ماضی میں تبلیغ اسلام اور اصلاح معاشرہ میں اس کا کیا کردار رہا؟
 - ۳- موجودہ زمانے میں کیا دعوت و تبلیغ کے پس منظر میں اس کی افادیت مفقود ہوئی ہے؟
 - ۴- کیا موجودہ خانقاہی رسوم و روایات کا تعلق تصوف سے ہے؟ (ادارہ جام نور)
- میرے دوست خواستہ نوری کا اصرار ہے کہ خانقاہی نظام پر جام نور کے تحریری مباحثہ کے لیے میں بھی کچھ لکھوں، اس پیہم اصرار کا ایک محرک وہ رشتہ خلوص و محبت تو ہے ہی جو ہمارے درمیان گزشتہ ۱۲/۱۰ سال سے قائم ہے مگر شاید اس کے پیچھے یہ ”صحافتی سازش“ بھی ہے کہ ملزم کوچی کی کرسی پر بٹھا کر اس کی زبان سے اسی کے خلاف فیصلہ سنا جائے تاکہ کسی استغاثہ اور عذر داری وغیرہ کی گنجائش ہی نہ رہے، مگر میری پریشانی کا سبب یہ ہے کہ مجھے ”تخن فہمی“ کے ساتھ ساتھ ”غالب کی طرفداری“ کا بھی دعویٰ ہے مزید یہ کہ اس راہ میں کچھ ایسے ”مقامات آہ و فغاں“ بھی ہیں جن سے دامن بچا کر گزر جانا موضوع سے نا انصافی کے مترادف ہوگا اور ان پر کچھ لب کشائی شاید بہت سے نازک آئینوں کو ٹھیس پہونچا دے، تاہم مجھے اپنے دوست کی خوشی زیادہ عزیز ہے اسی لیے موج دریا کا حریف ہونا قبول کر رہا ہوں ورنہ کون نہیں جانتا کہ عافیت ہمیشہ ساحل پر ہوا کرتی ہے۔
- (۱) رشد و ہدایت، اصلاح احوال، تزکیہ نفس اور تصفیہ باطن یہ وہ بنیادی مقاصد ہیں جن کے لیے خانقاہی نظام کو رائج کیا گیا تھا۔

(۲) تبلیغ اسلام اور اصلاح معاشرہ میں خانقاہوں کا کردار اتنا عظیم اور روشن ہے کہ اسلام کی تبلیغ و اشاعت اور اصلاح امت کی کوئی بھی تاریخ خانقاہ کے بور یہ نشینوں اور صوفیائے کرام کے تذکرہ کے بغیر ادھوری ہے، بالخصوص برصغیر ہندوپاک میں آج جو توحید و کلمہ کی صدائیں گونج رہی ہیں یہ انہیں خانقاہوں کی دعوتی اور تبلیغی مساعی کا نتیجہ ہیں، تصوف اور اہل تصوف کے سخت ترین مخالف بھی دہلی زبان ہی سے سہی مگر اس تاریخی حقیقت کا اعتراف کرنے پر مجبور ہیں۔

(۳) موجودہ زمانے میں دعوت و تبلیغ کے پس منظر میں خانقاہی نظام کی افادیت مفقود نہیں ہوئی ہے بلکہ اور اجاگر ہوئی ہے۔ آج ہمیں اس نظام کی اتنی سخت ضرورت ہے جتنی شاید اس سے پہلے کبھی نہیں تھی۔ ہاں خانقاہی نظام کا وہ کردار مفقود ہو گیا جو ماضی میں اس کا امتیاز رہا ہے۔ ورنہ چوتھی صدی ہجری سے لے کر آج تک دعوت و تبلیغ اور اصلاح احوال کا اس سے بہتر اور مؤثر طریقہ پیش نہیں کیا جا سکا۔

(۴) موجودہ خانقاہی رسوم و روایات کا تعلق تصوف سے ہے یا نہیں؟ یہ بڑا مبہم سوال ہے، تاہم اگر رسوم و روایات سے صرف چادریں، گاگریں اور دعوتیں مراد ہیں تو شاید جواب نفی میں ہوگا۔

اس تلخ حقیقت کا بہر حال اعتراف کرنا چاہیے کہ خانقاہی نظام کو جن دعوتی اور اصلاحی مقاصد کے لیے ہمارے اسلاف نے متعارف کرایا تھا ان مقاصد اور اہداف سے ہم بہت دور جا پڑے ہیں۔ اس نظام کی اصل روح ختم ہو گئی اب صرف ایک رسم رہ گئی ہے جس کو نسلاً بعد نسل نبھایا جا رہا ہے، افسوس کہ جن خانقاہوں سے کبھی ”انا الحق“ کا نعرہ مستانہ سنائی دیا کرتا تھا وہاں حق کی تجلیات رخصت ہوئیں اب صرف ”انا“ باقی رہ گئی ہے۔ یہ آپ کے سوالات کا مختصر جواب تھا۔ میں چاہتا ہوں کہ ہندوستان اور مصر کے موجودہ خانقاہی نظاموں کا ایک تقابلی خاکہ پیش کر دوں ممکن ہے اس کو پڑھ کر ہمارے یہاں کے مردہ ضمیر بیدار ہوں۔

میں اپنے پانچ سالہ قیام مصر کے دوران شمال کے آخری شہر اسکندریہ سے لے کر

جنوب کے آخری شہر اسوان تک بے شمار خانقاہوں میں حاضر ہوا ہوں، متعدد مشائخ کی زیارت کی ہے ان کی مجالس ذکر و فکر میں شرکت کی سعادت حاصل کی ہے اور ان کے مریدین سے مختلف موضوعات پر گھنٹوں گفتگو کی ہے، اپنے ان تجربات کے دوران میں نے یہاں کے خانقاہی نظام کا بہت گہرا اور تنقیدی مطالعہ کیا ہے، اس مطالعہ کے نتائج حیرت انگیز بھی ہیں اور فرحت بخش بھی، بعض معمولی چیزوں کو اگر نظر انداز کر دیا جائے (جن سے مجھے اتفاق نہیں ہے) تو یہ کہا جاسکتا ہے کہ مصر کا خانقاہی نظام کسی نہ کسی حد تک آج بھی اپنے صحیح خدوخال کے ساتھ اصلاح ظاہر و باطن کا فریضہ ادا کر رہا ہے، اگر ہمارے یہاں کے خانقاہی نظام کا تقابل مصر کے خانقاہی نظام سے کیا جائے تو یہ ہوش ربا حقیقت سامنے آتی ہے کہ ان دونوں میں وہی فرق ہے جو ایک چلتے پھرتے انسان اور ایک بے جان و مردہ جسم میں ہوتا ہے، مثال کے طور پر میں یہاں چند باتوں کی طرف سرسری اشارہ کرنا چاہتا ہوں۔

(۱) سب سے اہم بات تو یہ ہے کہ یہاں عام طور پر مشائخ طریقت ذی علم ہوتے ہیں، مجھے کسی ایسے شیخ سے ملاقات کا اب تک اتفاق نہیں ہوا جس کو علم ظاہر کی بجائے ”علم لدنی“ کا دعویٰ ہو۔

(۲) ہر خانقاہ میں نہایت پابندی سے اذکار و اوراد کی ہفتہ وار مجالس منعقد ہوتی ہیں۔ خاص طور پر جمعہ کے دن قاہرہ اور قرب و جوار کے مشائخ اپنے مریدین کی جماعت کے ساتھ بڑی درگا ہوں مثلاً مشہد حسینی، سیدہ زینب اور سیدہ نفیہ وغیرہ میں جمع ہوتے ہیں، جمعہ کی نماز کے بعد الگ الگ حلقے بنا کر بیٹھتے ہیں اور ذکر و فکر کی مجالس آراستہ کی جاتی ہیں، یہ منظر کتنا روح پرور ہوتا ہے یہ بیان نہیں کیا جاسکتا۔ اسی قسم کے مناظر جمعہ کے دن دوسرے شہروں مثلاً طحطا، دسوق اور اسکندریہ میں بالترتیب سیدنا احمد المبدوی، سیدنا ابراہیم الدسوقی اور امام بوسیری کے مزارات پر بھی دیکھے جاسکتے ہیں۔

(۳) بعض خانقاہوں میں ہفتہ وار درس بھی ہوتے ہیں مثلاً درس قرآن، درس حدیث اور درس تصوف وغیرہ یہ درس یا تو خود صاحب سجادہ کا ہوتا ہے یا پھر از ہر شریف کے کسی عالم کی خدمات حاصل کی جاتی ہیں۔

(۴) ایک اور اہم بات جو میں نے نوٹ کی وہ یہ ہے کہ یہاں خانقاہوں کی آپس میں کوئی رسہ کشی اور چپقلش نہیں ہے، ایک دوسرے کی عزت و توقیر اور علم، بزرگی اور خدمات کا باہم اعتراف و اقرار یہ وہ وجوہات ہیں جن کی وجہ سے مشربی زعم تعصب کی وہ بوالعجییاں یہاں دیکھنے کو نہیں ملتیں جو ہمارے یہاں قدم قدم پر نظر آتی ہیں۔

(۵) کچھ مشائخ کو میں نے بہت قریب سے دیکھا ہے اور بعض سے صرف چند ایک ملاقاتیں ہیں۔ مگر ان سب میں ایک قدر مشترک دیکھی کہ یہ لوگ ہمارے علما و مشائخ کی طرح خود کو واجب التعمیم، دست بوسی و قدم بوسی کروانے کا پیدائشی حق دار اور مانوق الفطرت ہستی تصور نہیں کرتے بلکہ نہایت سادہ، متواضع اور منکسر المزاج ہوتے ہیں، ایک دوسرے کی دست بوسی، ایک دوسرے کا جھوٹا پانی تمبر کا پینا اور ایک دوسرے کے لیے تعظیماً کھڑے ہو جانا شاید ہندوستان میں ان باتوں کا تصور بھی نہیں کیا جاسکتا (الاماشاء اللہ)

اس سے زیادہ حیرت انگیز واقعہ سنی، یمن کے ایک بزرگ ہیں شیخ حبیب علی الجفری - یہ جید عالم ہیں اور بہترین خطیب ہیں، مصر میں ان کے ہزاروں مریدین ہیں اور تقریباً ہر سال مصر کا دورہ کرتے ہیں، جب بھی مصر آتے ہیں تو مختلف خانقاہوں میں ان کے درس اور تقریریں ہوتی ہیں، متعدد بار یہ دیکھ کر مجھے ماضی کے صوفیاء یاد آ گئے کہ جس خانقاہ میں ان کے درس کی محفل تھی اس خانقاہ کے صاحب سجادہ نے اپنی خانقاہ میں آئے ہوئے بیسیوں لوگوں کو ان کا مرید کروادیا، کیا ہندوستان میں کسی ایسے منظر کا آپ تصور کر سکتے ہیں، ہمارے یہاں تو حال یہ ہے کہ ممکن ہے کہ دوشیر کسی طرح ایک جنگل میں رہنے پر سمجھوتہ کر لیں، مگر دو پیر ایک حلقے میں نہیں رہ سکتے۔

(۶) یہاں کا خانقاہی نظام اس حد تک کامیاب ہے کہ مرید ہونے کے بعد آدمی میں بڑی واضح تبدیلی محسوس کی جاسکتی ہے، ایک مرید فرائض و واجبات کے ساتھ اور ادا و اذکار کا بھی رفتہ رفتہ پابند ہو جاتا ہے، آپ کسی مسجد میں باجماعت نماز ادا کریں، نماز کے بعد جو شخص تسبیح پڑھنا شروع کر دے یا چھوٹا سا بیچ سورہ نکال کر ورد شروع کر دے، آپ سمجھ لیں یہ کسی کا مرید ہے۔

ہمارے یہاں ۱۰۰/۱۱ میں سے ۹۵/۱۰ لوگ مرید ہونے کے بعد بھی ویسے ہی رہتے ہیں جیسے مرید ہونے سے پہلے تھے۔ نہ کردار و عمل میں کوئی فرق نہ زندگی میں کوئی انقلاب، ہاں اتنی تبدیلی ضرور آتی ہے کہ مرید ہونے سے پہلے ساری خانقاہوں اور مشائخ کا احترام کرتا تھا مگر کسی کے دامن سے وابستہ ہونے کے بعد اب ساری خانقاہیں اور مشائخ اس کی نظر میں ہیچ ہیں، اب وہ نہ کسی دوسرے بزرگ کی تعظیم کرنے کو تیار ہے نہ کسی کی تعریف اس کو برداشت ہے۔ جلسہ میں تقریر ہو تو اس کے مشائخ کے علم و تقویٰ اور ان کی خدمات و کرامات کا ضرور ذکر کیا جائے، نعت پڑھی جائے تو اس کے پیر کی، سلام پڑھا جائے تو اس کے پیر کا لکھا ہوا، جلسہ میں نعرہ لگے تو اس کے پیر کے نام کا اور اگر خدا نخواستہ کسی جلسہ میں یہ سب نہ ہو تو اس کو ناکام کرنے کی ہر ممکن کوشش کرنا اس کا ”خانقاہی فریضہ“ ہے..... ع

بسوخت عقل ز حیرت کہ ایں چہ بواجبی ست

(۷) یہاں کی خانقاہیں رفاہی کاموں میں بڑھ چڑھ کر اپنا کردار ادا کرتی ہیں، ایسی بہت سی خانقاہیں ہیں جہاں سے از ہر شریف کے مصری اور غیر ملکی طلبہ کے لیے ماہوار وظیفے مقرر ہیں، کچھ خانقاہوں کے زیر سرپرستی عصری اور دینی تعلیم کے بہت عمدہ اور جدید نظام تعلیم و تربیت کے اسکول چل رہے ہیں۔ خانقاہ جعفریہ (قاہرہ) سے متصل ایک شاندار ہاسپٹل ہے جو تمام جدید سہولیات سے آراستہ ہے اور یہاں مفت علاج ہوتا ہے، خانقاہ سے وابستہ اہل عقیدت و محبت اس کے تمام اخراجات باہمی تعاون سے برداشت کرتے ہیں، فلسطین کے مظلومین کی امداد کے لیے ان مشائخ نے اپنے مریدین سے خطیر رقم جمع کر کے فلسطین امدادی فنڈ میں جمع کروائی اور اب بھی کرواتے ہیں۔ اسی طرح عراق کے مریضوں اور زخمیوں کے لیے خون کا عطیہ دینے کی مہم چلائی گئی جس میں یہ خانقاہیں پیش پیش رہیں۔

(۸) یہاں پر خانقاہوں کا ایک سماجی رول بھی ہے، قاہرہ سے تقریباً آٹھ سو کلومیٹر دور جنوب میں ایک تاریخی شہر ہے الاقصر، وہاں پر ایک مرتبہ ۲۵/روز اور ایک مرتبہ ۱۲/روز مجھے قیام کرنے کا اتفاق ہوا۔ الاقصر میں تین بڑی خانقاہیں ہیں، خانقاہ طیب، خانقاہ رضوانیہ اور خانقاہ جیلانیہ، وہاں میں نے دیکھا کہ زمین و جائیداد کے جھگڑے ہوں یا گھریلو مسائل

، عدالتوں اور کچھریوں میں مقدمہ بازی کی بجائے اس قسم کے زیادہ تر مسائل کا تصفیہ
خانقاہی سطح پر کر دیا جاتا ہے۔
(جام نور جون ۲۰۰۴ء)

□□□

آج اہل خانقاہ کی نئی نسل تعلیم سے دور کیوں ہے؟

نکات -

- ۱- تعلیم سے ان کی بے توجہی کے اسباب کیا ہیں؟ خانقاہوں کا موجودہ نظام، والدین کی جانب سے آزادی، نوعمری میں مریدین کا دست بوسی و قدم بوسی کرنا، نذرانوں کی افراط، دولت کی فراوانی یا پھر کچھ اور؟
- ۲- خانقاہی شہزادوں کی تعلیم و تمدن سے بے رغبتی کی وجہ سے آج خانقاہوں اور ان کی ذات پر کس طرح کے اثرات مرتب ہو رہے ہیں؟
- ۳- آپ کی نظر میں مسند سجادگی پر بیٹھنے کی بنیاد کیا ہونا چاہیے؟ وراثت یا اہلیت؟ یا پھر دونوں؟ اگر اہلیت نہ پائی جائے تو کیا کرنا چاہیے؟
- ۴- تعلیم سے ان کی تہی دامن اور اخلاق و کردار سے خالی ہونے کے باوجود وابستگان سلسلہ اور عام افراد کا ان کے تئیں اپنی عقیدت مندی کا مظاہرہ کرنا کتنا درست ہے؟

۵- خانقاہوں کی نئی نسلوں کو تعلیم، تہذیب و ثقافت اور ان کی پرانی روایات کی طرف مائل کرنے کے لیے کیا کرنا چاہیے؟ (ادارہ جام نور)

میرے دوست خوشتر نورانی نے غالباً یہ تہیہ کر لیا ہے کہ وہ میری برادری سے میرا حقہ پانی بند کروا کر ہی دم لیں گے، یہ میں اس لیے کہہ رہا ہوں کہ میں خود بنیادی طور پر ایک خانقاہی پیرزادہ ہوں۔ ابھی کچھ ماہ قبل انہوں نے موجودہ خانقاہی نظام پر ایک تنقیدی مقالہ لکھنے پر اصرار کیا، یہ مقالہ جام نور کے کسی گزشتہ شمارہ میں شائع بھی ہوا، مقالہ کی اشاعت

کے بعد حسب توقع مجھے بعض اپنوں کی شکن آلود جبینوں اور غیروں کے معنی خیز تبسم کا سامنا رہا اور اب یہ بضد ہیں کہ دور انحطاط کی پیرزادگی پر میں اظہار خیال کروں۔

ایک پیرزادے کو پیرزادوں پر نقد و نظر کی دعوت دینا شاید ان کے اس حسن ظن کا نتیجہ ہے کہ وہ مجھے ان روایتی قسم کے پیرزادوں کی صف سے الگ تصور کرتے ہیں، ان کا یہ حسن ظن جہاں میرے لیے وجہ سکون و اطمینان ہے وہیں باعث تشویش بھی ہے، کیونکہ اپنے قبیلہ کی تعریف و توصیف میں مبالغہ آمیز مدحیہ قصائد لکھنے کی روایت تو بہت پرانی ہے، مگر اس پر تنقیدی پیرائے میں گفتگو کرنا بہر حال دل گردہ کا کام ہے، اس موضوع پر کچھ لب کشائی کرنے میں صد فی صد امکان ہے کہ مقطع میں کوئی ایسی سخن گسترانہ بات آپڑے، جو تلخ ہونے کی وجہ سے آسودہ حال مسند نشینوں کی تابندہ و پر نور پیشانی پر سلوٹوں کا باعث بن جائے، مگر قلم کی اس مجبوری کا کیا کیا جائے کہ حقائق عموماً تلخ ہی ہوا کرتے ہیں، لہذا میں بلا وجہ کی خوش عقیدگی کا مظاہرہ کر کے کسی معذرت خواہانہ لب و لہجہ کی ضرورت محسوس نہیں کرتا۔

فاش می گویم و از گفتم خود دلشادم

بندۂ عشقم و از ہر دو جہاں آزادم

اگر آپ کے اندر اتنی جرأت نہیں ہے کہ جس بات کو آپ حق سمجھتے ہوں اس کو حق اور جس کو غلط گمان کرتے ہوں اس کو غلط کہہ سکیں تو پھر آپ کو انصاف و دیانت کا خون کرنے کی بجائے ناقد و مبصر جیسے ذمہ دار منصب کو خیر آباد کہہ کر قلم رکھ دینا چاہئے۔ اس ناگوار تمہید کے بعد اب میں اصل موضوع کی طرف آتا ہوں۔

(۱) آج اہل خانقاہ کی نئی نسل کی تعلیم و تربیت اور اخلاق و کردار کا اگر حقیقت پسندی سے جائزہ لیا جائے تو یہ افسوسناک حقیقت سامنے آتی ہے کہ عام طور پر خانقاہی شہزادگان نہ صرف یہ کہ علم دین سے تہی دامن ہیں بلکہ خانقاہی اخلاق و آداب سے بھی آراستہ نہیں ہیں۔ اس کے جہاں اور بہت سے اسباب ہیں وہیں ایک بڑا سبب یہ بھی ہے کہ ان شہزادگان کی تعلیم و تربیت کے سلسلہ میں ”مکتب کی کرامت“ سے زیادہ ”فیضانِ نظر“ پر تکیہ کر لیا گیا ہے، علم کی تقسیم علم سینہ اور سفینہ کی طرف کسی اور موقع کے لیے کی گئی ہوگی، مگر اس کو یہاں چسپاں

کر کے یہ تاثر دیا گیا کہ ہمیں کتابوں میں سرکھپانے کی کیا ضرورت ہے، ہم تو اہل نسبت ہیں، ہمیں سینہ بہ سینہ جو علوم و معارف منتقل ہو رہے ہیں ان کے سامنے ہفت خواں بھی طفل مکتب ہے۔

خالفاتوں کے موجودہ نظام نے بھی اس سلسلہ میں ایک مؤثر کردار ادا کیا ہے، کیونکہ یہ ایک ایسا کاروان شوق ہے جس میں ”حدی خوانی“ کے لیے کسی اہلیت کی ضرورت ہی نہیں پیش آتی بلکہ زیادہ پڑھا لکھا ہونا بعض وقت نقصان دہ ثابت ہوتا ہے، ایک پیرزادہ جب اس قسم کے ماحول میں آنکھ کھول کر موجودہ نظام کے تناظر میں اپنے مستقبل کا جائزہ لیتا ہے تو اس نتیجہ پر پہنچتا ہے کہ اپنے تابناک مستقبل کے لیے اسے جس چیز کی ضرورت ہی نہیں ہے اس کے حصول میں وہ کیوں دن رات ایک کرے؟

والدین کی جانب سے آزادی بھی ایک سبب ہے جس کی چند وجوہات ہیں، ایک تو یہ کہ جب والد بزرگوار کی لوح دل بالکل صاف و شفاف ہے تو پھر ان کو ولی عہد بہادر کی تعلیم و تربیت سے کیا خاک دلچسپی ہوگی، اگر کچھ حضرات اپنے شہزادگان کو علم دین سے آراستہ و پیراستہ کرنے کا خواب دیکھتے بھی ہیں تو ان کو اپنے ”تبلیغی دوروں“ ہی سے اتنی فرصت کہاں ملتی ہے کہ وہ صاحبزادہ کی تعلیم و تربیت کے لیے مطلوبہ توجہ اور نگرانی کی خاطر کچھ وقت نکال سکیں۔

عام طور پر شہزادگان ایسے مدارس میں تعلیم حاصل کرتے ہیں جن کے بانی و سرپرست خود ان کے والد گرامی ہوتے ہیں، یا پھر وہاں کے اساتذہ ان کے والد گرامی کے دامن فیض سے وابستہ ہو کر دینی اور دنیاوی فیوض و برکات حاصل کرتے ہیں، ایسے ماحول میں شہزادگان کا غیر معمولی ادب و احترام کیا جاتا ہے، بعض اساتذہ عقیدتاً اور بعض مصلحتاً ان کا ادب و احترام کرنے پر مجبور ہوتے ہیں، چنانچہ کوتاہیوں پر باز پرس اور لغزشوں پر سرزنش کرنے کی کسی میں ہمت نہیں ہوتی، یہ غیر معمولی ادب و احترام، لحاظ و پاس اور رعایت و چشم پوشی حصول علم کی راہ میں بہت بڑی رکاوٹ بنتا ہے۔

کچھ شہزادگان کو ان کے جاہل اور غالی قسم کے مریدین و معتقدین بگاڑ دیتے ہیں، یہ

مریدین شہزادگان کے ایک اشارہ ابرو کے منتظر ہوتے ہیں اور ان کی ہر جائز و ناجائز خواہش اور حکم کو بجالانا اپنی سعادت و فیروزبختی اور حصول فیوض و برکات کا ذریعہ سمجھتے ہیں، نو عمری ہی سے دست بوسی و قدم بوسی اور عمر رسیدہ صاحب دولت و ثروت مریدین کو جب ایک پیر زادہ اپنے آگے جاں نثاری کا مظاہرہ کرتے ہوئے دیکھتا ہے تو یہ خیال اس کے ذہن میں راسخ ہو جاتا ہے کہ جب بغیر حصول علم کے یہ کروفر، جاہ و حشمت اور ادب و احترام ہمارا مقدر ہے تو پھر پڑھ لکھ کر کیا ہوگا؟

کچھ طلبہ اس لیے بھی تعلیم میں محنت کرتے ہیں کہ ان کو اپنے مستقبل میں فکر معاش کے لیے علم کی ضرورت ہوتی ہے، مگر خانقاہی شہزادگان کو حصول علم برائے معاش کی اس لیے فکر نہیں ہوتی کہ نذرانوں کی افراط اور دولت کی فراوانی ان کو اس فکر سے بے نیاز کر دیتی ہے۔

(۲) خانقاہی شہزادوں کی تعلیم سے بے رغبتی کی وجہ سے آج خانقاہوں پر سب سے منفی اثر تو یہی مرتب ہوا کہ خانقاہ دعوت و تبلیغ اور اصلاح و ارشاد کا مرکز بننے کی بجائے تعویذ گندوں اور جھاڑ پھونک کی دکان بن کر رہ گئی ہے، سنجیدہ، باشعور اور پڑھا لکھا طبقہ خانقاہ اور اہل خانقاہ سے کنارہ کش ہو گیا، اور خانقاہ میں ہر جاوے جا بات پر سبحان اللہ، سبحان اللہ، دریں چہ شک دریں چہ شک کہنے والے جاہل مریدین و معتقدین کی بھرمار ہو گئی، ظاہر ہے کہ جب عقابوں کا نشیمن زانگوں کے تصرف میں ہوگا تو وہاں ہم نشینی کے لیے کوئی عقابانی نگاہ رکھنے والا شاہین صفت کیسے میسر آ سکتا ہے؟

(۳) مسند سجادگی پر بیٹھنے کی بنیاد وراثت ہونا چاہئے یا اہلیت؟ یہ سوال بہت حساس اور نازک ہے، اس کے جواب میں میں اس سے زیادہ اور کچھ نہیں کہہ سکتا کہ کوشش یہ ہونی چاہیے کہ وراثت کو ہی اہل بنایا جائے۔

(۴) تعلیم سے شہزادگان کی تہی دامنہ اور اخلاق و کردار سے خالی ہونے کے باوجود وابستگان سلسلہ اور عام افراد کا ان کے تئیں عقیدت کا مظاہرہ اگر درست نہ بھی ہو تو اتنا حیرت انگیز نہیں ہے، کیونکہ یہ لوگ اپنی سادہ لوحی اور خوش عقیدگی کے ہاتھوں مجبور ہیں۔

حیرت تو ان صاحبانِ جبہ و دستار پر ہوتی ہے جو تقریروں میں گلے پھاڑ پھاڑ کر شیخ ہونے کے لیے عالم ہونے کی شرط کو اپنی حریف خانقاہ کے شیخ کے لیے بطور ہتھیار استعمال کرتے ہیں، مگر خود اپنے مراکز عقیدت کے نام نہاد مشائخ اور ان کے بے علم شہزادگان کی کفش برداری اور قدم بوسی کو اپنا فخر سمجھتے ہیں۔ اگر قول و عمل میں اس تضاد کی گرفت کی جائے تو منطقیانہ داؤ پیچ کے ذریعہ یہ تاویل کر دی جاتی ہے کہ یہ شخصیت کا نہیں نسبت کا احترام ہے۔

ناطقہ سرگرمیاں ہے اسے کیا کہیے

(۵) خانقاہوں کی نئی نسل کو علم و عمل اور خانقاہی اخلاق و آداب سے آراستہ کرنے کے لیے بہت مخلصانہ اور سنجیدہ کوشش کرنے کی ضرورت ہے، ہمارے قابل احترام مشائخ عظام بھی اس طرف خصوصی توجہ فرمائیں اور بے جالا ڈ پیار کی بجائے اپنے شہزادگان کو اپنی نگرانی میں تعلیم دلوائیں اور اساتذہ کو بھی چاہیے کہ غیر معمولی ادب و احترام کے بدلے وہ اپنے پیر زادگان کو زبورِ علم سے آراستہ کرنے کی مخلصانہ کوشش کریں، آپ کا بے جا ادب و احترام آپ کے پیر زادے کے لیے فائدہ مند نہیں بلکہ اس پر ظلم ہے۔ ویسے میرا ارادہ ہے کہ مدرسہ عالیہ قادریہ بدایوں شریف میں شہزادگان کے لیے ایک الگ شعبہ قائم کیا جائے جس میں نہ صرف ان کی تعلیم پر خصوصی توجہ کی جائے بلکہ ان کو خانقاہی اخلاق و آداب سے مزین کرنے کے لیے سنجیدہ اور مخلصانہ کوششیں کی جائیں۔

(جام نور دسمبر ۲۰۰۴ء)



جماعت اہل سنت کا حقیقی تعارف کیا ہے؟

نکات -

- ۱- جماعت اہل سنت کے وہ بنیادی عقائد کیا ہیں جن سے وہ دوسری جماعتوں سے ممتاز ہے؟
- ۲- اہل سنت کا غیر اہل سنت سے اختلاف فروعی مسائل میں ہے یا اصولی مسائل میں؟ نیز اختلاف کی نوعیت ہر دو میں کیا ہے؟
- ۳- اہل سنت کے بنیادی عقائد صرف کتابوں میں ہیں یا خواص و عوام بھی ان عقائد کی رعایت کرتے ہیں؟
- ۴- اہل سنت کے عقائد پر مشتمل بنیادی کتابوں کی بجائے عوامی رسم و رواج کی بنیاد پر اہل سنت کی تفہیم کہاں تک درست ہے؟
- ۵- جماعت اہل سنت (سواد اعظم) کا وجود عالمی سطح پر کس معیار پر تسلیم کیا جائے گا؟ بنیادی عقائد پر یا فروعی مسائل پر بھی؟
- ۶- جغرافیائی حالات کے زیر اثر پیدا ہونے والے فروعی اختلافات کی بنیاد پر تشدد کا مظاہرہ کس حد تک صحیح ہے؟ (ادارہ جام نور)

ایک مرتبہ پھر مولانا خوشتر نورانی صاحب نے نہایت نازک اور حساس موضوع پر لکھنے کی فرمائش کر کے مجھے ”گوئم مشکل و گر نہ گوئم مشکل“ کی کیفیت سے دوچار کر دیا ہے، ایسے نازک موضوعات پر اظہار خیال کرنے کے لیے ”غریب شہر خیمائے گفتی“ تو رکھتا ہے مگر اس کے مخاطب کے لیے ”زباں دانے“ ہونا شرط ہے، ایک ایسی دنیا میں جہاں رجال کی

شناخت حق کے ذریعہ نہیں بلکہ حق کی شناخت رجال کے ذریعہ کی جاتی ہو وہاں ایسے نازک موضوعات پر اظہار خیال کرنا سمندر میں رہ کر مگر مجھ کو ”دعوت مبارزت“ دینے سے کم نہیں ہے، بہر حال خوشتر صاحب کے اصرار پر بہت اختصار کے ساتھ چند اصولی اور بنیادی امور پیش خدمت ہیں۔

(۱) جماعت اہل سنت کوئی نو پیدا فرقہ نہیں ہے کہ اس کے بنیادی عقائد انگلیوں پر گنا دئے جائیں، بلکہ اس کے عقائد کتاب وسنت کا خلاصہ اور صحابہ و تابعین رضی اللہ تعالیٰ عنہم کے افکار و نظریات اور اعمال و افعال کا نچوڑ ہیں، اور انہیں عقائد و اعمال پر گزشتہ چودہ سو سال سے امت اسلامیہ کا سواد اعظم ہے، جہاں تک اس سوال کا تعلق ہے کہ جماعت اہل سنت کن عقائد کی بنیاد پر دوسری جماعتوں سے ممتاز ہے؟ تو میرے ناقص خیال میں اس کا جواب یہ ہے کہ ہر زمانہ میں جب جب کسی جماعت نے سواد اعظم کے جن عقائد سے اختلاف کیا وہی عقائد اس دور میں جماعت کا امتیاز اور سنیت کی علامت قرار پائے، مثال کے طور پر جس زمانہ میں خوارج نے فتنہ تکفیر برپا کیا تو اس وقت یہی مسئلہ سنی اور غیر سنی کے درمیان وجہ امتیاز تھا، یعنی جو مرتکب کبیرہ کی تکفیر نہ کرتا ہو وہ سنی اور جو مرتکب کبیرہ کی تکفیر کرے وہ غیر سنی، اس کے بعد ایک دور میں خلق قرآن کا مسئلہ سنیت کی کسوٹی ہوا کرتا تھا، جو قرآن کو قدیم اور اللہ کی صفت مانے وہ سنی اور جو قرآن کو مخلوق اور حادث مانے وہ غیر سنی، اسی طرح کسی دور میں مسئلہ صفات باری، کبھی مسئلہ خلق افعال عباد، کبھی تاویل، تشبیہ، تجسیم، اور تنزیہ کے مسائل اس جماعت کا امتیازی نشان رہے، یہی نہیں بلکہ کبھی ایک ہی زمانہ میں دو الگ الگ خطوں میں اس جماعت کے امتیازی عقائد الگ الگ رہے، مثلاً جس دور میں ایران و عراق میں شیعہ سنی اختلافات اپنے عروج پر تھے تو وہاں خلافت و امامت، مسئلہ نقص قرآن، رویت باری، اور جواز متعہ وغیرہ کی بنیاد پر آدمی کے سنی اور غیر سنی ہونے کا فیصلہ کیا جاتا تھا اسی دور میں بلاد مغرب یعنی اندلس اور مراکش وغیرہ میں ان مسائل سے عوام واقف ہی نہیں تھے، یہ مسائل صرف مدارس کے اندر علم کلام و عقائد کی کتابوں میں پڑھے پڑھائے جاتے تھے، اور آج بھی وہ بہت سے مسائل جو کسی ایک ملک

میں سنیت کے امتیازی مسائل تصور کیے جاتے ہیں دوسرے ملک میں وہ مسائل حق و باطل کے درمیان خط فاصل تصور نہیں کیے جاتے، مثلاً ہمارے یہاں برصغیر میں مسئلہ نور و بشر اور مسئلہ حاضر و ناظر کو ضروریات اہل سنت میں شمار کیا جاتا ہے جب کہ عالم عرب میں ان مسائل کو حق و باطل کی کسوٹی نہیں سمجھا جاتا، اسی طرح لبنان میں حضرت شیخ عبداللہ الحریری اور ان کے تبعین شیخ ابن تیمیہ کی تکفیر کو دلیل سنیت قرار دیتے ہیں اور جو شخص ابن تیمیہ کی واضح الفاظ میں تکفیر نہ کرے وہ ان کے نزدیک سنی نہیں ہے جب کہ ہمارے ہندوستانی اکابر نے ابن تیمیہ کی تکفیر میں احتیاط فرمائی ہے اور ان کو صرف ضال و مضل قرار دیا ہے (دیکھیے المعتقد المنتقد مع حاشیہ المعتمد المستند)۔

(۲) جماعت اہل سنت کا غیر اہل سنت سے اختلاف اصولی بھی ہے اور بعض فروعی معاملات میں بھی، تاہم اختلاف کی اصل بنیاد اصول اور عقائد پر ہے، فروع اور مسائل پر نہیں، آج ہمارا اصل اختلاف عظمت و ناموس رسالت پر ہے، اللہ کے رسول ﷺ کے مقام و مرتبہ، آپ کی شان عالی، اور فضائل و کمالات کا انکار اور آپ کی تحفیف شان، گستاخانہ طرز بیان، اور بعض اہانت آمیز عبارتیں اصل اختلاف کا سبب ہیں مگر کچھ ہماری سادگی اور کچھ حریف کی دانائی کہ اس اختلاف کو محض بعض فروعی مسائل اور بعض مستحب اور مباح امور کے قبول و رد کے تناظر میں دیکھا جانے لگا۔

(۳) تیسرے سوال کے جواب میں میں عرض کرونگا کہ کسی بھی جماعت کے عقائد و مسلک کی تین سطحیں ہوتی ہیں، ایک تو اس جماعت کا علمی مسلک ہوتا ہے، جو اس کے اکابر کی کتب میں مرقوم ہوتا ہے، مسلک کی دوسری سطح وہ ہے جب اس مسلک کے عقائد و مسائل مناظروں، اور تقریروں کے اسٹیج پر آتے ہیں، اور تیسری سطح یہ ہے کہ جب وہ مسلک عملی طور پر عوام میں پھیلتا ہے۔ درحقیقت کسی بھی جماعت کا حقیقی مسلک وہی ہوتا ہے جو اس کے اکابر کا ”علمی مسلک“ ہوتا ہے، مناظرے کے داؤ پیچ اور خطیبانہ آہنگ کے اپنے کچھ تقاضے اور مجبوریاں ہوتی ہیں، لہذا جب علمی مسلک مناظروں اور خطیبوں کا تختہ مشق بنتا ہے تو کبھی شعوری اور کبھی غیر شعوری طور پر اس میں کچھ نہ کچھ فرق ضرور آ جاتا ہے، اور پھر جب وہ علمی

مسلک مناظروں اور جلسوں سے ہوتا ہوا عوام کا عملی مسلک بنتا ہے تو اس کی ہیئت ہی بدل جاتی ہے، مثال کے طور پر ہمارا علمی مسلک یہ ہے کہ اولیا کے مزارات پر ”کپڑا“ ڈالا جاسکتا ہے تاکہ وہ مزار عام قبروں سے ممتاز رہے، اور جب تک ایک کپڑا پرانا ہو کر پھٹ نہ جائے اس وقت تک دوسری چادر ڈالنا بلا ضرورت اور اسراف بے جا ہے، لیکن جب یہی علمی مسلک مناظرے کے میدان اور منبر خطابت پر آیا تو اس کے ساتھ یہ ”قاعدہ کلیہ“ بھی شامل کر لیا گیا کہ نسبت سے شے ممتاز ہوتی ہے لہذا جو کپڑا اولیا کے مزارات پر پڑا ہو وہ کوئی معمولی کپڑا نہیں بلکہ اس کو اس بزرگ سے نسبت ہو گئی ہے لہذا اب وہ بھی بابرکت ہو گیا اور اس کی بھی تعظیم کی جائے گی، جب مناظر سے سوال کیا گیا کہ لوگ تو چادر چڑھانے سے پہلے ہی اس کی تعظیم کرتے ہوئے اس کو سروں پر رکھ کر لے جاتے ہیں، حالانکہ ابھی اس کو صاحب مزار سے نسبت نہیں ہوئی ہے؟ مناظر نے ایک پینٹر بدلا اور فوراً ایک ”معقول جواب“ دے دیا کہ یہ تعظیم ”مائیٹول کے اعتبار“ سے ہے، جب یہ تقریری مسلک عوامی مسلک میں تبدیل ہوا تو اس کپڑے نے چادر اور چادر نے غلاف کی شکل اختیار کر لی، اور اس کے بعد جو کچھ ہوا اور ہو رہا ہے بتانے کی ضرورت نہیں ہے۔ ایصال ثواب کے سلسلہ میں ہمارا علمی مسلک کچھ اور تھا، پھر گیارہویں شریف اور تیجے، چالیسویں کے تعیین یوم کے لیے مناظرے کے اسٹیج پر تعیین شرعی اور تعیین عرفی کی بحث چھیڑی گئی، اور اس کے بعد عوامی مسلک میں اس ”تعیین عرفی“ کا جو حشر ہوا وہ بیان کرنے کی ضرورت نہیں۔ کہنے کا مقصد یہ ہے کہ کسی جماعت کا ”علمی مسلک“ کچھ اور ہوتا ہے اور ”عوامی مسلک“ کچھ کا کچھ ہو جاتا ہے، آج جاہل عوام اور بعض سند یافتہ (تعلیم یافتہ نہیں) علما و مقررین کے ذریعہ جس قسم کی ”سنیت“ متعارف کرائی جا رہی ہے وہ میری ناقص رائے میں اس مسلک اہل سنت سے بہت مختلف ہے جو ہمارے اکابر نے اپنی کتابوں میں درج کیا ہے (الا ماشاء اللہ) غالباً اس گفتگو سے اس سوال کا جواب مل گیا ہو گا کہ ”اہل سنت کے بنیادی عقائد صرف کتابوں میں ہیں یا خواص و عوام بھی ان عقائد کی رعایت کرتے ہیں؟“

(۴) اہل سنت کے عقائد پر مشتمل بنیادی کتابوں کی بجائے عوامی رسم و رواج کی بنیاد

پر اہل سنت کی تفہیم درست ہو یا نہ ہو مگر آج ہمارے مسلک کی تفہیم اسی طور پر کی جا رہی ہے، اور میں کسی نہ کسی حد تک اس کا ذمہ دار دانا دشمنوں کے ساتھ ساتھ بعض نادان دوستوں کو بھی مانتا ہوں۔

(۵) فروعی اختلافات دو قسم کے ہیں، ایک تو وہ جس میں تمام اہل سنت کا متفقہ موقف ہے، اور دوسرے وہ جن میں خود اہل سنت کے اکابر کے درمیان دو موقف پائے جاتے ہیں، ایسے فروعی مسائل جن میں اکابر اہل سنت کا اتفاق ہے ان میں تصلب ہونا چاہیے اور وقت ضرورت ایسے مسائل میں شدت بھی برتی جاسکتی ہے، لیکن حکمت اور مصلحت ہر جگہ پیش نظر رہنا چاہیے، نہ ہر جگہ شدت کے مظاہرے کو درست قرار دیا جاسکتا ہے، اور نہ ہی ایسی نرمی درست ہے جو مسلک کے لیے نقصان دہ ثابت ہو، ہاں البتہ ایسے فروعی مسائل جن میں ہمارا اختلاف غیر اہل سنت سے تو ہے ہی ساتھ ہی ساتھ خود اکابر اہل سنت میں بھی ان مسائل میں دورائے پائی جاتی ہوں تو ایسے مسائل میں ضرورت سے زیادہ شدت کا مظاہرہ کرنا خود جماعت اہل سنت کے حق میں مضر ہے، اس قسم کے فروعی مسائل کی بنیاد پر سنیوں ہی کو سنیت سے ”خارج“ اور ”داخل“ کرنا غیر صحت مندرجہ فکر ہے اس قسم کی شدت انہیں لوگوں کو مبارک ہو جو اہل سنت میں اتحاد و اتفاق نہیں چاہتے۔

(جام نور مئی ۲۰۰۶ء)

دینی کام کا معنی اور اس کے تقاضے کیا ہیں؟

نکات -

- ۱- دینی کام اور غیر دینی کام میں فرق کا کیا معیار ہے؟
 - ۲- دینی کام کی خصوصیات اور کارکنان کے اخلاقی اوصاف کیا ہونے چاہیے؟
 - ۳- عصر حاضر میں ترجیحی طور پر دینی کام کے خانے میں کون کون سے امور آتے ہیں؟
 - ۴- دینی کام میں درہم و دینار کا حصول کس حد تک درست قرار دیا جاسکتا ہے؟
- ”دینی کام“ یہ ایک چھوٹا سا لفظ ہے مگر اپنی معنوی وسعت کے لحاظ سے اپنے اندر ایک جہان معنی رکھتا ہے، اگر ایک جملہ میں اس کی وضاحت کی جائے تو کہا جاسکتا ہے کہ ہر وہ کام ”دینی کام“ ہے جس سے دین کی تبلیغ و اشاعت مقصود ہو، مگر جب اس اجمالی جملہ کی تفصیل میں جائیں تو ایسے کاموں کی ایک بہت طویل فہرست مرتب ہو جائے گی جن کے ذریعے دین کی تبلیغ و اشاعت کی جاسکتی ہے، درس و تدریس، تصنیف و تالیف، تقریر و خطابت، بیعت و ارشاد، طباعت و اشاعت، خدمت خلق وغیرہ یہ سب کام دین کی تبلیغ و اشاعت کا وسیلہ ہیں، اگر اور تفصیل میں جائیں تو دینی جلسوں، کانفرنسوں، اور ورک شاپ کا انعقاد، دینی تعلیم کی خاطر اداروں کا قیام، عوامی سطح پر دعوتی اور اصلاحی تنظیموں اور انجمنوں کی تشکیل وغیرہ۔ یہی وجہ ہے کہ ”دینی کام“ کو کسی محدود خانے میں نہیں رکھا جاسکتا۔
- جماعت صحابہ (رضوان اللہ تعالیٰ علیہم اجمعین) کے احوال و آثار کا جائزہ لیا جائے تو یہ حقیقت سامنے آتی ہے کہ اس جماعت کے ہر فرد نے اپنے اپنے ذوق اور رجحان کے پیش نظر دین کی تبلیغ و اشاعت کے لیے الگ الگ قسم کے میدان کا انتخاب کیا، بعض

حضرات نے قرآن کریم کی تفسیر سے متعلق احادیث کی روایات پر زیادہ توجہ دی یہ لوگ مفسرین کہلائے، بعض حضرات نے عمومی طور پر احادیث کے حفظ و روایت کا اہتمام کیا یہ محدثین کے لقب سے جانے جاتے ہیں، بعض حضرات نے قرآن و حدیث سے مسائل شریعت کے استخراج و استنباط کو زیادہ اہمیت دی جو فقہا کہلائے، کچھ مجاہد تھے، کچھ مبلغ تھے، کچھ نے اسلامی مملکت کے انتظام و انصرام کی کمان سنبھالی اور اسی راستے سے اسلام اور مسلمانوں کی عظیم الشان خدمات انجام دیں، چونکہ ان تمام میدانوں میں دینی خدمات کے لیے مخلص اور باصلاحیت افراد کی ضرورت تھی لہذا ان حضرات نے اپنے اپنے ذوق کے مطابق اپنے لیے کسی ایک یا چند میدانوں کا انتخاب کر لیا، اور ہر صحابی کا کام ”دینی کام“ ہی کہلایا، ایسی کوئی مثال نہیں ملتی کہ کسی صحابی نے صرف اس کام کو ”دینی کام“ سمجھا ہو جو وہ خود انجام دے رہے ہیں اور باقی صحابہ کے کاموں کو وہ ”دینی کام“ نہ سمجھتے ہوں۔

اس تمہید کی ضرورت اس لیے محسوس ہوئی کہ آج معاملہ اس کے بالکل برعکس ہے، آج جو آدمی جس میدان میں دینی خدمات انجام دے رہا ہے اس کی نظر میں دین کے لیے کرنے کا صرف وہی ایک کام ہے، اگر کوئی کسی اور ذریعہ سے دینی خدمات انجام دے رہا ہے تو پہلا شخص اس کے کام کو ”دینی کام“ ماننے کو تیار نہیں ہے، یا کم از کم یہ کہ اس کے کام کی اہمیت تسلیم کرنے پر آمادہ نہیں ہے، پہلے شخص کا اصرار ہے کہ جس کام کو میں دینی کام سمجھ کر انجام دے رہا ہوں اب دینی خدمات سے وابستہ تمام افراد وہی کام کریں اور اگر وہ ایسا نہیں کرتے بلکہ کسی اور ذریعے سے دینی خدمات انجام دے رہے ہیں تو وہ نہ صرف یہ کہ اپنا وقت ضائع کر رہے ہیں بلکہ اس کی نظر میں وہ دین کے مخلص بھی نہیں ہیں اور اپنی دینی ذمہ داریوں کو پورا نہیں کر رہے ہیں، یہ بات میں اس لیے کہہ رہا ہوں کہ مجھے ذاتی طور پر اس قسم کے حالات کا تجربہ ہے، اور ایسی محدود فکر رکھنے والوں سے براہ راست میرا خود سابقہ پڑ چکا ہے۔

ابھی دو تین سال پہلے ہماری ایک معروف دعوتی اور اصلاحی تنظیم کے دو تین پر جوش نوجوان میرے پاس آئے اور ایک طویل تمہید کے بعد فرمایا کہ اللہ نے آپ کو علمی صلاحیت اور وسائل ہر چیز سے نوازا ہے لہذا آپ فلاں تنظیم کے طرز پر ایک دعوتی اور اصلاحی جماعت

تشکیل دیں تاکہ آپ اپنی ذمہ داری سے عہدہ برآ ہو سکیں، یا پھر ہماری تنظیم کے ساتھ مخلصانہ تعاون پیش کرتے ہوئے اپنی صلاحیتوں اور وسائل کو دین کی خدمت کے لیے وقف کر دیں۔“ اس ناصحانہ اور بزرگانہ گفتگو کو میں نے پورے تحمل سے سنا اور ان کو جواب دیا کہ ”میں اپنے ناقص علم اور محدود وسائل کے ذریعہ دین کی جو بھی تھوڑی بہت خدمت کر سکتا ہوں اس میں اللہ کے فضل سے کوتاہی نہیں کرتا“، میں نے اپنی دینی مصروفیات کا ایک مختصر سا خاکہ پیش کرنے کے بعد کہا کہ ”رہی یہ بات کہ میں بھی آپ کی تنظیم میں شامل ہو جاؤں تو پھر جو کام میں کر رہا ہوں وہ کون کرے گا؟ اور پھر یہ کہ آپ کے ساتھ تو پہلے ہی سے بعض اہل علم اور مخلص حضرات کام کر رہے ہیں پھر میرے اس جماعت میں شامل ہونے کی کیا ضرورت ہے“ لیکن ان کے چہروں سے اندازہ ہوا کہ وہ میرے جواب سے مطمئن نہیں ہوئے، غالباً ان کی نظر میں میرا یہ جواب اپنی دینی ذمہ داریوں سے پہلو تہی اور اپنی کوتاہیوں پر پردہ ڈالنے کا ایک بہانہ تھا، ان نوجوانوں کے دینی خلوص اور جذبہ خدمت پر کسی قسم کا شبہ کیے بغیر میں عرض کروں کہ ان کے مطمئن نہ ہونے کی وجہ یہ تھی کہ ان کی نظر میں دینی کام صرف یہ ہے کہ صبح فجر میں گھر گھر جا کر لوگوں کو نماز کے لیے بے دار کرنا، مساجد میں ہفتہ وار وعظ اور اصلاحی خطبات کا اہتمام کرنا، لوگوں کو سنتوں پر عمل کرنے پر آمادہ کرنا وغیرہ۔ اب اگر کوئی یہ کام نہیں کر رہا ہے تو وہ ان کی نظر میں اپنی دینی ذمہ داریوں سے غافل ہے۔ ابھی کچھ ماہ پہلے ایک دارالعلوم میں جا نے کا اتفاق ہوا وہاں ایک صاحب سے ملاقات ہوئی جو درس نظامی کے ایک منجھے ہوئے مدرس ہیں، انہوں نے میری مصروفیات کے بارے میں سوال کیا تو میں نے چند جملوں میں اپنی قلمی مصروفیات کے بارے میں ان کو بتایا، میرا جواب سن کر ان کے چہرے پر ایک عجیب قسم کی مسکراہٹ چل گئی، میں فوراً ان کی اس ”حقارت آمیز“ مسکراہٹ کا سبب جان گیا اور میں نے پہلو بدلے بغیر ان کو بتایا کہ میں مدرسہ قادریہ بدایوں میں باقاعدہ تدریسی خدمات انجام دیتا ہوں، انہوں نے پوچھا کیا پڑھاتے ہیں؟ میں نے کہا کہ ترمذی شریف، شرح عقائد، ہدایہ، شرح نخبۃ الفکر، اور عربی ادب و انشا وغیرہ، یہ سن کر انہوں نے فرمایا کہ ”ہاں یہ ہے بنیادی کام ورنہ اگر صرف ماہناموں میں مضمون ہی لکھتے رہے تو آپ کی سب صلاحیتیں

ذائع ہو جائیں گی، میں نے ان کے اس تبصرہ پر کوئی تبصرہ کرنا مناسب نہیں سمجھا۔ آج سے دو سال پہلے تک بعض احباب کو مجھ سے یہ شکایت تھی کہ میں اپنے اکابر کی کتابوں کو ترجمہ، تخریج اور جدید ترتیب کے ساتھ منظر عام پر لانے کی طرف توجہ کیوں نہیں کرتا ان کا مطالبہ تھا کہ میں سارے کام چھوڑ کر پہلی فرصت میں یہ کام کروں، مگر جب پچھلے دو سال کے عرصے میں میں نے بزرگوں کی تقریباً ۲۵ کتابیں جدید معیار کے مطابق شائع کر دیں تو اب ایک صاحب کو یہ شکوہ ہے کہ میں اپنا وقت اور صلاحیتیں ان کتابوں کی جدید کاری میں صرف کرنے کی بجائے جدید موضوعات پر خود کچھ کیوں نہیں لکھتا اس سلسلہ میں موصوف نے مجھے ”جدید موضوعات“ کی ایک طویل فہرست زبانی سنادی، میرے بعض ازہری پاکستانی دوست مجھ سے اس بات پر شکی ہیں کہ میں نے ازہر سے فارغ ہونے کے بعد اردو میں کیوں لکھنا شروع کر دیا ان کی نظر میں ”دینی خدمت“ کا حق اس وقت ادا ہوتا جب میں عربی میں لکھتا اور اس کی اشاعت عالم عرب سے کرواتا، پچھلے سال بعض حالات سے بدل ہو کر میں نے اردو میں نہ لکھنے کا فیصلہ کر لیا تھا اور پوری سنجیدگی سے عربی میں مقالات لکھنا شروع کر دیے تھے، جب لگاتار چار پانچ ماہ تک جام نور میں میرا کوئی مضمون شائع نہیں ہوا اور احباب کو اس کی وجہ معلوم ہوئی تو ہماری جماعت کے ایک بہت بڑے قابل احترام مفتی صاحب نے میرے اس فیصلے پر سخت ناراضگی کا اظہار فرمایا اور فرمایا کہ عربی میں لکھنے والے بہت پڑے ہوئے ہیں، اردو والے اس بات کے زیادہ حقدار ہیں کہ آپ کی صلاحیتوں سے استفادہ کریں۔ ایک صاحب مجھے اس بات کا قائل کرنے پر مصر ہو گئے کہ میں بھی جامعۃ البرکات علی گڑھ کی طرز کا کوئی ادارہ بدایوں میں قائم کروں اور دوسری طرف بعض قدامت پسند حضرات جامعۃ البرکات کو ”دینی کام“ تسلیم کرنے پر آمادہ نہیں ہیں۔ میرے ایک مفتی دوست گزشتہ تین سال سے مجھ پر دباؤ ڈال رہے ہیں کہ میں فقہی موضوعات کی طرف توجہ کروں اور فقہی سیمیناروں میں شرکت کروں، یا کم از کم مدرسہ قادریہ کے دارالافتا سے میں خود فتویٰ دوں، آپ کو شاید حیرت ہو کہ ایک ”پڑھے لکھے مولانا“ نے مجھے یہ مشورہ دے ڈالا کہ میں اپنے والد محترم سے بعض اعمال و وظائف کی اجازت لے لوں اور بعض تعویذوں کی زکاۃ نکال کر ان کا عامل بن

جاؤں اور اس ذریعے سے خلق خدا کی خدمت کروں۔ ایک آزاد خیال مولانا جو اپنے گمان میں ”عصری لب و لہجے میں اسلام کی جدید تفہیم“ کا بیڑا اٹھائے ہوئے ہیں ان کو امام غزالی سے لے کر آج تک تمام علما سے یہ شکایت ہے کہ ان لوگوں نے غیر مسلموں کے درمیان دعوت و تبلیغ کے لیے کچھ نہیں کیا حالانکہ سب سے بڑا اور اہم ”دینی کام“ یہی تھا۔

ان تمام مثالوں میں بنیادی نکتہ یہی ہے کہ آدمی خود جو کام کر رہا ہے اسی کو وہ صحیح معنی میں ”کام“ سمجھتا ہے، باقی لوگوں کے کام کو وہ یا تو دینی کام ہی نہیں سمجھتا یا پھر اس کام کی اہمیت و ضرورت تسلیم کرنے کو تیار نہیں ہے۔ اس فکری جمود سے باہر آنے کے لیے ضروری ہے کہ ہم صحابہ کرام (رضوان اللہ تعالیٰ علیہم اجمعین) کے اسوے کو پیش نظر رکھیں، جس کا ایک مختصر سا خاکہ میں نے مضمون کے شروع میں پیش کیا تھا۔ مجھے یہ بات تسلیم ہے کہ بعض حضرات کبھی کسی غیر اہم کام میں اپنی قیمتی صلاحیتیں صرف کر دیتے ہیں، جب کہ ان سے اس سے زیادہ اہم کام کی توقع کی جاسکتی ہے، یہ بھی درست ہے کہ بعض لوگ صلاحیت اور وسائل کے باوجود اپنی ذمہ داریوں سے غفلت برتتے ہیں، اور یہ بھی درست ہے کہ بعض افراد، ان کی صلاحیتیں، ان کے وسائل، اور ان کے ارد گرد کے حالات کے پیش نظر بعض کاموں کو زیادہ اہم، کم اہم اور غیر اہم قرار دیا جاسکتا ہے لیکن بیک جنبش قلم کسی کے کام کو ”دینی کام“ کے زمرے سے خارج کر دینا کوئی انصاف کی بات نہیں ہے، حالانکہ ہم آئے دن اس قسم کی ”نا انصافیوں“ کے مرتکب ہوتے ہیں۔ ہمارے اندر کشادہ قلبی ہونی چاہیے، حالات کا گہرائی سے جائزہ لینے کا شعور ہونا چاہیے، دینی کام کرنے والوں کے درمیان اتحاد عمل نہیں بلکہ اشتراک عمل کی بنیادوں پر ہم آہنگی ہونا چاہیے، تمام افراد اگر ایک ہی کام کے پیچھے پڑ جائیں اور باقی سارے کاموں کو غیر ضروری اور غیر اہم سمجھ کر چھوڑ دیا جائے تو پورا نظام درہم برہم ہو جائے گا، ترجیحی بنیادوں پر کام کی اہمیت کا تعین کیا جائے، جس کام کی جہاں اور جس قدر ضرورت ہو اس کے مطابق اقدام کرنا چاہیے اسی میں ہماری فلاح اور کامیابی کا راز پوشیدہ ہے۔

(جام نور جولائی ۲۰۰۹ء)

مؤلف ایک نظر میں

- نام: اسید الحق محمد عاصم قادری
- پیدائش: مولوی محلہ بدایوں (یوپی)، ۲۳ ربیع الثانی ۱۳۹۵ھ / ۶ مئی ۱۹۷۵ء
- والد گرامی: حضرت شیخ عبدالحمید محمد سالم قادری
- جد محترم: حضرت مولانا عبدالقدیر قادری بدایونی ابن تاج الفحول مولانا عبدالقادر
- قادری بدایونی ابن مولانا شاہ فضل رسول قادری بدایونی
- تعلیم: (۱) حفظ قرآن
- (۲) فاضل درس نظامی
- (۳) فاضل دینیات الہ آباد بورڈ، اتر پردیش
- (۴) فاضل ادب عربی الہ آباد بورڈ، اتر پردیش
- (۵) الاجازۃ العالیۃ، شعبہ تفسیر و علوم قرآن، جامعۃ الازہر الشریف مصر
- (۶) تخصص فی الافتاء، دار الافتاء المصریۃ قاہرہ مصر
- (۷) ایم۔ اے۔ علوم اسلامیہ، جامعہ ملیہ اسلامیہ، دہلی
- مشغلہ: تدریس، تبلیغ، تحقیق، تصنیف
- خادم التدریس مدرسہ عالیہ قادریہ بدایوں
- ڈائریکٹر الازہر انسٹی ٹیوٹ آف اسلامک اسٹڈیز بدایوں
- بانی رکن دی نیو ایج میڈیا اینڈ ریسرچ سینٹر دہلی

قلمی خدمات

- مقالات و مضامین: تقریباً ساٹھ مقالات و مضامین ہندو پاک کے مختلف رسائل و جرائد میں شائع ہو چکے ہیں:
- تصنیف: (۱) حدیث افتراق امت تحقیقی مطالعے کی روشنی میں (مطبوعہ)
 (۲) قرآن کریم کی سائنسی تفسیر ایک تنقیدی مطالعہ (مطبوعہ)
 (۳) احادیث قدسیہ (مطبوعہ)
 (۴) اسلام، جہاد اور دہشت گردی (زیر طبع)
 (۵) اسلام اور خدمت خلق (زیر طبع)
 (۶) جدید عربی محاورات و تعبیرات (زیر طبع)
 (۷) تحفظ توحید کے نام پر کتب اسلام میں تحریف (زیر ترتیب)
 (۸) مسائل تقلید و اجتہاد (زیر طبع)
 (۹) خامہ تلاشی (تنقیدی مضامین کا مجموعہ)
 (۱۰) تذکرہ شمس مارہرہ، (مطبوعہ)
 (۱۱) قصیدہ فرزدق تہمی ایک تحقیقی مطالعہ (مطبوعہ)
 (۱۲) افہام و تفہیم (زیر طبع)
 (۱۳) وارثین انبیا (زیر طبع)
- ترتیب و تقدیم: (۱) تذکرہ ماجد (مطبوعہ)
 (۲) خطبات صدارت مولانا مفتی عبدالقدیر قادری بدایونی (مطبوعہ)
 (۳) مثنوی غوثیہ مولانا مفتی عبدالقدیر قادری بدایونی (مطبوعہ)

- (۴) علوم حدیث (مطبوعہ)
- (۵) ملت اسلامیہ کا ماضی، حال، مستقبل مولانا حکیم عبدالقیوم قادری بدایونی (مطبوعہ)
- (۶) اکمل التاریخ، مولانا یعقوب حسین ضیاء القادری بدایونی (مطبوعہ)
- (۷) تذکرہ نوری، مولانا غلام شہر نوری (مطبوعہ)
- (۸) قصیدتان رائعتان، اعلیٰ حضرت مولانا احمد رضا خاں (مطبوعہ)
- ترجمہ، مخرج، (۱) احقاق حق (فارسی) مولانا فضل رسول بدایونی (مطبوعہ)
- تسہیل، تحقیق: (۲) عقیدہ شفاعت مولانا فضل رسول بدایونی (مطبوعہ)
- (۳) مناصبہ فی تحقیق مسائل المصافحہ (عربی) مولانا عبدالقادر بدایونی (مطبوعہ)
- (۴) الکلام السدید فی تحریر الاسانید (عربی) مولانا عبدالقادر بدایونی (مطبوعہ)
- (۵) تحفہ فیض (فارسی) مولانا عبدالقادر بدایونی (زیر طبع)
- (۶) طوابع الانوار (تذکرہ فضل رسول) مولانا انوار الحق عثمانی بدایونی (مطبوعہ)
- (۷) اکمال فی بحث شد الرحال (فارسی) مولانا فضل رسول بدایونی (مطبوعہ)
- (۸) مکاتیب فضل رسول (فارسی) مولانا فضل رسول بدایونی (زیر طبع)